

# ଅବନସିद्धି

[ ଘୋଷଣା ]

ଅନୁବାଚକ :

ସାହେବଲାଲ ଅମୃତଲାଲ ଦସ

# ગુજરાત વિદ્યાપીઠ ગ્રંથાલય

[ ગુજરાતી કૉપીરાયિટ વિભાગ ]

અનુક્રમાંક ૧૪૪૬૩ વર્ગિક

પુસ્તકનું નામ જીવન સિદ્ધિ

વિષય પદ



दासदीय

જમનાદાસ ભગવાનદાસ રમારકમાળા-૬

# જીવનસિદ્ધિ

[ ટૉલસ્ટૉય ]

અનુવાદક:

સાકરલાલ અમૃતલાલ દવે

નવજીવન પ્રકાશન મંદિર  
અમદાવાદ

કિં. રૂ. ૦-૦-૦

સં. ૧૯૮૫



પ્રકાશક:

દત્તાત્રેય બાલકૃષ્ણ કાલેલકર

ગુજરાત વિદ્યાપીઠ, અમદાવાદ

ગુજરાત વિદ્યાપીઠ ગ્રંથાલય  
અમદાવાદ  
ગુજરાતી કોપીરાઈટ-સંગ્રહ  
૧૯૪૬૩

પ્રથમ આવૃત્તિ

પ્રત ૧,૧૦૦

મુદ્રક:

મોહનલાલ મગનલાલ ભટ્ટ

નવજીવન મુદ્રણાલય

સારંગપુર, અમદાવાદ

ધવદયં યાતારશ્ચરતરમુષિત્વાઽપિ ત્રિષયા  
 ત્રિયોગે કો મેદસ્ત્યજતિ ન જનો યત્સ્વયમમૂન ।  
 વ્રજન્તઃ સ્વાતન્ત્ર્યાદતુલ્યપરિતાપાય મનસઃ  
 સ્વયં ત્યક્તા હ્યેતે ક્ષમસુખમનન્તં વિદધતિ ॥

મર્તૃહરિ :

લાંબા વખત સુધી આપણી સાથે રહ્યા છતાં વિષયો  
 જરૂર જવાના જ; તો પછી માણસ પોતાની મેળે જ તેમને  
 છોડતો કેમ નથી ? તેમનાથી છૂટા પડવાનું તો છે જ.  
 ઉત્તરું, વિષયો પોતાની મેળે ચાલ્યા જાય છે, ત્યારે માણસના  
 મનને ખૂબ દુઃખ થાય છે; અને માણસ પોતે તેમને તજી  
 દે છે, ત્યારે તેના મનને અપાર શાન્તિનું સુખ મળે છે.

स्वार्थो यस्य परार्थ एव स पुमानेकः सतामग्रणीः ।

भर्तृहरि :

ખીજનનું લહું કરવું એ જ જોનો સ્વાર્થ છે, તે જ માણસ સજ્જનોને મોખરે બેસવા યોગ્ય છે.

या निशा सर्वभूतानां तस्यां जागर्ति संयमी ।

यस्यां जाग्रति भूतानि सा निशा पश्यतो मुनेः ॥

મગબંદીતા, ૨-૬૯.

બધા લોકો જે બાબતો વિષે બેદરકાર રહે છે, તે પરત્વે સંયમી માણસ જાગતો રહે છે; અને જે બાબતોમાં બધા લોકો રચ્યાપચ્યા રહે છે, તે પરત્વે દેખતો મુનિ પોતાની આંખ મીંચી દે છે.

## બે બોલ

મહર્ષિ ટૉલસ્ટૉયના આ નાનકડા પુસ્તકનો અનુવાદ કરવાનું કામ મને મળી ગયું એ માફ પરમ સહલાગ્ય સમજું છું. અને તેટલા માટે જે સ્નેહી દ્વારા એ લાલ મને મળ્યો તેમનો ખરેખર આભારી છું.

પુસ્તક ખાસ સાહિત્યકૃતિ તરીકે શોભે એવું જરા ય નથી; અનુવાદ તો હોય જ નહિ.

પરંતુ મને તો આ પુસ્તકની વિચારણામાં જ ખૂબ રસ પડ્યો. માણસનું જીવન પલટાવી નાંખવાની અદ્ભુત શક્તિ આ નાનકડા પુસ્તકમાં મને લાગી, અને તેથી જ એનું નામ ‘જીવનસિદ્ધિ’ રાખ્યું.

અનુવાદની વિષમતાને લીધે આખું પુસ્તક વાંચવાની ધીરજ ન રહે એના કંઈક ઉપાય તરીકે છેવટે પુસ્તકનો અતિસંક્ષિપ્ત સાર આપ્યો છે.

સા. અ. દવે

## પથપ્રદર્શક

ગાંધીજીએ ટૉલસ્ટૉયની આ ચોપડી ગુજરાતીમાં બિતારવા માટે લલામણુ કરી તેને વરસો થયાં. એકએ મિત્રાએ એ કામ હાથમાં લઈ છોડી દીધું. આખરે, લાઈસાકરલાલ દવેએ ભાષાંતર કરવાનું પ્રેમપૂર્વક સ્વીકારી સરસ રીતે પાર પાડ્યું તે માટે તેમને ધન્યવાદ ઘટે છે.

ટૉલસ્ટૉયની જે મૂળ ચોપડીનું આ ભાષાંતર છે તેનું નામ ‘The Christian Teaching’ છે, જેને આપણે ‘ધસામસીની શિખામણુ’ એમ કહી શકીએ. કેટલાક વાચકોને થશે કે હિંદુ લોકોને વટલાવવાનો મિશનરીઓ તરફથી આટલો બધો પ્રયાસ ચાલે છે, ત્યાં આપણા તરફથી એમના ધર્મના પ્રચારને મદદ શા માટે કરવી જોઈએ? ખ્રિસ્તના ઉપદેશનો પ્રચાર મિશનરીઓ ભલે કરે. તેઓ પારકા છે, રાજ્યકર્તા સાથે ભળેલા છે, મઘમાંસનું સેવન કરે છે, એટલે આપણી પ્રજા એમના ઉપર વિશ્વાસ રાખતી

જ નથી; પણ જેમના ઉપર પ્રભનો વિશ્વાસ છે, તેઓ જ ને સ્વધર્મનો પ્રચાર છોડી, પરધર્મની હિમાયત કરવા માંડશે, તો દેશ શી રીતે સુરક્ષિત રહેશે? આ તો આધ્યાત્મિક આત્મહત્યા જ કહેવાય !

હવે પાદરી લોકો ને ટૉલસ્ટૉયની આ ચોપડી કાઢી દેશી ખ્રિસ્તી માણસના હાથમાં જુએ તો તેઓ ચિડાઈને કહેશે, ‘અરે, એ ચોપડી નહિ વાંચતા. આમાં ખ્રિસ્તનું નામ આવે છે ખરું; પણ આમાં સાચા ખ્રિસ્તધર્મ નથી આપ્યો. ટૉલસ્ટૉય સારો માણસ હતો, પણ ભારે ભ્રમણામાં પડેલો. એ ધર્મને ઊંધી જ રીતે સમજ્યો છે. પોતાના વિચિત્ર ખ્યાલો એણે બાઈબલમાં વાંચ્યા છે, અને ખ્રિસ્તને નામે પોતાના જ વિચારો ચલાવવા માગે છે. એનાં લખાણોથી ચેતન્ને. ખ્રિસ્તનું નામ નેત્રું એટલે આમાં ખ્રિસ્તી ધર્મ જ છે, એમ માનવાની ભૂલ નહિ કરતા!’

કાઢી સાહિત્યકારને આ ચોપડી વિષે પૂછો તો તે કહેશે કે ટૉલસ્ટૉયે આટલી નીરસ ચોપડી લખી શી રીતે એનું અમને આશ્ચર્ય થાય છે. ટૉલસ્ટૉય યુગપ્રવર્તક સાહિત્યકાર ગણાય છે. સહેજ એક કાગળ લખે તોય તેમાં કેટલી છટાદાર ભાષા ! સ્વભાવચિત્રણમાં તો શેક્સપીયર કરતાં પણ ચઢી જાય એવો છે. જ્યારે ધાર્મિક જીવનની ચર્ચામાં તે ઊતરે છે, ત્યારે એની શૈલી ઉપર વિપાદની કાળાશ છવાય છે ખરી, પણ તેમાં પણ ઉત્તરસંધ્યાની સુંદરતા તો હોય જ છે. એની ‘ત્યારે કરીશું શું?’ એ જ ચોપડી લો. એમાં શરૂઆતથી આખર સુધી પશ્ચાત્તાપની જ વાતો છે. ‘ભાઈઓ, આપણું આખું જીવન મેલું છે, એ

આખું નવેસર રચવું જોઈએ,' એવી એવી પરમાર્થની વાણીથી એ ભરેલું છે છતાં એ વાંચતાં શરૂઆતમાં તો નવલકથા જેટલો જ રસ પડે છે. પણ આ ચોપડી તો શરૂથી આખર સુધી પાપથી જ ભરેલી છે. અંગ્રેજ સરકારને જેમ જ્યાંત્યાં રાજદ્રોહ જડે છે તેમ ટૉલસ્ટૉયને આખું જીવન પાપમય લાગે છે, અને એ પાપમાંથી શી રીતે બચાય, એ બતાવવા માટે એણે કાયદાની કલમની પેઠે અહીં સૂત્રો આપેલાં છે. માંદા લોકો જેમ વૈદોની યાદીઓ ધ્યાનપૂર્વક વાંચે છે, તેમ પાપભીરુ લોકો ભલે આ સૂત્રો શરીફરી વાંચે. અમને સાહિત્યકારોને પાપપુણ્યનો વળગાડ છે જ નહિ, અમે આ ચોપડીમાં નીરસતા અને ઘડપણની નિશાની જોઈએ છીએ. સાહિત્યના ક્ષેત્રમાં આવા અંથોનો પ્રવેશ કરાવવો એ, રાજ્ય જે સહિત્યકારોના હાથમાં હોત તો, ગુનો જ ગણાત — અક્ષમ્ય ગુનો ગણાત, રાજ્યદ્રોહ કરતાં ઊતરતો ન જ ગણાત.

રશિયાના અને યુરોપના અંથપ્રકાશકો હમેશાં એ શોધમાં રહેતા કે ચાલુ શિયાળામાં ટૉલસ્ટૉય શું લખનાર છે. ટૉલસ્ટૉયની સ્ત્રી પણ ટૉલસ્ટૉયના લખાણ ઉપર જાપ્તો રાખતી કે કોઈને મક્કન કે ધર્માદામાં આપી ન દે; પણ એ બધું એનાં કળામય લખાણો વિષે જ. દુનિયાની દુનિયાદારીનું વર્ણન છટાદાર કર્યું હોય, ભોગ, અશ્વર્ય, મહત્ત્વાકાંક્ષા વગેરેનું વર્ણન હોય, તો લોકોને એ જરૂર રોચક લાગે; પછી ભલેને ટૉલસ્ટૉયે એ બધી વસ્તુને કળામય શબ્દોમાં ખાસડાં જ માર્યાં હોય. પણ જ્યારે ટૉલસ્ટૉય પોતાના વિચારનો, અનુભવનો અને જીવનનો નિચોડ સીધેસીધી લાખામાં, ગમે

તે માણસ સમજી શકે એવા રૂપમાં મૂકે ત્યારે એ ધાર્મિક લખાણ ગણાતું, એનો કેઈ ભાવ સરખોય ન પૂછે. દુઝણી ગાય વસૂકરી જન્મ અને ગાયધણીને દુઃખ થાય, એવી રીતે ટૉલસ્ટૉયના વાચકસમાજને આવે પ્રસંગે ભારે દુઃખ થતું. ટૉલસ્ટૉયની સ્ત્રી તો ટૉલસ્ટૉયને ધાર્મિક વાતો ઉપર ચઢાવનાર મિત્રોનો દ્વેષ કરતી, એમને ટૉલસ્ટૉયને ન મળવા દેવાનો બધો પ્રયત્ન કરતી. આ રીતે છેલ્લે છેલ્લે ટૉલસ્ટૉયનું જીવન ધૃતરાષ્ટ્ર કે રાજા અશોકની પેઠે અત્યંત દુઃખી થયું હતું.

જ્યારથી ટૉલસ્ટૉયને ઉપરતિ થઈ ત્યારથી એમણે ધર્મ વિષય પર વધુ ને વધુ લખવા માંડ્યું. પ્રસ્તુત ગ્રંથ એવી ઉપરતિની જ એક પ્રસાદી છે. વાચકો એ આખો ગ્રંથ નહિ વાંચે, અને પ્રકત આ ચોપડી કેમ લખાઈ તે વિષેની ટૉલસ્ટૉયની પ્રસ્તાવના જ વાંચશે, તોયે એમાં ધર્મજિજ્ઞાસાના કરુણ કાવ્યનો રસ મળશે; અને એ પ્રસ્તાવનાની છેલ્લી બે કંડિકાઓમાં જે પારમાર્થિકતા અને ભૂતહિતેલા રહેલી છે તે જોઈને તો નાસ્તિક માણસનું પણ હૃદય નમ્ર થઈ જાય.

ટૉલસ્ટૉય જે આપણને શાસ્ત્રાક્ષરને પૂજનાર અક્ષર-પરાયણ જેવા લાગતા હોય તો તે વાત આપણે દરગુજર કરીએ. ખ્રિસ્તી ધર્મ અને ખીજા ધર્મો વચ્ચે ટૉલસ્ટૉયે કરેલી સરખામણી આપણને ગ્રાહ્ય ન જ થાય. એ વાંચવાની પણ ધીરજ જેને ન હોય, તેણે પહેલો વિભાગ તદ્દન છોડી જ દેવો, અને રૂપ મે પાનેથી પાપનું પૃથક્કરણ સમજવાનું શરૂ કરવું.

ટૉલસ્ટૉયને જીવનનું રહસ્ય અને હૃદયની શાંતિ ઇશુ ખ્રિસ્તના જ વચનમાંથી જડ્યાં એની આપણે સનાતન-



ધર્મીઓ તો અદેખાઈ ન જ કરીએ. આપણે માનીએ છીએ કે દરેક માણસ પોતાના ધર્મ મારણે જ પોતાનો ઉદ્ધાર શોધે. હૃદયમાં જ્યાં સુધી સાચી ધાર્મિકતાનો ઉદય થયો નથી ત્યાં સુધી ધર્મધર્મના ઝગડાઓ ચાલવાના. માનવી હૃદયની ખૂબી જેને જડી છે તેને તો દીવા જેવું સ્પષ્ટ થાય છે કે બધા જ ધર્મોમાં સત્ય છુપાએલું છે, અને તે સત્ય સર્વત્ર એકરૂપ, સમર્થ અને શાંતિપ્રદ છે. ટૉલસ્ટૉયને પોતાને પ્રથમ તો બધા જ ધર્મો નકામા લાગ્યા. પણ જ્યારે ઇશુ ખ્રિસ્તના ઉપદેશને તે સમજી શક્યા ત્યારે એમણે જોયું કે મુસા, ઈસા, કુન૫, સુક્રતુ, અને બુદ્ધ તેમજ પાસ્કલ સ્પાઈનોઝા, શ્રીકૃષ્ણ બધા ધર્મશોધકોને એક જ વસ્તુ જડી છે, અને તે એકને જ બધા અનેક રીતે સૂચવે છે. સાચું તત્ત્વ એક જ છે, લોકો એને બહુધા એટલે કે અનેક રીતે વર્ણવે છે.

સ્વધર્મનિષ્ઠા એ પતિવ્રતાના ધર્મ જેવી પવિત્ર, શાંતિપ્રદ અને મોક્ષદાયી વસ્તુ છે. અમારો એક જ ધર્મ સાચો અને બાકીના બધા પાખંડ છે એવી માન્યતા જ્યાં સુધી લોકોમાં છે, ત્યાં સુધી મનુષ્યસમાજને શાંતિ અને મનુષ્યહૃદયને ધર્મ-બોધ પ્રાપ્ત થવાનાં નથી એમ હિંદુધર્મે જોયું, એમાં જ એની મહત્તા છે. અન્યમતાવલંબી લોકો ભલે અજ્ઞાન અને અહંકારના ઝનૂનમાં પોતાના ધર્મને મોટો કરવા ખાતર બીજા ધર્મોનો તિરસ્કાર અને વિરોધ કરે. સ્વધર્મનું સહસ્ય બાણનાર શુદ્ધ સનાતની તો રાજા અશોકની પેઠે બધા જ ધર્મોને અભયદાન અને અર્ધ્ય આપશે, અને તે કારણે તેની સ્વધર્મ-નિષ્ઠા ઓછી થવાની નથી. ઉપનિષદના ઋષિએ સનાતકોને

ઉપદેશ આપતાં કહ્યું હતું, ‘તમે અમારા શિષ્ય છો, એટલાં માટે અમારો જ આદર અને અમારી જ કદર કરવાનું સંકુચિતપણું નહિ રાખતા. બીજા ધર્મજ્ઞો હશે, તેમની અવજા તમારે હાથે ન જ થાય એટલું જરૂર જોજો.’ જે આર્ય પૂર્વજોએ આવો બોધ આપણને આપ્યો તેમને અનુસરીને દરેક ધર્મના સાચા ધાર્મિકોના ઉપદેશ પ્રત્યે આપણે સન્મુખ થવું ઘટે છે. આજે દરેક ધર્મના અભિમાની જુદા છે અને અનુયાયી જુદા છે. અનુયાયીઓને બીજા ધર્મો સાથે ઝગડો ન જ હોય. અભિમાનીઓ ઝગડો ન કરે તો અભિમાનને શી રીતે પોષે ?

અમને જરાય બીક નથી કે ટૉલસ્ટૉયની આ પાપ-વિમોચનમીમાંસા વાંચીને કોઈ પણ માણસ સ્વધર્મ છોડવાને પ્રવૃત્ત થશે. ટૉલસ્ટૉયે અહીં જે આપ્યું છે તે દરેક ધર્મમાં છે જ. ટૉલસ્ટૉયને ખ્રિસ્તના ઉપદેશમાંથી એ જડ્યું; પણ એનું પૃથક્કરણ, એનું વિવરણ અને એમાંની પારમાર્થિકતા એ ટૉલસ્ટૉયનાં જ છે.

જેને પોતાનું જીવન સારરૂપ, પવિત્ર અને સફળ થાય એવી ઝંખના ન હોય તેને માટે આ ચોપડી છે જ નહિ; તેણે એ ચોપડી હાથ ધરવાની પણ ભૂલ ન કરવી. પણ જેને ખ્રિસ્તી ધર્મની અથવા ધર્મમાત્રની સૂઝ હોય, જેની પરલોકનાં ઇતિહાસભૂગોળ ઉપરની શ્રદ્ધા ઊડી ગઈ હોય, જેને ઇન્દ્રલોક, ચન્દ્રલોક, ગોલોક, વિષ્ણુલોક વગેરે બઢતીના ક્રમમાં રસ રહ્યો નથી, જેને ‘હું પાપી છું, અધમ છું, ભગવાન ! મારો શી રીતે ઉદ્ધાર થશે,’ એવાં રોદણાં માણસને માટે ઉત્તાતકારક નથી થવાનાં એમ લાગી ગયું

હોય, એવા લોકોએ આ ચોપડી વિષે પ્રથમથી જ કંઈ પણ અભિપ્રાય બાંધી એને ફેંકી ન દેવી જોઈએ. આ ચોપડીમાં કાંઈનો ધિક્કાર તો છે જ નહિ. મહાપાપીનો પણ અહીં તિરસ્કાર નથી, એને વિષે નિરાશા નથી, અથવા એને નરકની બીક પણ અહીં બતાવવામાં નથી આવી. એની શ્રદ્ધા છે કે બધા જ લોકો પ્રગતિના પંથના યાત્રીઓ છે. માણસનો સ્વભાવ જ પ્રેમનો સાક્ષાત્કાર કરવાનો છે. પણ માણસ આત્માને ભૂલી ઇન્દ્રિયોને વશ થાય છે, પાપમાં ફસાય છે, ભૂલથાપોની જાળમાં સપડાય છે, એમાંથી બાગરી જવાનો સાચો માર્ગ અને ક્રમ નહિ જાણવાથી નિરાશ થાય છે, અને એનું આખું જીવન વ્યર્થ જાય છે. જે ભોગ અને ઐશ્વર્યને માટે માણસ પાપમાં પડે છે તે ભોગ અને ઐશ્વર્ય આપવાની કે અપાવવાની શક્તિ પાપોમાં નથી; પાપો જે આશા બતાવે છે તે પણ ફળીભૂત થતી નથી, અને અન્તે પાપની સૂગ જ રહે છે, એમ સ્પષ્ટ રીતે સિદ્ધ કરી, ટૉલસ્ટૉયે માણસમાત્રને અહીં જગાડ્યા છે. ટૉલસ્ટૉયે આ ચોપડી મારફતે લોકોમાં ચાલતા અનેક ભ્રમોનો નિરાસ કર્યો છે. કેટલાયે જીવનધર્મીઓને આમાંથી શુદ્ધ દષ્ટિ મળી છે, ઉન્મત્ત લોકો ઠેકાણે આવ્યા છે, અને અસ્વસ્થ લોકો શાન્ત થયા છે.

ધાર્મિક વિધિઓ, ઉત્સવો વગેરે લોકરોચક અને ઉત્તેજક વસ્તુઓ ઉપર ટૉલસ્ટૉયે અહીં સખત પ્રહાર કર્યા છે. દરેક ધર્મમાં આ બધી વસ્તુઓ હોય જ છે; એટલું જ નહિ, પણ આવી જ વસ્તુઓ ધર્મનો મહત્ત્વનો અને અસરકારક ભાગ બનાય છે. જ્યાં ઉત્સવો, તહેવારો, વિધિઓ અને ઉત્તેજનાઓ નથી હોતી ત્યાં પ્રયત્નપૂર્વક નવી શોધવામાં

અને હિમેરવામાં આવે છે. ટૉલસ્ટૉયે એવી વસ્તુઓને વખોડવામાં જરા સરખો અપવાદ નથી રાખ્યો, એ જોઈ પ્યુરિટન પંથીઓને પણ આશ્ચર્ય થશે. પણ ધર્મસાધના એ ધર્મસાધના જ. એને રોચક વસ્તુઓ સાથે લેવાદેવા નથી. ૩૯ ધર્મ એ મૂઠ લોકોને માટે હોય છે. મોઢ ઊતરી ગયા પછી માણસ ઠરેલ થઈ જાય છે.

‘પરાક્ષ્ઃ કામાનનુયન્તિ બાલાસ્તે મૃત્યોર્યન્તિ ક્ષિતસ્ય પશમ્ ।

અથ ધીરા અમૃતત્વં વિદિન્વા ધ્રુવમધ્રુવેષ્વિહ ન પ્રાર્થયન્તે ॥’

(જેઓ અજ્ઞાની છે તેઓ જ ઇન્દ્રિયોને સંતુષ્ટ કરનાર બાહ્ય વિષયોને લજે છે, અને અન્તે ચારે કોર ફેલાયેલી મૃત્યુની જાળમાં ફસાય છે. ધીર પુરુષો એટલે કે ડાહ્યા લોકો અવિનાશી તત્ત્વને ઝાળખીને વિનાશી, અધ્રુવ વસ્તુ દ્વારા ધ્રુવ પદની આશા નથી રાખતા.)

આ મીમાંસામાં કોક ઠેકાણે આપણને એવું લાગે કે ટૉલસ્ટૉય ફક્ત બુદ્ધિને જ માને છે અને શ્રદ્ધાનો છંદ ઉડાડવા માગે છે. શ્રદ્ધા બે પ્રકારની છે: આંધળી અને બુદ્ધિયુક્ત. અને બુદ્ધિ પણ બે પ્રકારની હોય છે: શુદ્ધ બુદ્ધિ અને તાર્કિક બુદ્ધિ. શુદ્ધ બુદ્ધિ અને સાચી શ્રદ્ધા એકબીજાથી તદ્દન લિપ્ત હોવા છતાં બે વચ્ચે સુંદર સમન્વય થઈ શકે છે. આ બેના મેળથી જીવન કૃતાર્થ થાય છે. જ્યાં બુદ્ધિનું ક્ષેત્ર પૂરું થાય છે, ત્યાં સાચી શ્રદ્ધા કામ આવે છે. એ શ્રદ્ધા તો આ આખા અંતમાં અથથી ઇતિ સુધી ભરેલી છે. ટૉલસ્ટૉયના જીવનમાં એ શ્રદ્ધા હતી; એટલા માટે જ ગમે તેવું વિલાસી અને તોફાની જીવન ગાળતાં છતાં, અન્તે એમાંથી તે ઊગરી ગયા. ટૉલસ્ટૉય જ્યારે શ્રદ્ધાને વખોડે

છે ત્યારે સાચું જોતાં એ વહેમી વૃત્તિને જ વખોડે છે. અને વહેમી વૃત્તિઓ અત્યાર સુધી કયા ધર્મે નથી સંધરી? વહેમોને પોષણ આપવાથી જ અત્યાર સુધીના બધા ધર્મો કટાઈ ગયા છે. ધર્મમાંથી ધાર્મિકતાનો નાશ કરી એને નિષ્પ્રાણ કરનાર જો કંઈ વસ્તુ હોય તો તે વહેમો જ છે. વહેમો એ ભારેમાં ભારે નાસ્તિકતા છે. એટલું જ્યારે લોકો સમજશે ત્યારે જ ધર્મોનું શુદ્ધીકરણ થશે. ધર્મો પેટે શુદ્ધ થશે ત્યારે જ તેઓ માણસોનું શુદ્ધીકરણ કરવા સમર્થ થશે. એટલા માટે જ ટૉલસ્ટૉયે માનસિક અને ધાર્મિક વહેમોનો આટલો સખત વિરોધ કર્યો છે.

ટૉલસ્ટૉયના આ આખા વિવરણની ખૂબી એમાં રહેલી છે કે જેમ કેઈ ભૌતિકશાસ્ત્રી વસ્તુઓનું પૃથક્કરણ કરી એમાંથી વસ્તુગત ધર્મ અને એનો સ્વભાવ પારખે છે, અને વ્યવહારમાં એ વસ્તુઓના નવા નવા ઉપયોગો સુઝાડે છે, તેવી જ રીતે ટૉલસ્ટૉયે મનુષ્યની ચિત્તવૃત્તિનું અને એમાં ઉત્પન્ન થતા મોહનું શાસ્ત્રીય પૃથક્કરણ કર્યું છે. જે સાધક છે, જેને પ્રયત્ન કરવો છે અથવા જેણે કંઈ પણ પ્રયત્ન કર્યો છે, એવા લોકો જ આ પૃથક્કરણની ઉપયોગિતા સમજી શકશે. એવા માણસને ડગલે ને પગલે આમાં કિંમતી સૂચના મળશે, અને એની ઘણી મૂંઝવણો દૂર થશે. આ ચોપડી મજા ખાતર વાંચવાની નથી, સાહિત્યના આસ્વાદ ખાતર એ નથી જ નથી. એ તો સાધકનું ભાતું છે, આત્મોન્નતિના યાત્રીનો એ નકશો છે, પથપ્રદર્શક છે, અને દીવો પણ છે.

દત્તાત્રેય બાલકૃષ્ણ કાલેલકર

## રશિયન તંત્રીને લખેલા પત્રમાંથી—

આ લખાણને હું ખરેખર અઘરું ગણું છું; આજથી વીસ વરસ પહેલાં હું પોતે એમાંથી જે જે મેળવવાની ઇચ્છા રાખત, તે બધું એમાં નથી જ. પરંતુ એ પૂરું કરવાનો તથા એને ઇષ્ટ અંશે સ્પષ્ટતર કરવાનો સમય હવે મને મળશે નહિ એ હું સમજું છું; છતાં, મારી ધારણા પ્રમાણે, એના આવા સ્વરૂપમાં પણ એમાં મનુષ્યને ઉપકારક થઈ પડે એવું કાંઈક છે; માટે જે છે તે રૂપે તમારી નજર તળે એને પ્રગટ કરશો. પ્રભુ કરશે તો, અને મને બીજાં કામોમાંથી કુરસદ મળશે તથા આ કામ જિવાડવાની શક્તિ રહેશે તો, આ લખાણને હું પાત્રું હાથમાં લઈશ અને એને વધારે સરળ, સ્પષ્ટ, ને સંક્ષિપ્ત કરવાનો યત્ન કરીશ.

સપ્ટેમ્બર ૨, ૧૮૬૭

લેવ ટોલ્સ્ટૌય

## પ્રસ્તાવના

“ મને પચાસ વરસ થયાં ત્યાં સુધી મારી એવી માન્યતા હતી, કે આ મનુષ્યજીવન જન્મથી મરણ પર્યન્તનું જ છે, અને તેટલા માટે જીવનનો હેતુ આ મર્ત્ય જીવનમાં સુખ માણવું એ જ છે; અને સુખ માણવાને મેં બહુ બહુ યત્નો આપ્યાં. પરંતુ વરસ ચડતાં ગયાં તેમ તેમ મને સ્પષ્ટ લાન થવા લાગ્યું, કે એ સુખ છે જ નહિ, અને હોઈ શકે પણ નહિ. જે સાચું સુખ હું ઝંખતો હતો તે મને મળ્યું જ નહિ, અને જે મળ્યું તે મળતાં વાંત જ સુખ નથી એમ જણાયું. તેની સાથે સાથે મારી આપદાઓ વધી પડી, અને મરણ અવશ્યભાવિ છે એવું દીવા જેવું દેખાયું. હું સમજ્યો કે આ નિરર્થક અને દુઃખી જીવનને અન્તે કષ્ટ, વ્યાધિ, જરા, અને મરણ સિવાય બીજું કંઈ મળવાનું નથી. મેં અન્તરમાં પ્રશ્ન કર્યો, આમ કેમ હશે? કંઈ ઉત્તર મળ્યો નહિ. હું નિરાશ થયો.

આપણે જાતે સુખી થવાનો ચત્ત કરવો એટલું જ નહિ, પણ મિત્રો તથા બીજાં બધાં માણસો સુખી થાય એમ

ધચ્છવું, એવું કેટલાક મને કહેતા, અને હું પોતે પણ ક્વચિત્ત  
મારા મનને મનાવવા મથતો.— છતાં એથી મને સંતોષ થયો  
નહિ. તેનું પહેલું કારણ તો એ, કે મને પોતાને સુખ મળે  
એવું હું જોટલા જિગરથી ઇચ્છતો તેટલા જ જિગરથી  
બીજાને સુખી જોવાની ઇચ્છા મને થતી નહિ, અને બીજું  
તથા મુખ્ય કારણ એ કે બીજાં પણ મારી જેમ દુઃખ અને  
મરણને વરેલાં જ હતાં, તેથી તેમને સુખી કરવાનાં મારાં કાંકાં  
ફાગટ હતાં. ”

મારી નિરાશા વધવા માંડી. પણ મને લાગ્યું કે હું  
કંઈક વિચિત્ર માણસ છું તેથી હું નિરાશ થાઉં છું, બીજાં  
મનુષ્યોને જીવનનો હેતુ સમજતો હશે અને તેથી તેમનામાં  
નિરાશા દેખાતી નથી.

મેં બીજાં મનુષ્યોનું જીવન અવલોકવા માંડ્યું; તેમને  
પણ જીવનના હેતુ વિષે મારી પેઠે થોડું જ લાન હતું.  
કેટલાક તો ધાંધળિયા જીવનમાં એ વિષે વિચારે કરતા નહોતા;  
બીજાઓ, બાળપણમાં મળેલા સંસ્કાર પ્રમાણે, અમે અમારા  
પોતીકા ધર્મોમાં માનીએ છીએ એવું પોતાની જાતને તેમજ  
બીજાઓને મનાવતા હતા; પરંતુ તેમની માન્યતાઓ સ્વીકારવી  
મારે માટે અશક્ય હતી, કેમકે તેમાં મૂર્ખતા ભરેલી હતી.  
અને તેમનામાંના ઘણા તો ધર્મ પર આસ્થા રાખવાનો કેવળ  
ડોળ કરતા લાગ્યા, તેમના અંતરના ઊંડાણમાં ખરી આસ્થા  
હતી નહિ.

જીવનની પ્રવૃત્તિમાં હવે મને રસ રહ્યો નહિ, કેમકે કોઈ  
પણ પ્રકારની બાહ્ય પ્રવૃત્તિ મારા હૃદય આગળ ખડો થતો



આ પ્રશ્ન હઠાવી શકી નહિ; અને નાનપણમાં શીખેલા, પરંતુ ભુદ્ધિબળ વધતાં આપોઆપ ખરી પડેલા, ધર્મ પર ફરીથી શ્રદ્ધા ખેડી નહિ. એટલું જ નહિ, પંજુ ધર્મનો અભ્યાસ વધતો ગયો તેમ એ ધર્મમાં સત્ય નથી એવી મારી પ્રતીતિ થતી ગઈ. મને ખાતરી થઈ ચૂકી કે એ ધર્મમાં ક્વેવળ દંભ હતો, ધર્મને નામે ઠગનારાઓ સ્વાર્થમય હતા, અને ઠગનારાઓ નિર્બળ મનના, જહ્કી, અને ભીરુ હતા.

એ ધર્મશિક્ષણના અન્તરમાં રહેલી અનેક અસંગતિ, એની સંકુચિતતા, અને મનુષ્યને શાશ્વત નરકમાં નાખી પ્રભુ દેહે છે એવી ફૂરતાભરી માન્યતા\*—એ બધું બાબુએ મૂકીએ, તોપણ એ શિક્ષણમાં મને શ્રદ્ધા ન રહી તેનું મુખ્ય કારણ એ હતું, કે ઈશ્વર સંબન્ધી સત્ય અમારા જ શિક્ષણમાં છે એવું કહેનાર મૂળ ગ્રીક ધર્મશિક્ષણની સાથે સાથે રોમન કેથલિક એવું બીજું શિક્ષણ હતું, માર્ટિન લ્યૂથરનું એવું ત્રીજું હતું, અને શુદ્ધ ધર્મશિક્ષણ એવું ચોથું પણ હતું.—અને આ બધાં ભિન્ન ભિન્ન શિક્ષણો સત્યનો ઇજ્જરો પોતાની જ પાસે છે એવો આગ્રહ રાખતાં હતાં. વળી મને જ્ઞાન હતું, કે આ ખ્રિસ્તી ધર્મશિક્ષણોની સાથે સાથે જગતમાં અન્ય ધર્મનાં શિક્ષણો પણ હતાં,—બૌદ્ધ, બ્રાહ્મણ, હરિલામી, કૉન્ફ્યુશિયન, વગેરે,—અને તે પ્રત્યેક પોતે સત્યપન્થી છે, બીજાં બધાં વિપથગામી છે, એવો જ આગ્રહ લેઈ ખેડાં હતાં.

\*આ બધી અસંગતિઓ, મૂર્ખતાઓ, અને ફૂરતાઓ વિષે સવિસ્તર ચર્ચા મારા *Critique of Dogmatic Theology* ‘આગ્રહી ધર્મશિક્ષણની વિવેચના’ એ ગ્રન્થમાં કરેલી છે; તેમાં મૂળ શિક્ષણના પ્રત્યેક સિદ્ધાન્તનું પૃથક્કરણ કરેલું છે. (ટાઈટ્સેડ)

અને તેથી આશ્ચર્યમાં શીખેલા ધર્મ પર મારી શ્રદ્ધા રહી નહિ, તેમજ બીજી પ્રજાઓના કોઈ પણ ધર્મ પર આસ્થા ઝોંટી નહિ; કેમકે તે બધા જ ધર્મો એકસરખા વિરોધથી ભરેલા, અર્થહીન, અહુત, અન્ય ધર્મોની અવગણના કરનારા, અને વિશેષ કરીને, અન્વ શ્રદ્ધા પ્રેરનારા હતા.

આ પ્રમાણે મને નિશ્ચયપૂર્વક જણાયું, કે પ્રચલિત ધર્મો વડે મારા પ્રશ્નનું નિરાકરણ થવાનું નથી, તેમજ મારાં દુઃખો ઝોંટાં થવાનાં નથી. મારી નિરાશા એટલી બધી વધી પડી, કે હું આપઘાત કરવાની વાત પર આવી પડ્યો.

પણ ત્યાં તો મને મુક્તિનું દાર જડ્યું. નાનપણથી જ મારા મનમાં એવો વિચાર ધર કરીને બેઠો હતો, કે મારા પ્રશ્નનો ઉત્તર ખ્રિસ્તી ધર્મકથામાં છે. ખ્રિસ્તી ધર્મીઓએ એના ઉપદેશમાં અનેક વિદ્યુતો કરી નાખી છે, તે છતાં એ મૂળ ધર્મકથામાં સત્ય છે એમ મને લાગ્યા કર્યું હતું. અને મેં એ સમજવાનો એક છેલ્લો પ્રયત્ન કર્યો : ધર્મીઓએ કરેલા અર્થો બાબુ પર મૂકી દઈ મેં પોતે જ એ ધર્મકથાઓના અભ્યાસ શરૂ કર્યો, અને તેના અર્થમાં ઊંડા ઊતરવાનો યત્ન આદર્યો. અને જેમ જેમ અર્થના ઊંડાણમાં હું ઊતરતો ગયો, તેમ તેમ મારી દૃષ્ટિ વધારે વિશદ થતી ગઈ, અને ખ્રિસ્તી દેવજોના ઉપદેશથી તદ્દન જુદો જ અર્થ મને સમજવા લાગ્યો : મારા શ્રવણનો પ્રશ્ન તેથી ઉકલતો ગયો. અને અંતે મારા પ્રશ્નનો ઉત્તર તદ્દન સ્પષ્ટ સમજાયો.

અને આ ઉત્તર સ્પષ્ટ હતો એટલું જ નહિ, પણ અસંદિગ્ધ હતો : પ્રથમ તો એથી મારી બુદ્ધિની તેમજ મારા હૃદયની ભૂખ ભાગી, અને વળી એ ધર્મકથાનો મેં જે

અર્થ કયો તે, પ્રથમ દષ્ટિએ ધારવામાં આવે તેમ, મને જ સ્કુર્યો હતો એમ ન હતું, તેમજ ઇશુ ખ્રિસ્તને જ એ સત્યાર્થ પ્રગટ થયો હતો એમે ન હતું, પરંતુ જીવનના પ્રશ્ન સંબંધે આ જ ઉત્તર વિશદતાના વધતા ઓછા પ્રમાણમાં, એ ધર્મ-કથાની પહેલાં તેમજ પછી થઈ ગયેલા વિશ્વના સર્વ શ્રેષ્ઠ પુરુષોએ પ્રગટ કરેલો હતો : મૂસા, ઇસાહ, કૉન્ફ્યુશિયસ, પ્રાચીન ગ્રીક લોકો, બુદ્ધ, અને સૉક્રેટિસથી માંડીને પારકલ, સ્પિનોઝા, ફ્રિડ્તે, અને ફૉયરબાશ સુધીના; તેમજ માત્ર શ્રદ્ધાથી ધર્મોપદેશ ન સ્વીકારતાં સાચા દિલથી જીવનના મર્મ વિષેના પોતાના વિચાર પ્રગટ કરનારા અપ્રસિદ્ધ અને અકીર્તિમંત સર્વ જાણુનો એમાં સમાવેશ થતો હતો. આમ ધર્મકથાઓનું સત્ય જ્ઞાન મેં તારવી કાઢ્યું તેમાં હું એકલવાયો પડતો નહોતો, પણ જૂત અને વર્તમાનના સર્વ શ્રેષ્ઠ પુરુષોનો મને તેમાં સાથ હતો. આ સત્ય મારામાં દૃઢ થતું ગયું, એની પ્રાપ્તિએ કરીને મને ખૂબ શાંતિ મળી, વીસ વર્ષથી આનંદમાં રહ્યા છું, અને આનંદથી જ મૃત્યુની સમીપ જઈ રહ્યા છું.

મારા જીવનની ગૂંચ ઉકેલનાર આ ઉત્તર મારે મનુષ્યોને જાણાવી દેવો છે, કેમકે તેણે મારા જીવનમાં પરમ શાંતિ અને આનંદ પૂર્ણ છે.

મારૂં વય અને મારા સ્વાસ્થ્યની સ્થિતિ જોતાં હું મારી ઘોર નજીક આવી પહોંચ્યો છું, એટલે વ્યવહાર થવાની મને ખડું દરકાર નથી. હું દરકાર કરું તોપણ મને ખબર છે કે મારા ધર્મસિદ્ધાન્તના નિરૂપણે મારૂં ઐત્તિક સુખ કે લોકોનો મારા વિષેનો સહલાવ વધવાનો નથી; ઉલટું, તેથી તો ખ્રિસ્તી ધર્મથી ઇતર ધર્મ પાળનારા લોકો ક્ષોભ પામી મારા પર

ચીદાશે, કેમકે તેમને મારી પાસેથી ધાર્મિક ચર્ચા નહિ પણ સાહિત્યવિષયક લખાણુ જોઈએ છે; અને ખ્રિસ્તીઓ પણ ખીજાશે, કેમકે તેમને મારાં સર્વ ધાર્મિક લખાણોથી મરચાં લાગે છે, અને તેઓ મને હમેશ ઠપકો દીધા જ કરે છે. ઉપરાંત, ઘણું કરીને આ લેખ મારા મરણ પછી જ લોકોના હાથમાં આવશે. એટલે આ કામ મેં આદર્યું છે તે કોઈ અંગત લાભને કારણે નહિ, તેમ કાર્તિકે કોઈ ખીજા ઐહિક કારણે નહિ; પરંતુ જે પરમાત્માએ મને આ જગતમાં મોકલ્યો, અને જેની પાસે જવાની હું પ્રત્યેક ક્ષણે રાહ જોઈ રહ્યો છું, તેની ઇચ્છા પૂર્ણ કરવી એ જ માત્ર એક પ્રેરક કારણ છે.

અને તેથી મારી યાચના છે, કે જેઓ આ લખાણુ વાંચે તેઓ સર્વે, મારી પેટે, ઐહિક બાબતો દૂર રાખી જે શાશ્વત કલ્યાણુ તત્ત્વની ઇચ્છાએ કરીને આપણે આ સંસારમાં આવ્યા અને થોડા સમયમાં આ મર્ત્ય દેહનો ત્યાગ કરીશું, તે જ માત્ર દષ્ટિ સન્મુખ રાખીને વાંચે અને વિચારે; મારા વિચારોને ધીરજથી અને વિના ક્ષોભે ચર્ચે; વિરોધ આવે ત્યાં તિરસ્કાર ને દ્વેષથી નહિ, પણ સમભાવ ને સ્નેહથી સુધારો કરે; અને સંમતિ થાય ત્યાં સ્મરણમાં રાખે કે મારા કથનમાં સત્ય હોય તો તે સત્ય માફ નથી, પણ પ્રભુનું છે, અને માત્ર આકસ્મિક રીતે જ એ પ્રભુના સત્યનો અંશ મારી મારફતે પ્રગટ થાય છે; અને આપણને સૌને જ્યારે સત્ય લાગે છે, અને આપણે તે સત્યને ખીજના મોં આગળ ધરીએ છીએ, ત્યારે એ જ પ્રભુના સત્યનો અંશ આપણી સૌની મારફતે જગતને દર્શન દે છે.

## વિભાગ પહેલો

### પ્રાચીન ધર્મો અને જીવનની નવીન ભાવના

#### ૧. પ્રાચીન ધર્મો

૧. અતિપ્રાચીન સમયથી માંડીને આજ સુધી સર્વ કાળે લોકોને એમ લાગ્યું છે, કે આ જીવન દુઃખમય, અસ્થિર, ને નિષ્પ્રયોજન છે; અને એ દુઃખમાંથી છૂટવાના ઉપાય પ્રભુની વા અનેક દેવતાઓની માન્યતામાં પરિણમ્યા છે, — એ આશાએ કે એ પ્રભુ વા દેવતાઓ આ જીવનનાં વિવિધ કષ્ટોમાંથી લોકોને તારે, અને આ ભવમાં ન મળ્યાં તેવાં ઇષ્ટ સુખ ખીજ ભવમાં તેમને મેળવે.

૨. અને તેથી, અતિપ્રાચીન કાળથી અને સર્વ પ્રજાઓમાં, નાના પ્રકારના ઉપદેશકો થઈ ગયા છે; તેમણે મનુષ્યના તારણહાર પ્રભુ અથવા દેવતાઓ સંબંધે ઉપદેશ દીધા છે. અને આ ભવમાં કે ખીજ ભવમાં લાભ મેળવવા માટે એ પ્રભુને કે એ દેવતાઓને પ્રસન્ન કરવાને શું શું કરવું જોઈએ તે સંબંધે બોધ આપ્યો છે.

૩. ધર્મની અમુક માન્યતાઓ પ્રમાણે, આ પ્રભુ તે સ્મરદેવતા છે અને તે વિવિધ પ્રાણીઓમાં પ્રગટ થયો છે; બીજી માન્યતાઓ પ્રમાણે, ઘાવાપૃથિવી એ જ દેવતા છે; બીજી પ્રમાણે, પ્રભુએ વિશ્વ સરજ્યું અને સર્વ પ્રજાઓમાંથી એક પ્રજાને પોતાની માનીતી તરીકે પસંદ કરી; વળી બીજી પ્રમાણે, દેવતાઓ અનેક છે અને તેઓ મનુષ્યોના વ્યવહારમાં ભાગ લે છે; વળી બીજી પ્રમાણે, પ્રભુ મનુષ્યનો દેહ ધારણ કરી પૃથ્વી પર અવતરે છે.

અને એ બધા ઉપદેશકો સત્યનો અસત્ય સાથે ભેળ કરી એમ દરાવતા, કે મનુષ્યોએ દુરાચારથી દૂર રહી સદાચારનું સેવન કરવું એટલું જ નહિ, પણ આ ભવના તેમજ અન્ય ભવના અસંદિગ્ધ કલ્યાણને અર્થે તેમણે ધાર્મિક સંસ્કારો અને યજ્ઞો અને પ્રાર્થનાઓ અવશ્ય કરવાં.

## ૨. પ્રાચીન ધર્મોની ઊજ્જ્વલ

૪. પરંતુ માણસજાતનું વય પૃથ્વી પર વધતું ગયું, તેમ આ ધર્મોમાંથી મનુષ્યોના આત્માને ઓછો ઓછો સંતોષ મળતો ગયો.

૫. માણસને સમજાયું, કે પ્રથમ તો પ્રભુ કે દેવતાઓને પ્રસન્ન કરવાના પ્રયત્નો કરતાં છતાં જે સુખ માટે તે મથતો હતો, તે આ જીવનમાં તો ન મળ્યું.

૬. બીજી વાત એ છે કે પ્રભુ વિષે, આવતા ભવ વિષે, અને ત્યાં મળવાના લાભો વિષે ધાર્મિક ઉપદેશકો જે બોધ

દર્દી રહ્યા હતા, તે સંબન્ધે મનુષ્યની શ્રદ્ધા, જ્ઞાનનો વિસ્તાર વધવાના પરિણામે, વધુ વધુ નબળી પડતી ગઈ; કેમકે જગતની જ્ઞાનોર્જવળ ભાવનાઓ સાથે તેનો મેળ બેઠો નહિ.

૭. પહેલાં મનુષ્યોને આવી આવી બાબતોમાં શ્રદ્ધા રહેતી: છ હજાર વર્ષ પૂર્વે પ્રભુએ વિશ્વ રચ્યું, વિશ્વનું મધ્યબિન્દુ આપણી પૃથ્વી છે, પૃથ્વીની તળે નરક વસે છે, પ્રભુ પૃથ્વી પર ઊતર્યા અને પાછા સ્વર્ગમાં ઊડી ગયા, વગેરે. પરંતુ હવે એ શ્રદ્ધા ટકે એમ નથી, કેમકે એમને ખાતરી થઈ ચૂકી છે, કે પૃથ્વીનું અસ્તિત્વ છ હજાર વર્ષથી નહિ પણ લાખો વરસથી છે, પૃથ્વી વિશ્વનું મધ્યબિન્દુ નથી પણ બીજા ગ્રહોની સરખામણીમાં એક બહુ નાનો ગ્રહ છે, પૃથ્વી ગોળ છે એટલે એની તળે કશું હોઈ શકે નહિ, સ્વર્ગે ઊડી જવું અસંભવિત છે, કેમકે આકાશમાં સ્વર્ગ જેવું કંઈ જ નથી, માત્ર ખાલી અવકાશ ગોળ ધ્રુમટ રૂપે ભાસે છે.

૮. ત્રીજી અને મુખ્ય વાત એ છે, કે એ વિધવિધ ધાર્મિક માન્યતાઓ પરની શ્રદ્ધા શિથિલ થઈ ગઈ, કારણ કે જુદા જુદા દેશોના મનુષ્યોને પરસ્પર સમાગમથી સમજાયું, કે પ્રત્યેક દેશમાં ધાર્મિક ઉપદેશકો બીજા ધર્મોનાં મન્તવ્યોને જૂઠાં સમજી, પોતાનાં જ મન્તવ્યને સાચાં માની, તેમનો જ પ્રચાર કરે છે.

આવી સમજણ થયાથી મનુષ્યોએ સ્વાભાવિક અનુમાન કાઢ્યું, કે આ બધી ધાર્મિક માન્યતાઓ પૈકી કોઈ પણ એકમાં વધારે સત્ય હોઈ શકે નહિ, અને તેથી તેમાંની એકે અસંદિગ્ધ નિર્બ્રાંત સત્ય તરીકે સ્વીકારી શકાય નહિ.

### ૩. માણસજાતના જ્ઞાનવિસ્તારની સાથે બંધ ભેસે એવા નવા ધર્મની જરૂર

૯. આ જગતમાં સુખની અપ્રાપ્યતા, મનુષ્યજાતના જ્ઞાનમાં પ્રતિદિન થતો વિકાસ, વિવિધ દેશોના લોકોનો પરસ્પર સમાગમ અને તેને પરિણામે સર્વ પ્રજાઓના ધર્મો વિષેની વધતી જતી સમજણ,—આ બધાની અસર એ થઈ કે વંશપરંપરાગત મળેલી ધાર્મિક માન્યતાઓમાં લોકોની શ્રદ્ધા વધુ વધુ શિથિલ થવા લાગી.

૧૦. અને તેની સાથે, જીવનનું સાર્થક્ય શેમાં રહ્યું છે તે સમજવાની જરૂર, તેમજ એક પક્ષે સુખપ્રાપ્તિ અને જીવનના પ્રયત્નો, તથા બીજે પક્ષે દુઃખની અનિવાર્યતા અને મૃત્યુ સંબન્ધે વધતું જતું ભાન, એ બેનો વિરોધ શમાવવાની જરૂર વધુ વધુ સમજવા લાગી.

૧૧. મનુષ્યને પોતાનું ભલું કરવું છે, તેમાં તેને જીવનની સાર્થકતા જણાય છે, પણ વર્ષો વીતતાં સ્પષ્ટ સમજાય છે કે એ ભલું કરવું અશક્ય છે; મનુષ્યને જીવવું છે, સતત જીવ્યા કરવું છે, પણ પોતે તથા આસપાસના સર્વ પદાર્થો અવશ્ય મૃત્યુ પામી અદૃશ્ય થવાના છે એવું ભાન થાય છે; મનુષ્યને ખુદ્ધિ છે, અને જીવનના આવિર્ભાવોનો ખુદ્ધિમાં ઊતરે એવો ખુલાસો તે શોધે છે, પણ પોતાના જીવનનો કે અન્ય કોઈના જીવનનો એવો ખુલાસો તેને મળતો નથી.

૧૨. પ્રાચીન સમયમાં, પોતાનું ભલું અને સતત અસ્તિત્વ ઇચ્છતું મનુષ્યજીવન તથા અનિવાર્ય દુઃખ ને મૃત્યુ વચ્ચેનો આ વિરોધ સૌલોમન, ખુદ્ધ, સૌક્રેટિસ, લુત્સ, વગેરે મહાખુદ્ધિશાળી મનુષ્યોને જ સમજતો હતો, પરંતુ હવે તો એ



સત્ય સર્વ મનુષ્યોને સુગમ થઈ ગયું છે; અને તેથી કરીને એ વિરોધનો પરિહાર પહેલાંના કરતાં ખૂબ વધારે આવશ્યક બન્યો છે.

૧૩. અને જે વખતે જીવન અને મૃત્યુનો આ જખરો વિરોધ માનવજાતિને અત્યંત તીવ્ર અને અસહ્ય લાગ્યો, અને એ વિરોધનું સમાધાન અત્યાવશ્યક જણાયું, તે જ વખતે ખ્રિસ્તી ધર્મોપદેશ દ્વારા એ સમાધાન મનુષ્યને યથાર્થ સ્વરૂપે પ્રગટ થયું.

#### ૪. સાચા ખ્રિસ્તી ધર્મસિદ્ધાન્ત દ્વારા યથાર્થરૂપે પ્રગટ થએલા જીવનસમાધાનનું સ્વરૂપ

૧૪. આ વિશ્વને સરજનાર, પાળનાર, ને મુક્તિ દેનાર પ્રભુ બેઠો છે એવી ખાતરી ભારપૂર્વક દર્શાવીને પ્રાચીન ધર્મોએ મનુષ્યજીવનના વિરોધ પર ઢાંકપિછોડો કરવાનો યત્ન કર્યો; પરંતુ ખ્રિસ્તી ધર્મોપદેશ તો આ વિરોધ મનુષ્યની નજર આગળ તારવી દેખાડે છે; એનું સાચું સ્વરૂપ પ્રગટ કરે છે, અને એને ખરાબર ઓળખીને એનું સમાધાન દેખાડી દે છે. એ વિરોધ નીચે પ્રમાણે છે.

૧૫. એક પક્ષે, ખરેખર, મનુષ્ય દેહધારી છે ત્યાં સુધી પશુ છે, અને બીજે પક્ષે સર્વ પાશવ વૃત્તિઓને રૂગાવી દેનાર આધ્યાત્મિક પુરુષ છે.

૧૬. જીવનના આરંભકાળમા પોતે જીવે છે એવા સ્પષ્ટ ભાન વિના મનુષ્ય જીવે છે, તેથી એ જીવનાર તે પોતે નથી,

પણ જે જીવનતત્ત્વ સર્વત્ર વ્યાપેલું આપણે જોઈએ છીએ તે જ તેની દારા જીવે છે.

૧૭. પોતે જીવે છે એવું સ્પષ્ટ લાન તેને થાય છે ત્યારથી જ મનુષ્ય જીવન આરંભે છે; અને પોતે પોતાનું લલું ઇચ્છે છે તેમજ ખીજીં પ્રાણીઓ પણ પોતાનું લલું ઇચ્છે છે એવી સમજણ થતાંની સાથે મનુષ્યને જીવનનું સ્પષ્ટ લાન થાય છે. બુદ્ધિ જગૃત થવાથી આ સ્પષ્ટ લાન પ્રગટે છે.

૧૮. પોતે જીવે છે, પોતાનું લલું ઇચ્છે છે, અને ખીજીં પ્રાણીઓ પણ પોતાનું લલું ઇચ્છે છે, એવી સમજણની સાથે મનુષ્યને ખબર પડ્યા વિના રહેતી જ નથી, કે પોતે પોતાનું જ જે લલું ઇચ્છે છે તે અલભ્ય છે, અને ઉલટું તેને બદલે અનિવાર્ય દુઃખ ને મરણ તેની સામે ખડાં છે. ખીજીં સર્વ પ્રાણીઓની પણ એ જ ગતિ છે. આ સ્થળે તેને વિરોધ સમજાય છે, અને તેના સમાધાન માટે તે મથે છે; જીવન જેવું છે તેનો બુદ્ધિગ્રાહ્ય અર્થ કરવા તે મથે છે. બુદ્ધિની જગૃતિ થઈ તે પહેલાં જીવનનું જે સ્વરૂપ હતું, તે જ સ્વરૂપે તે વહાં કરે એમ તે ઇચ્છે છે,—અર્થાત, જીવન પૂરેપૂરું પાશવ રહે, અથવા પૂરેપૂરું આધ્યાત્મિક બને એમ તે ઇચ્છે છે.

૧૯. મનુષ્ય ઇચ્છે છે કે હું પશુ રહું કે દેવ થઈ જાઉં, પરંતુ તે બેમાંથી એકે થઈ શકતો નથી.

૨૦. અને આ વિરોધનું સમાધાન, ખ્રિસ્તી ધર્મોપદેશ પ્રમાણે, આ રહ્યું: મનુષ્ય પશુએ નથી તેમ દેવે નથી, પણ પશુમાંથી પ્રગટ થતો દેવ છે,—પશુમાંથી આવિર્ભાવ પામતો આધ્યાત્મિક પુરુષ છે,—અને આ લવાટવીમાં આપણું ભ્રમણ એ આવિર્ભાવને જ માટે છે.

#### ૫. આધ્યાત્મિક પુરુષનું પ્રગટીકરણ

૨૧. બુદ્ધિની જગૃતિની સાથે જ મનુષ્યને સમજાય છે કે પોતે પોતાનું ભલું ઇચ્છે છે; અને બુદ્ધિની જગૃતિ પોતાની વ્યક્તિ પરત્વે જ થાય છે, એટલે પોતાનું જ ભલું ઇચ્છવાની વૃત્તિ એને સ્વાભાવિક લાગે છે.

૨૨. પરંતુ જે જગૃત બુદ્ધિ વડે પોતાનું જ ભલું ઇચ્છનાર વ્યક્તિ રૂપે તે પોતાને સમજે છે, તે જ બુદ્ધિ વડે તેને એવું પણ ભાન થાય છે, કે એ વ્યક્તિનો અને પોતાનું ભલું કરવાની ને જીવનની ઇચ્છા એ વ્યક્તિમાં પોતે આશરે છે એ જોના મેળ જ ખાતો નથી. જુદી વ્યક્તિ રૂપે પોતે ન પોતાનું ભલું કરી શકે, કે ન જીવન જીવી શકે, એવી પ્રતીતિ તેને થાય છે.

૨૩. “ ખરું જીવન ત્યારે શેમાં રહેલું હશે ? ” પોતે પોતાના મનને પૂછે છે; કેમકે ખરું જીવન નથી પોતાને મળ્યું, કે નથી આસપાસના જીવોને સાંપડ્યું. પોતે તો માત્ર પોતાનું જ ભલું ઇચ્છ્યા કરે છે.

૨૪. આવી સમજણને લીધે મનુષ્ય પોતાના શારીરિક ને મર્ત્ય જીવનને અન્યથી જુદું ધારતો અટકે છે, અને બુદ્ધિની જગૃતિએ પ્રગટાવેલું, અન્ય જીવનથી જુદું ન કરી શકાય એવું, આધ્યાત્મિક ને તેથી અમર્ત્ય જીવન ઓળખતો થાય છે.

મનુષ્યમાં રહેલા આધ્યાત્મિક પુરુષનું પ્રગટીકરણ એ પ્રમાણે થાય છે.

## ૬. મનુષ્યમાં પ્રગટેલા એ આધ્યાત્મિક પુરુષનું સ્વરૂપ

૨૫. બુદ્ધિની જગૃતિએ પ્રગટાવેલું મનુષ્યનું એ આધ્યાત્મિક જીવન સ્વકલ્યાણ ઇચ્છે છે, પોતાનું ભલું કરવાનું પહેલાં જે ધ્યેય હતું તે હજી પણ છે, પરંતુ એ વચ્ચે મોટા તકાવત છે; પહેલાંની ઇચ્છા પોતાના વ્યક્તિગત કલ્યાણની જ હતી અને ચેતનરહિત હતી, હવે સ્વકલ્યાણની ઇચ્છા સચેતન બની છે, અને તેથી કોઈ અમુક વ્યક્તિનું સુખ સાધવા મથતી નથી, પણ જીવમાત્રનું કલ્યાણ સાધવા તલમે છે.

૨૬. બુદ્ધિની જગૃતિની પ્રથમ અવસ્થામાં મનુષ્યને એમ થતું હતું, કે પોતાનું ભલું કરવાની ઇચ્છા માત્ર પોતાના દેહ પૂરતી જ છે.

૨૭. પરંતુ બુદ્ધિ સ્પષ્ટતર અને દૃઢતર બની કે તરત દીવા જેવું દેખાયું, કે મનુષ્યનું સાચું સ્વરૂપ, ખરે સચેતન અહમ્ આ નશ્વર દેહ નથી; પણ કેવળ કલ્યાણની ઇચ્છામાં, અર્થાત જીવમાત્રના કલ્યાણની ઇચ્છામાં, એ સાચું સ્વરૂપ રહેલું છે.

૨૮. હવે જીવમાત્રના કલ્યાણની ઇચ્છા એટલે જીવમાત્રને જીવાડનાર ચૈતન્ય, એવો અર્થ થયો,—અર્થાત તેનું જ નામ પ્રભુ છે.

૨૯. આ પ્રમાણે બુદ્ધિની જગૃતિથી પ્રગટેલું જીવન, જે જીવન ધીમે ધીમે પ્રકટતર બનતું જાય છે, તે જીવમાત્રને જીવાડનાર ચૈતન્ય, અર્થાત પ્રભુ પોતે, છે.

## ૭. ખ્રિસ્તી ધર્મોપદેશ પ્રમાણે મનુષ્યને પ્રભુની આન્તર પ્રતીતિ

૩૦. પહેલાંના ધર્મશિક્ષણ પ્રમાણે પ્રભુને ઝોળખવા માટે મનુષ્યને પ્રભુ સંબંધે, પ્રભુએ જગત અને મનુષ્યોને શી રીતે સરજ્યાં તે સંબંધે, તથા પ્રભુ મનુષ્યને શી રીતે પ્રગટ થાય છે તે સંબંધે, ખીજાઓનાં વચન પર વિશ્વાસ રાખવો પડતો હતો; પરંતુ ખ્રિસ્તી ઉપદેશ પ્રમાણે મનુષ્ય પોતાની બુદ્ધિથી પ્રભુની આન્તર પ્રતીતિ સત્વર કરી લે છે.

૩૧. આ આન્તર પ્રતીતિથી મનુષ્યને માલૂમ પડે છે, 'કે જીવમાત્રનું' કલ્યાણ સાધવાની ઇચ્છા એ જ પોતાના જીવનનું તત્ત્વ છે; એ તત્ત્વ અવ્યાખ્યેય તેમ અવર્ણ્ય છે, છતાં મનુષ્યના હૃદયની અતિસમીપ અને સુજ્ઞેય છે.

૩૨. આરંભમાં એક પ્રાણી તરીકેના પોતાના વ્યક્તિ-જીવનને અંગે મનુષ્યને કલ્યાણની ઇચ્છા થઈ, પછી પોતાના સ્નેહીજનોના જીવનને અંગે થઈ, અને પછી પોતાના અન્તરમાં બુદ્ધિની જાગૃતિ થઈ ત્યારથી જીવમાત્રના જીવનને અંગે એ ઇચ્છા પ્રગટ થઈ. પરંતુ જીવમાત્રના કલ્યાણની ઇચ્છા એ જ ખરા જીવનનો આરંભ છે, પ્રેમ છે, પ્રભુ પોતે છે; કેમકે ખ્રિસ્તી ધર્મકથામાં કહ્યા પ્રમાણે પ્રભુ એ પ્રેમ છે.

## ૮. ખ્રિસ્તી ધર્મોપદેશ પ્રમાણે મનુષ્યને પ્રભુની બાહ્ય પ્રતીતિ

૩૩. જીવમાત્રના કલ્યાણની ઇચ્છા, અર્થાત પ્રેમ, એ પ્રભુની આંતર પ્રતીતિ થઈ; તે જ પ્રમાણે, ખ્રિસ્તી ધર્મોપદેશ મુજબ, મનુષ્યને જીવમાત્રમાં પ્રભુની બાહ્ય પ્રતીતિ પણ થાય છે.

૩૪. પોતાના વ્યક્ત દેહમાં અખંડ અને આધ્યાત્મિક પ્રભુમય ચૈતન્ય રહ્યું છે, અને પ્રાણીમાત્રમાં એ જ પ્રભુ વ્યાપી રહ્યો છે, એવું જ્ઞાન થતાં મનુષ્યના મનમાં પ્રશ્ન થાય છે, કે એક, અખંડ, અને આધ્યાત્મિક પ્રભુએ પ્રાણીઓના જીવ જીવ વ્યક્ત દેહોમાં તથા મનુષ્યની વ્યક્તિમાં શા માટે ખંડ સ્વરૂપ ધારણ કર્યું હશે?

૩૫. શા માટે આધ્યાત્મિક એક ચૈતન્યે આ પ્રમાણે જાણે પોતાના વિભાગ કરી દીધા હશે? શા માટે એ દિવ્ય તત્ત્વ વ્યક્ત દેહમય સ્થિતિમાં પૂરાયું હશે? શા માટે અમૃત મર્ત્યમાં સમાઈ ગયું હશે? મર્ત્ય સાથે જોતપોત થઈ ગયું હશે?

૩૬. આનો ઉત્તર એક જ હોઈ શકે: એક એવી ઉચ્ચતર શક્તિ છે, જેની ગતિ મનુષ્યને અકળ છે. અને એ શક્તિએ જ મનુષ્યને તથા જીવમાત્રને પોતપોતાની પરિસ્થિતિમાં મૂક્યા છે. એ શક્તિ જ, એટલે જીવમાત્રના કલ્યાણની ઇચ્છા,—અર્થાત પ્રેમ,—મનુષ્યને દુર્ગમ એવા કોઈ હેતુએ કરીને અચેતન વિશ્વથી ભિન્ન એવા પ્રાણીમાત્રમાં વ્યક્ત થઈ છે; એટલે કે મનુષ્યને જે પ્રભુની આંતર પ્રતીતિ થાય છે, તે જ પ્રભુ બાહ્ય જગતમાં પણ દર્શન દે છે.

આમ, ખ્રિસ્તી ધર્મ પ્રમાણે, પોતાનામાં તેમજ વિશ્વની સર્વ વસ્તુઓમાં કલ્યાણની ઇચ્છા તરીકે જે જીવનતત્ત્વ મનુષ્ય અનુભવે છે, તે પ્રભુનું સ્વરૂપ છે; વળી, તેની સાથે સાથે, એ જીવનતત્ત્વ વ્યક્ત અને દેહમય સ્થિતિમાં જે શક્તિને લીધે પૂરાયું છે, તે શક્તિનો પણ પ્રભુના સ્વરૂપમાં સમાવેશ થાય છે.

ખ્રિસ્તી ધર્મોપદેશ પ્રમાણે, ધર્મકથામાં લખ્યા મુજબ, પ્રભુ એ પિતા છે; તેમણે વિશ્વનાં પ્રાણીમાત્રનું કલ્યાણ કરવાની પોતાની ઇચ્છા પૂર્ણ કરવા માટે પોતાના જેવા જ પોતાના પુત્રને આ જગતમાં મોકલ્યો છે.

#### ૬. જીવનની ખ્રિસ્તી ભાવનાની સત્યતા વિષે પ્રભુની બાહ્ય પ્રતીતિનું પ્રમાણ

૩૭. જીવમાત્રના કલ્યાણની ઇચ્છારૂપે પ્રભુ બુદ્ધિમાન મનુષ્યમાં પ્રગટ થયો છે, અને પોતાનું ભલું કરવા મથતા જગતના દરેક વ્યક્ત જીવમાં પણ પ્રભુ દર્શન દે છે.

૩૮. બુદ્ધિમાન મનુષ્યમાં જીવમાત્રના કલ્યાણની ઇચ્છા રૂપે, અને જગતના દરેક વ્યક્ત જીવમાં પોતાના વિશિષ્ટ કલ્યાણની ઇચ્છારૂપે, એક આધ્યાત્મિક તત્ત્વસ્વરૂપ પ્રભુને શા માટે પ્રગટ થવું પડ્યું તેનું મનુષ્યને જ્ઞાન નથી, અને હોઈ શકે પણ નહિ; છતાં એ બેઠિમાંથી પોતાના હૃદયની અતિસમીપ, નિશ્ચિત, સુગમ, અને આનંદમય એવું એક જ ધ્યેય તેને નિઃસંદેહ મળી રહે છે.

૬૯. આ ધ્યેય અવલોકન, પરંપરા, અને બુદ્ધિથી મનુષ્યને સ્પષ્ટ સમજાય છે. અવલોકનથી જાણાય છે, કે મનુષ્યજીવનની સર્વ પ્રવૃત્તિનું — મનુષ્ય પોતે સમજી શકે છે ત્યાં સુધી—એક જ પરિણામ થાય છે, કે પહેલાના કુસંપવાળા ને પરસ્પર દ્રેષીલા માણસો સંપ અને સહકારથી ધીમે ધીમે વધુ વધુ સંપીલા ને પ્રેમાળ થતા જાય છે. પરંપરાથી માણસ સમજે છે, કે જગતના સર્વ સંતોનો ઉપદેશ એ છે, કે માણસજાત અનેકમાંથી એક પર આવવી જ જોઈએ; પેગંબર કહી ગયા છે તેમ, પ્રભુ પોતે સર્વ મનુષ્યોને ઉપદેશ દેશે, અને લાલાઓ ને તલવારો ગાળી નાંખી તેનાં દાતરડાં ને લગા બનાવવામાં આવશે; હથુ ખિસ્તે કહ્યું છે કે જેમ હું મારા પિતા સાથે એકરૂપ છું તેમ સર્વે લોકો એક થશે જ. બુદ્ધિનો ઉપયોગ માણસને શીખવે છે, કે માણસજાત જે કલ્યાણ સાધવાનો પ્રયત્ન કરી રહેલ છે, તે વધુમાં વધુ પ્રમાણમાં સાધવાને માટે વધુમાં વધુ સંપ અને પ્રેમ આવશ્યક છે.

૪૦. અને તેથી, આ વિશ્વના અસ્તિત્વનું અંતિમ પ્રયોજન મનુષ્યને ખબર નથી, તોપણ વિશ્વજીવનમાં પોતાનો ભાગ ભજવવામાં અતિનિકટનું કર્તવ્ય શું છે તેની તેને પૂરેપૂરી જાણ છે; ભેદ ને કુસંપને સ્થાને એકય ને સંપ જમાવવાં એ જ કર્તવ્ય છે.

૪૧. અવલોકન, પરંપરા, અને બુદ્ધિ સ્પષ્ટ નિર્દેશ કરે છે, કે એ કર્તવ્યનું પાલન પ્રભુપ્રીત્યર્થે છે, અને તેમાં મનુષ્યે પોતાનો ફાળો આપવાનો છે; અને તેના અંતરમાં પ્રગટતી આધ્યાત્મિકતા પણ તેને તે જ દિશાએ દોરી જાય છે.



૪૨. મનુષ્યના અંતરમાં પ્રગટ થતા આધ્યાત્મિક પુરુષનો પુરુષાર્થ એટલે અંતરમાં પ્રેમની વૃદ્ધિ. અને એ આંતર પ્રેમની વૃદ્ધિ વડે જ જગતમાં થતા કાર્યનો સહકાર સધાય છે;—વિરોધ ને કુસંપને સ્થાને એકય ને સંપ જમાવાય છે; ખ્રિસ્તી ધર્મોપદેશમાં કલ્યા પ્રમાણે, પ્રભુના રાજ્યની સ્થાપના થાય છે.

૪૩. એટલે, જીવનની સાર્થકતા વિષેની ખ્રિસ્તી ધર્મ કરેલી વ્યાખ્યા સાચી છે કે નહિ એ સંબંધે કાંઈ પણ સંદેહ રહેતો હોય, તો તે આખા વિશ્વના જીવનની અને મનુષ્યના આન્તર પુરુષાર્થની દિશા, ખ્રિસ્તી ધર્મના ઉપદેશ પ્રમાણે, એક જ છે, એ સમજણે સત્વર ટળી જશે.

## ૧૦. ખ્રિસ્તી ધર્મોપદેશ પ્રમાણે આ મનુષ્યજીવનનું સાચું સ્વરૂપ

૪૪. આધ્યાત્મિક ચેતન રકુર્યા પછી મનુષ્યને જ્ઞાન થાય છે, કે ખીજ જીવોથી પોતાનું જીવન જીવું છે છતાં તેમાં માત્ર પોતાનું જ નહિ પરંતુ પ્રાણીમાત્રનું કલ્યાણ સાધવાની ઇચ્છા, અર્થાત વિશ્વપ્રેમ, ભરેલો છે.

૪૫. પ્રાણીમાત્રના કલ્યાણની ઇચ્છા, અર્થાત આ વિશ્વપ્રેમ, મનુષ્યના વ્યક્તિગત જીવનમાં ન હોત, તો તેને આત્મજ્ઞાન થાત જ નહિ, અને તે સર્વદા પોતામાં જ પૂરઠું રહેત; પરંતુ મનુષ્યની વ્યક્તિની મર્યાદામાં રહીને એ પ્રેમ આત્મભાન પામે છે, પોતાની મર્યાદાને ઓળખે છે, અને એ બન્ધનને તોડી ફેાડી નાંખવા મથે છે.

૪૬. પ્રેમ એ પોતાનો ધર્મ હોઈ કલ્યાણની ઇચ્છા પ્રાણીમાત્રને બાથમાં લેવાનો યત્ન કરે છે. સ્વાભાવિક રીતે, પ્રેમને લઈને તે પોતાની મર્યાદાઓ વિશાળ કરે છે,— પ્રથમ કુટુંબ, પત્ની ને બાળકો, પછી મિત્રો ને દેશજનો તરફ તે વળે છે; પણ એટલાથી પ્રેમ તૃપ્ત થતો નથી, અને પ્રાણીમાત્ર તરફ ઢળવા મથે છે.

૪૭. પ્રેમનું વર્તુલ આમ અવિરત વિસ્તર્યે જાય છે એ જ મનુષ્યની આન્તર આધ્યાત્મિકતાનું તત્ત્વ છે, અને આ જગતમાં આપણા સાચા જીવનનો સાર પણ એ જ છે. જન્મથી મરણ સુધીની મનુષ્યની આખી જીવનયાત્રા આ આધ્યાત્મિક પુરુષના આન્તર પ્રાકટ્યમાં જ પરિમાપ્ત થાય છે. આ અવિરત પ્રાકટ્ય, ખ્રિસ્તી ધર્મોપદેશ પ્રમાણે, ખરું જીવન છે.

૪૮. આપણે એવી કલ્પના કરી શકીએ કે આપણો આ વ્યક્ત દેહ, જેને આપણે બીજાં બધાં પ્રાણીઓ કરતાં વધારે ચાહીએ છીએ, તે તેના નીચી કોટિના પૂર્વજીવનમાં માત્ર આપણી ઇષ્ટ વસ્તુઓનો સમુદાય હશે, અને તે પ્રેમથી એવો સંગઠિત બન્યો કે હાલ આપણે તેને આપણો પોતાનો જ માનીએ છીએ; અને એવી જ રીતે આપણા વર્તમાન જીવનની વસ્તુઓ વિષેના આપણો હાલનો પ્રેમ આપણા ભાવિ જીવનમાં એક સંગઠિત ને અભેદ રૂપ ધારણ કરશે, અને તે આપણને આ હાલના શરીર જેટલું જ વહાલું લાગશે.

‘મારા પિતાના ધરમાં ઘણા ખંડો છે.’\*

---

\* સેન્ટ જૉન, ૧૪, ૨.

## ૧૧. ખ્રિસ્તી ધર્મોપદેશે પ્રગટ કરેલા સાચા જીવનનો પૂર્વજીવનથી ભેદ

૪૯. સ્વાર્થમય જીવન અને સાચા જીવન વચ્ચેનો તફાવત આ પ્રમાણે છે: સ્વાર્થમય જીવનનો હેતુ બાહ્ય સુખોપભોગ વધારવામાં અને અને તેટલું લાંબું જીવવામાં રહેલો છે, પણ આ હેતુ ખૂબ પ્રયત્ન છતાં ક્ષણભૂત થતો નથી, કેમકે ભોગની આડે આવતી બાહ્ય પરિસ્થિતિ ઉપર તેમજ ગમે ત્યારે આવી પડતી નાના પ્રકારની આપદાઓ ઉપર માણસનો અંકુશ નથી; સાચા જીવનનો હેતુ પ્રેમનું વર્તુલ વિસ્તારવામાં અને તેને ગાઢ કરવામાં રહેલો છે, અને કશું પણ તેની આડે આવી શકતું નથી, કેમકે અત્યાચાર, વ્યાધિ, કષ્ટ, વગેરે બાહ્ય કારણો, જે સ્વાર્થમય જીવનનો હેતુ વણસાડે છે, તે સર્વે આધ્યાત્મિક જીવનના હેતુની સિદ્ધિમાં સાધનરૂપ બને છે.

૫૦. આ ભેદ સમજવામાં ખ્રિસ્તી ધર્મકથામાં આવતી મજૂરોની વાર્તા\* ઉપયોગી થઈ પડશે: શેઠની દ્રાક્ષની વાડીમાં મોકલાયેલા મજૂરોએ એમ માની લીધું કે વાડી આપણી પોતાની જ છે; સાચા મજૂરો પોતાને મજૂર જ સમજે, અને શેઠના હુકમ પ્રમાણે વર્તે.

\* ‘દ્રાક્ષની વાડીની વાર્તા,’—સેન્ટ લ્યુક, ૨૦, ૯-૧૮.

## વિભાગ બીજો

### પાપ વિષે

૧૨. સાચા જીવનમાં મનુષ્યને પડતા અન્તરાયો

૫૧. જીવનનો હેતુ સફળ કરવાને મનુષ્યે પોતાના અન્તરમાં પ્રેમની વૃદ્ધિ કર્યા કરવી જોઈએ, અને એ પ્રેમને જગતમાં પ્રગટ કરવો જોઈએ,— પ્રભુનું કાર્ય સાધવાને અર્થે પ્રેમની વૃદ્ધિ તથા તેનું જગતમાં પ્રાકટ્ય અત્યાવશ્યક છે. પરન્તુ પ્રેમનું પ્રાકટ્ય મનુષ્યે શી રીતે કરવું?

૫૨. પ્રાણીમાત્રના કલ્યાણની ઇચ્છા એ મનુષ્યજીવનનો પાયો છે. મનુષ્યના વ્યક્તિજીવનની મર્યાદામાં પ્રેમ રહેલો છે, અને તેથી સ્વાભાવિક રીતે તે મર્યાદા વિસ્તીર્ણ કરવાની તેની વૃત્તિ હોય છે; અર્થાત્ત આન્તર પ્રેમને બહાર પ્રગટ કરવાને અર્થે મનુષ્યે કંઈ જ કરવાની જરૂર નથી: એ પ્રાકટ્ય આપોઆપ થાય છે. માત્ર તેમાં નડતા અન્તરાયો મનુષ્યે દૂર કરવા જોઈએ. ત્યારે, એ અન્તરાયો ક્યાં ભરાયા છે?

૫૩. પ્રેમના પ્રાકટ્યમાં વિરોધ કરનાર અન્તરાયો મનુષ્યના દેહમાં છે, પોતે બીજા જીવોથી જુદો છે એ ભાવમાં છે. એટલે કે; મનુષ્યનું જીવન બાળપણથી શરૂ થાય છે, અને તે અવસ્થામાં માત્ર પશુજીવન જ હોય છે; તેથી મોટી વયે પણ, બુદ્ધિ જન્ય થાય છે છતાં, પોતાનું જ હિત સાધવાની વૃદ્ધિ સર્વાંશે જતી નથી, અને તે કારણે પ્રેમવિહોળાં કૃત્યો કરતાં તે અચકાતો નથી.

### ૧૩. પ્રેમના પ્રાકટ્યમાં નડતા અન્તરાયોનું પ્રયોજન

૫૪. પ્રાણીમાત્રના કલ્યાણની ઇચ્છાના — અર્થાત પ્રેમના—પ્રાકટ્યમાં અન્તરાયો નડે છે, કારણ કે મનુષ્યના જન્મની સાથે જ પ્રેમને પાંખ આપનારી બુદ્ધિ જન્ય થતી નથી, પરંતુ પશુજીવનની કેટલીક ટેવો પડી ગયા પછી જન્ય થાય છે. આમ કેમ હશે ?

૫૫. મનુષ્યથી પોતાના મનને આ પ્રશ્ન પૂછ્યા વિના રહેવાનું નથી : આધ્યાત્મિક પુરુષ — પ્રેમ — માણસના વ્યક્ત દેહમાં શા માટે પૂરાયો હશે ? આનો ઉત્તર વિવિધ ધર્મોએ વિવિધ રીતે આપ્યો છે. કેટલાક નિરાશાવાદી મત પ્રમાણે, મનુષ્યના દેહમાં આધ્યાત્મિક પુરુષનું પૂરાવું એ એક ભૂલ છે, અને એ ભૂલ સુધારવાને માણસ દેહનું દમન કરવું. પશુજીવનનો નાશ કરવો. બીજાં કેટલાક મન્તવ્ય પ્રમાણે, આધ્યાત્મિક પુરુષનું અસ્તિત્વ માની બેસવું એ જ ભૂલ છે, અને એ ભૂલ સુધારવાને દેહ તથા દેહના ધર્મો જ સાચા

છે એમ સમજવું. ઉપરના એક ઉત્તરોથી વિરોધ શક્યો નથી; પહેલા ઉત્તરમાં દેહની વાસ્તવિકતા સ્વીકારાતી નથી, બીજામાં આત્માની વાસ્તવિકતાનો સ્વીકાર થતો નથી, એટલું જ. એ વિરોધ માત્ર ખ્રિસ્તી ધર્મોપદેશમાં જ શાન્ત થાય છે.

૫૬. જ્યારે ઇશુખ્રિસ્તને સેતાને સલાહ આપી, કે દેહની સર્વ પાશવ વાસનાઓ તારાથી યથેચ્છ સંતોષી શકાતી ન હોય તો તારે એ દેહનો નાશ કરવો ધટે; ત્યારે ખ્રિસ્તે ઉત્તર દીધો, કે પ્રભુની ઇચ્છાનો વિરોધ કરવો એ આપણો ધર્મ નથી, કેમકે તેણે જ આપણને જુદે જુદે વ્યક્ત દેહે જગતમાં મોકલ્યા છે, પરંતુ આ વ્યક્ત જીવનમાં જ આપણે એક જ પ્રભુની સેવા જિંદાવવી એ કર્તવ્ય છે.

૫૭. ખ્રિસ્તી ધર્મોપદેશ પ્રમાણે જીવનવિરોધ ટાળવાને માટે જરૂરનું છે કે મનુષ્યે પોતાના વ્યક્તિજીવનનો નાશ કરવો નહિ, કેમકે દેહ આપનાર પ્રભુની ઇચ્છાનો વિરોધ થાય નહિ; તેમજ વ્યક્ત દેહની પાશવ વાસનાઓને તાબે થવું નહિ, કેમકે મનુષ્યના સાચા અહમ્ રૂપ આધ્યાત્મિક તત્ત્વની વિરુદ્ધ જવાય નહિ; પરંતુ એ સાચા અહમ્ના ખોળિયાડી આ દેહમાં રહીને મારે એક પ્રભુની સેવા જિંદાવવી જરૂરની છે.

૫૮. મનુષ્યનો સાચો અહમ્ તે એના જીવનના પાયારૂપ અનન્ત પ્રેમ છે; એ પ્રેમ એના હૃદયમાં છે અને સતત વૃદ્ધિ પામવાને મથે છે. વ્યક્ત દેહના પશુજીવનની મર્યાદામાં એ પ્રેમ વસે છે, અને એ મર્યાદારૂપી પિંજરમાંથી મુક્ત થવાને સદૈવ પ્રયત્નશીલ રહે છે.

૫૯. દેહની પાશવતામાંથી આધ્યાત્મિક પુરુષની મુક્તિ, એ આધ્યાત્મિકતાનો આવિર્ભાવ, એ જ પ્રત્યેક મનુષ્યનું તેમજ આખી માનવતાનું સાચું જીવન છે.

૬૦. પ્રત્યેક મનુષ્યમાં તેમજ આખી માનવતામાં રહેલો પ્રેમ ઔઘલરમાં ઠસાઠસ ભરાએલી વરાળ જેવો છે; એ વરાળ વધારે જગા રોકવાનો પ્રયત્ન કરે છે, અને તેમ કરતાં દટાને હડસેલે છે ને પ્રવૃત્તિ ઉપજાવે છે.

વરાળ પોતાનું કામ કરે તેટલા માટે ઔઘલરની યાજુઓ રૂપી અન્તરાયોની જરૂર છે, તે પ્રમાણે પ્રેમ પોતાની પ્રવૃત્તિ ઉપજાવે તેટલા માટે તેને પણ આ વ્યક્ત દેહની મર્યાદારૂપી અન્તરાયની આવશ્યકતા છે.

#### ૧૪. સાચું જીવન જીવવાને માટે આવશ્યક પાપવિમુખતા

૬૧. છેક બચપણમાં, યાલ્યકાળમાં, અને કવચિત તેથી- એ મોટી વયે, મનુષ્ય પશુસમાન જીવન જીવે છે, ખીજા કોઈ પ્રકારના જીવનને ઓળખતો નથી; માત્ર પોતાનું જ ભલું કરવાની ઇચ્છાને પ્રભુની ઇચ્છા સમજી તદનુસાર વર્તન રાખે છે.

૬૨. બુદ્ધિની જાગૃતિ થયે મનુષ્ય આધ્યાત્મિક જીવનને જ સાચું જીવન માનતો થાય છે; છતાં પોતાની વ્યક્તિ વીસરી શકતો નથી, અને પાશવ જીવનની પહેલી ટેવને લીધે, પોતાનું જ દિત સાધવાના હેતુપુરઃસર, પ્રેમથી વિરોધી વર્તન આદરે છે.

૬૩. આવા વર્તનથી સાચા જીવનનો લાભ મનુષ્યને મળતો નથી, અને પોતે જેને માટે પ્રયત્નશીલ રહે છે તે

સ્વાર્થી જીવનનો હેતુ પણ તેને અપ્રાપ્ય રહે છે; અને એને પરિણામે તે પાપ કરતો થઈ જાય છે. એ પાપને જ અવ-લંબીને પ્રેમના પ્રાકટ્યમાં નડતા મૂલગત અન્તરાયો રહેલા છે.

૬૪. એ અન્તરાયોમાં બળ આવતું જાય છે, કેમકે પાપાચરણમાં પડેલા આગલી પેઢીના મનુષ્યો પોતાના વર્તનની ટેવો અને રીતો ભાવી પ્રજાને વારસામાં આપતા જાય છે.

૬૫. આમ પ્રત્યેક મનુષ્ય બાળપણમાં સ્વાર્થભય જીવનની પડેલી ટેવને બળે, તથા વંશપરંપરાથી વડવાઓએ વારસામાં આપેલી ટેવોને જોરે, હમેશાં પાપાભિમુખ રહે છે; અને તેથી પ્રેમનું પ્રાકટ્ય થવામાં નડતર ઊભાં થાય છે.

### ૧૫. પાપના ત્રણ પ્રકાર

૬૬. પ્રેમને નડતરરૂપ પાપના ત્રણ પ્રકાર છે: (ક) સદેહ મનુષ્યની સ્વલિત સાધવાની અનુચ્છેદ વૃત્તિમાંથી નીપજતાં પાપ, — મૂલગત, સ્વાભાવિક પાપ; (ખ) મનુષ્યોનું વ્યક્તિગત લિત સાધતી માનવી સંસ્થાઓ ને રિવાજોમાંથી નીપજતાં પાપ, — પરંપરાગત, સામાજિક પાપ; અને (ગ) સ્વલિતની સિદ્ધિ તરફ વધુ અને વધુ ધસતી મનુષ્યની વ્યક્તિમાંથી નીપજતાં પાપ, — અંગત, ઊભાં કરેલાં પાપ.

૬૭. મૂલગત પાપનું કારણ એ છે, કે મનુષ્ય પોતાના વ્યક્તિગત પાશવ લિતના રક્ષણ ને વર્ધનમાં જ સાચું સુખ છે એમ માની બેઠો છે. વ્યક્તિગત પાશવ લિતની



વૃદ્ધિને અર્થે આદરેલી પ્રત્યેક પ્રવૃત્તિ આ પ્રકારનું મૂલગત પાપ છે.

૬૮. પરંપરાગત પાપ વડવાઓએ સ્થાપેલી અને હાલમાં ચાલતી અનેક રીતિઓમાંથી વ્યક્તિગત સુખની વૃદ્ધિ કરવામાં રહેલાં છે. અમુક વ્યક્તિના હિત માટે ગભી કરેલી સંસ્થાઓ ને રિવાજો દ્વારા થતી પ્રત્યેક પ્રવૃત્તિ આ પ્રકારનું પરંપરાગત પાપ છે.

૬૯. અંગત અને ગાભાં કરેલાં પાપ વ્યક્તિગત સુખની વૃદ્ધિ કરવાને અર્થે, પરંપરાપ્રાપ્ત રીતિઓ ઉપરાંત, નવા નવા ઉપાયો યોજવામાં રહેલાં છે. વ્યક્તિના હિત માટે યોજાયેલો પ્રત્યેક નવો ઉપાય આ પ્રકારનું અંગત પાપ છે.

### ૧૬. એ પાપોનું વર્ગીકરણ

૭૦. મનુષ્યના આન્તર પ્રેમને બહાર પ્રગટ થવામાં નડતાં પાપ છ છે.

૭૧. તૃપ્તારૂપી પાપ\*,—હાજતોને સંતોષનાં પોતાને માટે મોજમઝાની તૈયારી કરવી તે.

૭૨. આગસરૂપી પાપ,—હાજતોને સંતોષવા માટેની આવશ્યક મજૂરીમાંથી છટકા જવું તે.

૭૩. લોભરૂપી પાપ,—ભવિષ્યમાં હાજતો પૂરી પાડવાને માટે પહેલેથી તૈયારી કરી રાખવી તે.

---

\* સરખાવો—તૃષ્ણા ન જીર્ણા વયમેવ જીર્ણાઃ । મર્ત્યદ્વરિઃ

૭૪. સત્તામોહરૂપી પાપ,—પોતાના જેવા મનુષ્યને પોતાને આધીન રાખવો તે.

૭૫. સંભોગરૂપી પાપ‡,—કામોપભોગ કરતાં પોતાને માટે ભોગવિલાસની તૈયારી કરવી તે.

૭૬. આવેશરૂપી પાપ,—પોતાના શારીરિક અને માનસિક બળમાં કૃત્રિમ આવેશ લાવવો તે.

### ૧૭. તૃણ્ણરૂપી પાપ

૭૭. માણસને પોતાની શારીરિક હાજતો સંતોષવી પડે છે, અને મૂઢ દશામાં તો કોઈ પશુની પેઠે તે પોતાની હાજતો સંપૂર્ણપણે સંતોષે છે, તેમાં જરાએ ઊણપ આવવા દેતો નથી, તેમ અતિશયતા પણ કરતો નથી. આ હાજતો પૂરી પાડવામાં એને સ્વલિત ભાસે છે.

૭૮. પરંતુ બુદ્ધિ બળગત થયા પછી માણસને પ્રથમ એમ લાગે છે કે પોતાની વ્યક્તિત્વું લિત એ હાજતો પૂરી પાડવામાં રહેલું છે, અને એ હાજતો પૂરી પાડતાં તેમાંથી એ વધુ વધુ મજા લેવાના ઉપાયો શોધે છે, હાજતો આનન્દથી પૂરી પાડવાને માટે આગલી પેઢીઓના માણસોએ શોધેલા ઉપાયો દૃઢ કરતો બન્ય છે, અને એથી વિશેષ આનન્દથી સુખોષ્ણભાગ થાય તેટલા સાર નવા નવા ઉપાયો નીપજાવી કાઢે છે. આમાં તૃણ્ણરૂપી પાપ રહેલું છે.

---

‡ સ્તરખાવો—ન મુષ્ણમઃ કામાનહહ ગહનો મોહમહિમા ।  
મર્તૃહરિઃ

૭૯. ભૂખ ન હોવા છતાં માણસ ખાય, ઠંડીથી બચવાના હેતુ સિવાય પુષ્કળ કપડાં પહેરે, અથવા ખરાબ ઋતુમાં આશ્રય લેવાના હેતુ વગર ઘર બાંધે, અર્થાત્ લાજતોની તૃપ્તિમાંથી વધુ વધુ મજા લેવા ખાતર એ બધું કરે, ત્યારે તે તૃણાશ્પી મૂલગત પાપમાં પડે છે.

૮૦. પરંતુ માણસ અન્ન, જળ, વસ્ત્ર, તથા ગૃહની છોળમાં જન્મે ને ઊછરે, અને એ ટેવો ચાલુ રાખી પુષ્કળતાનો ઉપયોગ કર્યે જાય, ત્યારે તે તૃણાશ્પી પરંપરાગત પાપમાં પડે છે.

૮૧. અને વૈભવમાં રહેતો માણસ લાજતો સંતોષવાને માટે નવા નવા, રચિકર, અને પાડોશીઓને દુર્લભ એવા ઉપાયો શોધે, અર્થાત્ પહેલાંનાં સાદા અન્નજળને સ્થાને નવાં ને સુરચિકર ખાનપાન દાખલ કરે, પહેલાંનાં દેહ ઢાંકતાં લુગડાને સ્થાને નવાં સુશોભિત વસ્ત્ર વસાવે, પહેલાંના સાદા નાના ઘરને ઠેકાણે નવો ને અભિનવ શણગારવાળો અવાસ બંધાવે, વગેરે, વગેરે કરે, ત્યારે તે તૃણાશ્પી અંગત પાપમાં પડે છે.

૮૨. તૃણાશ્પી પાપ, મૂલગત, પરંપરાગત, કે અંગત સ્વરૂપમાં, આ પ્રમાણે થયું ગણાયઃ પોતાની લાજતો પૂરી પાડતાં વ્યક્તિગત સુખ સાધવાના પ્રયાસ વડે મનુષ્ય, એ લાજતો વધારી મૂકીને, પોતાના હૃદયમાં નવા આધ્યાત્મિક જીવનને પ્રગટ થતું રોકે છે.

૮૩. વળી, આવા વર્તનથી માણસનો ધારેલો હેતુ પણ પાર પડતો નથી; કેમકે લાજતો વધારવાની પ્રત્યેક પ્રવૃત્તિથી

તૃષ્ણાની શાન્તિ\* દૂર ભાગતી જાય છે, અને ઉપભોગનો આનન્દ પણ ઓછો થઈ જાય છે. જેમ વધુ વધુ પાણી પિવાય તેમ તરસ ઓછી છીપે, અને જેમ વધારે લિજ્જતદાર ખોરાક ખવાય તેમ ખાવાનો આનન્દ ઓછો પડે. એ જ નિયમ શરીરની બીજી બધી હાજતો પૂરી પાડતાં પ્રવર્તે છે.

### ૧૮. આળસરૂપી પાપ

૮૪. માણસે પશુની જેમ, પોતાનું બળ વાપરવું જ નોઈએ. હાજતો પૂરી પાડવાને જરૂરની વસ્તુઓ ખનાવવામાં એ બળ વપરાય એ સ્વાભાવિક છે. એ પ્રમાણે મનૂરી કર્યા પછી માણસને, પશુની જેમ, આરામની જરૂર પડે છે.

૮૫. મૂઠ દશામાં માણસ જીવનને માટે જરૂરી ચીજો ખનાવતાં, પશુની પેઠે, વારાફરતી મહેનત કરે છે અને આરામ લે છે; એ સ્વાભાવિક આરામમાં એને સ્વહિત દીસે છે.

૮૬. પરંતુ જીવિ જાગૃત થયા પછી માણસ મહેનત ને આરામને જુદાં ગણતો થાય છે, અને આરામ વધારે સુખકર લાગવાથી મહેનત ઓછી કરવાનો ને આરામ વધારવાનો યત્ન કરે છે; અને તેમ કરતાં બળથી કે છબળથી બીજાઓ પાસે પોતાનું કામ કરાવી લે છે. આમાં આળસરૂપી પાપ રહેલું છે.

---

\* સરખાવો—ન જાતુ કામઃ કામાનામુપભોગેન શામ્યતિ ।

હવિષા કૃષ્ણવર્ત્તેભૂ ભૂય એવાભિવર્ધતે ॥

મહાભારત

૮૭. પોતે કામ કરવાને શક્તિમાન હોવાં છતાં બીજાઓને મજૂરીએ રોકી પોતે આરામ લે, ત્યારે માણસ આળસરૂપી મૂલગત પાપ કરે છે.

૮૮. પરંતુ બીજાઓની મજૂરીનો પોતે લાભ ઊઠાવે અને પોતાને જરાપણ મહેનત કરવાની જરૂર ન પડે તેવી સ્થિતિમા માણસ જન્મ્યો હોય ને ઊઝ્યો હોય, તેમજ પરિસ્થિતિ કાયમ રાખી પોતે કામ ન કરે ને બીજાની મહેનતનો લાભ લીધા કરે, ત્યારે માણસ આળસરૂપી પરંપરાગત પાપમાં પડે છે.

૮૯. અને જાતમહેનત નહિ કરનારા તથા બીજાની મહેનતનો લાભ લેવાની ટેવવાળા સમાજમાં જન્મીને ને વસીને, માણસ જે શારીરિક મહેનતનાં કામ પહેલાં જાતે કરતો હતો તેમાંથી છટકવાના ઉપાય યોજે, અને એ કામનો બોલને બીજાને માથે નાખે. અર્થાત્ પોતાનાં લુગડાં પોતે ધોનાર માણસ બીજા પાસે ધોવડાવે અથવા જાતે કાગળો લખનાર, જાતે આપડા લખનાર, ને પોતાના કામની જાતે દેખરેખ રાખનાર માણસ એ બધું બીજા કને કરાવે. અને પોતાની કુરસદનો વખત આરામમાં કે મોજમજામાં ગાળે, ત્યારે તે આળસરૂપી અંગત પાપમાં પડે છે.

૯૦. દરેક માણસ દરેક કામ જાતે ન કરી શકે, અને શ્રમવિભાગથી ઘણી યેણા કામ સહેલું ને સરસ થાય છે, એ વાત સાચી છે; છતાં સામાન્યતઃ શ્રમમાંથી છટકી જવાની કે કદાચ કામને બદલે સહેલું ઉપાડી લેવાની યોગ્યતા તેથી સાબિત થતી નથી. જ્યારે જ્યારે માણસ બીજા પાસે કામ કરાવે, ત્યારે ત્યારે તેણે પોતે પણ તેમાં પોતાનો યોગ આપવો

જોઈએ; નહિ કે પોતાની મહેનત ઓછી કરી નાખવી કે ગિલકુલ તેમાંથી મુક્ત થઈ જવું.

૯૧. આગસરૂપી પાપ, મૂલગત, પરંપરાગત, કે અંગત સ્વરૂપમાં, આ પ્રમાણે થાય છે : પોતે કામ કરતો બંધ થઈ જઈને અને બીજાની મહેનતનો લાભ લેતો થઈને માણસ કુદરતી રીતે પોતે જે કરવું જોઈએ તેથી વિરુદ્ધ વર્તન કરે છે, કારણ કે સેવાની પ્રવૃત્તિદ્વારા જ સાચું કલ્યાણ સંધાય છે.

૯૨. વળી, આવા વર્તનથી માણસનો ધારેલો હેતુ પણ પાર પડતો નથી, કેમકે આરામનો આનન્દ કામ કર્યા પછી જ મળે છે. અને જેમ કામ ઓછું, તેમ આરામના આનન્દ પણ ઓછા.

### ૧૯. લોભરૂપી પાપ

૯૩. જગતમાં મનુષ્યની એવી સ્થિતિ છે, કે પ્રાણીમાત્રની જેમ જે સામાન્ય નિયમોને તેણે આધીન રહેવું જોઈએ તે નિયમો થકી જ તેનો દેહ નિઃસંદેહ નભે છે. પ્રેરણાને વશ વર્તીને તેણે મહેનત કરવી જોઈએ, અને એ મહેનતના પરિણામે પોતાની હાજતો પૂરી પાડવી જોઈએ; એમાંથી હમેશાં તેના દેહ ટકી રહેશે, અને વળી શિલીકમાં કાંઈક રહેશે. મનુષ્ય સમાજમાં વસનારૂં પ્રાણી છે, અને તેના ઉદ્દોગનાં ફળ સમાજમાં એટલાં બધાં જમા થાય છે, કે લોભરૂપી પાપ ન હોય, તો દરેક અશક્ત માણસને પોતાની હાજતો પૂરી પાડવા જેટલું હમેશાં મળી રહે. બાકબલમાં કહ્યું છે, કે કાલની

ચિન્તા ન કરવી, ને પંખીઓની જેમ રહેવું,\* તે રૂપક નથી, પણ પ્રત્યેક પ્રાણીસમાજમાં પ્રવર્તતા નિયમનું કથનમાત્ર છે. કુરાને શરીરમાં પણ એવું જ કહ્યું છે, કે દુનિયામાં એવું એકે પ્રાણી નથી જેનો ખુદા નિભાવ ન કરતો હોય. x

૯૪. પરંતુ બુદ્ધિની જગૃતિ થયા પછી પણ મનુષ્ય પોતાના હિતમાં જ જીવનનું સાર્થકય છે એમ ધાર્યા કરે છે, અને આ જીવન કાળથી મર્યાદિત છે તેથી પોતાની તેમજ પોતાના કુટુંબની હાજતો ભવિષ્યમાં પૂરી પાડવાને માટે ખાસ બંદોબસ્ત કરવાની કાળજી રાખે છે.

૯૫. પણ પોતાની તેમજ પોતાના કુટુંબની હાજતો ભવિષ્યમાં પૂરી પાડવાને ખાસ બંદોબસ્ત કરવા માટે બીજા લોકો પાસેથી હાજતોની ચીજો, એટલે કે માલમિલકત, દૂર રાખવી જ પડે છે. અને તેથી માલમિલકતની પ્રાપ્તિ, સ્થિતિ ને વૃદ્ધિને અર્થે મનુષ્ય પોતાની શક્તિઓ કામે લગાડે છે. આમાં લોભરૂપી પાપ રહેલું છે.

૯૬. આવતી કાલને માટે પોતે રાંધેલો કે મેળવેલો ખારાક, કે વસ્ત્ર, કે શિયાળા માટે રાખેલી ગાય,—એ બધું માત્ર પોતાના ને પોતાના કુટુંબના જ ઉપયોગ માટે છે એમ સમજનાર માણસ લોભરૂપી મૂલગત પાપ કરે છે.

૯૭. પરંતુ પૂરા જ્ઞાનવાળો બુદ્ધિમાન મનુષ્ય પોતાનું જીવન ટકાવવામાં નિરુપયોગી વસ્તુઓને પોતાની જ માલિકીની ગણે એવી પરિસ્થિતિમાં મૂકાયો હોય, અને એ

\* સેન્ટ મેથ્યુ, ૬, ૨૬ અને ૩૪.

x ભાગ ૧૨, પ્રકરણ ૧૧, વાક્ય ૬.

વસ્તુઓ: ખીજના ઉપયોગ માટે છોડી દે નહિ, ત્યારે તે લોભરૂપી પરંપરાગત પાપમાં પડે છે.

૯૮. અને ભવિષ્યમાં પોતાની તંથા કુટુંબની હાજતો પૂરી પડી શકે એટલી મિલકતવાળો મનુષ્ય જીવન નિભાવવાને બિનજરૂરી વધારાની વસ્તુઓનો ધણી હોય, છતાં નવી નવી વસ્તુઓ સંપાડ્યા કરે, અને ખીજઓને તે વાપરવા ન દે, ત્યારે તે લોભરૂપી અંગત પાપમાં પડે છે.

૯૯. લોભરૂપી પાપ, મૂલગત, પરંપરાગત, કે અંગત સ્વરૂપમાં, આ પ્રમાણે થાય છે : ભવિષ્યમાં પોતાનું જ ભલું સંધાય એ હેતુથી મિલકત સંપાડવામાં અને તેનો ઉપયોગ ખીજને ન કરવા દેવામાં માણસ કુદરતી રીતે પોતે જે કરવું જોઈએ તેથી વિરુદ્ધ વર્તન કરે છે; માણસોની સેવા કરવાને બદલે તેમને જરૂરની ચીજો તે પોતે રાખે છે.

૧૦૦. વળી, આવા વર્તનથી માણસનો ધારેલો હેતુ કદી પાર પડતો નથી, કારણ કે ભાવિ માણસના હાથમાં નથી, ને મૃત્યુ ગમે તે ઘડીએ આવી પહોંચે છે. માટે અજ્ઞાત, અને કદાચ અવિજ્ઞેય, ભાવિ માટે ખોટા વ્યય કરીને તે ભુલાવામાં પડે છે એ સ્પષ્ટ છે.

## ૨૦. સત્તામોહરૂપી પાપ

૧૦૧. પશુની પેઠે મનુષ્ય પણ એવી સ્થિતિમાં મૂકાએલો છે, કે પોતાની હાજતો પૂરી પાડવાની પ્રત્યેક પ્રવૃત્તિમાં ખીજઓ જોડે તેને કલહમાં ઊતરવું પડે છે.



૧૦૨. માણસનું પશુજીવન નભવામાં બીજાઓનું અદિત રહેલું છે. કલહ એ પશુજીવનનો સ્વાભાવિક ધર્મ અને નિયમ છે. અને બુદ્ધિના જનગતિ પૂર્વનું મનુષ્યનું પશુજીવન એ કલહમાં દિત પેખ છે.

૧૦૩. પરંતુ બુદ્ધિ જનગત થાય છે ત્યારે મનુષ્યને એ જનગતિના આરંભકાળમાં એમ લાગે છે, કે જેટલાં બને તેટલાં પ્રાણીઓને જીતીને સ્વાધીન કરવાથી પોતાના દિતની વૃદ્ધિ થાય છે, અને માણસો તેમજ પશુઓને વશ કરવામાં તે પોતાનું બળ વાપરે છે. આમાં સત્તામોહરૂપી પાપ રહેલું છે.

૧૦૪. પોતાનું અંગત દિત સાચવવાને મનુષ્યને કલહમાં ઊતરવાની જરૂર પડે, અને પોતાને પરાધીન કરવા મથતાં માણસોની સાથે તેને ઝઘડવું પડે, ત્યારે તે સત્તામોહરૂપી મૂલગત પાપ કરે છે.

૧૦૫. પણ રાજા, અમીર, વહેપારી કે ધનિક ખેડૂતને ત્યાં જન્મ લેઈ સત્તાની અમુક પરિસ્થિતિમાં ઊછરેલો માણસ એ સ્થિતિ કાયમ રાખે, અને પોતાની પ્રતિષ્ઠા જાળવી રાખવાને સદૈવ આવશ્યક, છતાં કવચિત કવચિત બહુ મુશ્કેમ, એવો એ કલહ છાટે નહિ. ત્યારે તે સત્તામોહરૂપી પરંપરાગત પાપમાં પડે છે.

૧૦૬. અને કલહની અમુક સતત પરિસ્થિતિમાં હોઈ, પોતાનો સ્વાર્થ ને પોતાની સત્તા વધારવાની ઇચ્છાથી, માણસો તેમજ બીજાં પ્રાણીઓ જેટલે નવા નવા કલહ મનુષ્ય ઊભા કરે, અર્થાત પાડોશીની જમીન કે મિલકત લઈ લેવા તેના પર હુમલો કરે. અથવા અમુક લોક, સનદ, કે પદવી પ્રાપ્ત

કરીને સમાજમાં અઢિયાંતો દરજ્જે ભોગવવાનો યત્ન કરે, અથવા પોતાની માલમતા વધારવાની તૃષ્ણાથી પોતાના સમોવડીઆ કાર્યકર્તાઓ સાથે રસાકસીમાં પડે, અથવા ખીજી પ્રજાઓ સાથે ઝઘડામાં પડે, ત્યારે તે સત્તામોહરૂપી અંગત પાપ કરે છે.

૧૦૭. સત્તામોહરૂપી પાપ, મૂળગત, પરંપરાગત, કે અંગત સ્વરૂપમાં, આ પ્રમાણે થાય છે: કલહદ્વારા પોતાનું વ્યક્તિગત હિત સાધવાને મનુષ્ય પોતાનું બળ વાપરે છે, અને તેમ કરતાં તે સાચા જીવનનું પ્રત્યક્ષ વિરોધી કાર્ય કરે છે. આંતર પ્રેમ વધારવાને બદલે, એટલે ખીજાં પ્રાણીઓથી પોતાને જુદા પાડનારા અન્તરાયોને ઉચ્છેદવાને બદલે, તેમને ઉલટા વધારી મૂકે છે.

૧૦૮. વળી, માણસોને પ્રાણીઓ સાથે કલહમાં જિતરવાથી માણસને ધાર્યા કરતાં ઉલટું જ ફળ મળે છે. કલહમાં જિતર્યાથી ખીજાં પ્રાણીઓ સામે હુમલો કરશે, અને તેમને વશ કરવા જતાં પોતે પરાધીન થઈ જશે, એવો સંભવ વધે છે. એ કલહમાં જેમ વિજય મળતો જાય છે, તેમ માણસને કલહની બેચેની વધારે ભોગવવી પડે છે.

## ૨૧. સંભોગરૂપી પાપ

૧૦૯. પોતાની જાતિ ચાલુ રાખવાની હાજત—સંભોગની હાજત—મનુષ્યના હાડમાં રહેલી છે, અને પશુદશામાં મનુષ્ય

તેને વશ વર્તીને સંભોગ કરે છે, તેમાં જીવનસાર્થક્ય માણે છે, અને એ સાર્થક્યમાં સ્વહિત પેખે છે.

૧૧૦. પરંતુ બુદ્ધિ જગત થયે મનુષ્ય ધારે છે, કે આ હાજત સંતોષવાથી પોતાનું વ્યક્તિગત સુખ વધશે; અને જાતિ ચાલુ રાખવાના હેતુથી નહિ, પણ પોતાના અંગત સુખની વૃદ્ધિને અર્થે, સંભોગ કરે છે. આમાં સંભોગરૂપી પાપ રહેલું છે.

૧૧૧. સંભોગરૂપી પાપ બીજાં બધાં પાપથી જુદા પ્રકારનું છે : બીજાં બધાં પાપમાં મૂલગત પાપની પરિપૂર્ણ નિવૃત્તિ અશક્ય છે, માત્ર મૂલગત પાપ થોડુંક ઓછું થઈ શકે છે; ત્યારે સંભોગરૂપી પાપમાં પાપની પરિપૂર્ણ નિવૃત્તિ શક્ય છે. એનું કારણ એ છે કે દેહની હાજતો, અન્ન, વસ્ત્ર, કે ધર, પૂરેપૂરી નિવારવામાં આવે, તો દેહ નાશ પામે; આરામ, મિલકત, ને જીવનકલહ પણ પૂરેપૂરાં નિવારવામાં આવે, તોએ દેહ નાશ પામે; પરંતુ સંભોગની નિવૃત્તિ થયે, એક વા અનેક માણસોના અલ્પચર્ચ થકી, સંભોગથી અભિવૃદ્ધિ પામતી મનુષ્યજાતિનો ઉચ્છેદ થશે નહિ; કારણ કે એક કે થોડાંક કે પુષ્કળ માણસો સંભોગથી સંપૂર્ણપણે નિવૃત્ત થઈ જાય, તોપણ મનુષ્યજાતિ નિર્વશ થતી નથી. આવી રીતે સંભોગની તૃપ્તિ મનુષ્યમાત્રને માથે ફરજિયાત નથી : પ્રત્યેક મનુષ્યવ્યક્તિને આ હાજતમાંથી સંપૂર્ણ મુક્તિનો સંભવ પ્રાપ્ત થાય છે.

૧૧૨. મનુષ્યના મોં આગળ પ્રભુસેવાના જાણે એ માર્ગ ખડા થાય છે : (૧) લક્ષજીવન અને તેનાં પરિણામથી વિમુક્ત રહી, પ્રભુની ઇચ્છાને વશ વર્તી, જગતનાં સર્વ કર્તવ્યો

જીવનભર કર્યે જવાં; અથવા (૨) પોતાની નિર્બળતા સ્વીકારી લઈ, લક્ષજીવનમાં જોડાઈ, છોકરાં ઉત્પન્ન કરી, પાળીપોષી, ઊછેરીને પોતાનાં અધુરાં કર્તવ્યો તેઓ પૂરાં કરશે એવી આશાએ તેમને સોંપી જવાં.

૧૧૩. બીજી બધી લાજતોથી જુદી પડતી સંભોગની લાજતની આ વિશિષ્ટતાને લીધે, પૂર્વોક્ત એ માર્ગમાંથી કયો માર્ગ પસંદ કરાયો છે તેને અનુસરીને, સંભોગરૂપી પાપની એ જુદી કાટિઓ નિષ્પન્ન થાય છે.

૧૧૪. પહેલા માર્ગ પ્રમાણે, બ્રહ્મચર્ય સેવનાર મનુષ્ય પોતાની સર્વ શક્તિ પ્રભુસેવામાં અર્પણ કરતો હોય, ત્યારે પ્રત્યેક સંભોગ, છોકરાં ઉત્પન્ન કરી ઊછેરવાની નેમ હોય તોપણ, સંભોગરૂપી પાપમાં ગણાય; કૌમાર્યવ્રતદ્વારા સેવામાર્ગ ગ્રહણ કરનાર મનુષ્યને માટે શુદ્ધતમ ને પવિત્રતમ લક્ષસંબંધ પણ સંભોગરૂપી મૂલગત પાપ છે.

૧૧૫. છોકરાં પેદા કરી ઊછેરવાની નેમવાળા લક્ષ-સંબંધમાં રહીને પણ, સંભોગની પ્રત્યેક પુનરાવૃત્તિ કૌમાર્ય-સેવીને માટે સંભોગરૂપી પરંપરાગત પાપમાં ગણાય; એ પાપમાંથી મુક્તિ મેળવવાને સંભોગ થકી સંપૂર્ણપણે નિવૃત્ત થવું જોઈએ.

૧૧૬. અને લક્ષસંબંધની બહાર સંભોગસુખ માણનાર કૌમાર્યવ્રતીએ સંભોગરૂપી અંગત પાપ ઊભું કર્યું ગણાય.

૧૧૭. બીજા માર્ગ પ્રમાણે, માનવજાતિની વંશવૃદ્ધિ કરીને પ્રભુસેવા સાધનાર મનુષ્ય પ્રજોત્પત્તિના ધ્યેય સિવાયના પ્રત્યેક સંભોગમાં સંભોગરૂપી મૂલગત પાપમાં પડ્યો ગણાય; વેશ્યાવૃત્તિમાં, આકર્ષિક સમાગમોમાં, અને આર્થિક ઘટનાઓને

લીધે, કે પૂર્વસમાગમોને લીધે, કે કામવાસનાને લીધે થએલાં લાભોમાં એ ધ્યેય હોતું નથી.

૧૧૮. બાળક ઉત્પન્ન થઈ શકે જ નહિ એવા સંભોગમાં, અથવા પોતાના સમાગમથી પેદા થતાં બાળકોને માખાપ ઊછેરી શકે નહિ કે ઊછેરવાની ધૃત્તિ કરે નહિ તેવા દાખલાઓમાં, માનવજાતિની વંશવૃદ્ધિ કરીને પ્રભુસેવા સાધનાર મનુષ્ય સંભોગરૂપી પરંપરાગત પાપમાં પડ્યો ગણાય.

૧૧૯. પરંતુ માનવજાતિની વંશવૃદ્ધિ કરીને સેવાનો બીજો માર્ગ ગ્રહણ કરનાર પુરુષ કે સ્ત્રી એક જગતની સાથે સદ્વાસમાં આવ્યા છતાં, પ્રજ્ઞેત્પત્તિને અર્થે નહિ પણ સંભોગસુખની વૃદ્ધિને અર્થે, અન્યની સાથે સમાગમ કરે, અથવા પ્રજ્ઞેત્પત્તિ અટકાવવાના ઉપાય યોજે, અથવા સૃષ્ટિકર્મ વિરુદ્ધ દુર્ગુણોમાં રમણુ કરે, ત્યારે તે સંભોગરૂપી અંગત પાપ કરે છે.

૧૨૦. નૈષ્ઠિક બ્રહ્મચર્યનું વ્રત લેનાર સંભોગરૂપી પાપ કે ભૂલમાં આ પ્રમાણે પડે છે: ઉચ્ચતર માર્ગે વિહરનાર, પ્રભુસેવામાં પોતાની અખિલ શક્તિ વાપરનાર, અને પરિણામે પ્રેમનો વિસ્તાર કરી અત્યુત્તમ શ્રેય પ્રાપ્ત કરનાર મનુષ્ય જીવનની હીણી ભૂમિકામાં ઊતરી પડે છે, અને એ શ્રેય ગુમાવી બેસે છે.

૧૨૧. વંશવૃદ્ધિ કરી સેવા સાધનાર મનુષ્ય સંભોગરૂપી પાપ કે ભૂલમાં આ પ્રમાણે પડે છે: બાળકો પેદા કરવાના ધર્મથી વંચિત રહીને, અથવા બીજા કંઈ નહિ તો

કુટુંબસહવાસથી દૂર રહીને, સ્ત્રીપુરુષના સહજીવનનું અનુત્તમ ક્રાંતિનું સુખ માણુસ હાથે કરીને ખોઈ બેસે છે.

૧૨૨. વળી, સંભોગસુખ વધારવાના પ્રયત્નો કરવાથી બધી હાજતોની તૃપ્તિમાં થાય છે તેમ, માણુસ જોટલે અંશે વિષયરસમાં તરબોળ બને, તેટલે અંશે તેની સ્વાભાવિક મજા ઓછી માણે છે.

## ૨૨. આવેશરૂપી પાપ

૧૨૩. બાહ્ય કારણોને લીધે આવેશભરી સ્થિતિમાં આવવું તે મનુષ્યને, પશુની જેમ, કુદરતી અવસ્થામાં યોગ્ય છે; અને એવી પશુસ્થિતિમાં રહેલાને એ તાત્કાલિક આવેશ ખૂબ રુચે છે.

૧૨૪. પણ બુદ્ધિનું ચેતન આવ્યા પછી માણુસ એ આવેશભરી સ્થિતિ ઉપજાવનારાં કારણો તપાસે છે, અને એ આવેશ પોતામાં લાવવાના હેતુપુરઃસર પેલાં કારણોને પુનઃ ઉપજાવી બળવત્તર કરવાનો યત્ન કરે છે; અને એટલા માટે આવેશ પેદા કરનારી ચીજો પોતે બનાવે છે, ખાય છે, કે પીએ છે, અથવા એવી દશા ઉપજાવવાને પરિસ્થિતિ ઊભી કરે છે, અથવા એવાં વિશિષ્ટ જોસલયાં હલનચલન કરે છે. આમાં આવેશરૂપી પાપ રહેલું છે.

૧૨૫. આ પાપની વિશિષ્ટતા આ પ્રમાણે છે: બીજાં બધાં પાપ પશુજીવન વધારવાની મનુષ્યની સ્વાભાવિક વૃત્તિને વૃદ્ધિંગત કરીને પોતાના યોગ્ય કર્તવ્યમાંથી ચેતન્યવાળા

મનુષ્યને માત્ર બ્રહ્મ કરે છે, તેના બુદ્ધિવ્યાપારને અશક્ત કે મન્દ કરતાં નથી; પરંતુ આવેશરૂપી પાપ મનોવ્યાપરને નિર્બલ બનાવે છે એટલું જ નહિ, પણ તેનો તાત્કાલિક, અને ઘણી વાર સાર્વકાલિક, વિનાશ કરે છે: તેને પરિણામે, ચલમ પીને, દારૂ પીને, કે દરવેશો અને બીજા ધર્માન્ધોની જેમ અમુક ગંભીર પરિસ્થિતિ કે જોસલયાં હલનચલન ઉપજવનાર, આવેશમાં આવેલો માણસ એવી દશામાં ઘણી વાર પશુસમાન આચરણ કરે છે એટલું જ નહિ, પણ પશુનેય અયોગ્ય એવાં ઉન્મત્તતા ને ક્રૂરતાભર્યાં પાપાચરણ કરે છે.

૧૨૬. આવેશરૂપી સ્વાભાવિક મૂલગત પાપ આ પ્રમાણે થાય છે. ખાદ્ય કે પેય પદાર્થથી, અથવા ચક્ષુ કે શ્રવણેન્દ્રિયને વિવશ કરનારી પરિસ્થિતિથી, અથવા અમુક હલનચલનથી નીપજતી આવેશભરી દશાની મોજનો સ્વાદ ચાખીને, માણસ એ આવેશ ઉપજવનારી વસ્તુથી દૂર ભાગતો નથી. જ્યારે માણસ અજાણતાં ને કાંઈ પણ હેતુ વગર ઉસ્કેરાઈ જાય, મિઠાઈ જમે, ચદા કે કાબો પીએ, શરીરને શણગારે કે ઘરને વિભૂષિત કરે, નાચે, કે રમે, ત્યારે તે આવેશરૂપી મૂલગત સ્વાભાવિક પાપ કરે છે.

૧૨૭. પણ તમાકુ, દારૂ કે અશીણુની આદતમાં, જાહેર ખાનગી કે ધાર્મિક ગંભીર દશ્યો જોવાની ટેવમાં, અથવા કસરત, નાચ, નમસ્કાર, ટૂંદકા, વગેરે નાના પ્રકારની હીલચાલો કરવાની ટેવમાં, અર્થાત એવી આવેશભરી ટેવોવાળી પરિસ્થિતિમાં માણસ જન્મ્યો ને ઊઠ્યો હોય, અને એ ટેવો ચાલુ રાખે, ત્યારે તે આવેશરૂપી પરંપરાગત પાપ કરે છે.

૧૨૮. અને અવારનવાર આવેશ ઉપજવનારી ટેવમાં ઊછરેલો અને તેમાં હેવાઈ ગએલો માણસ ખીગ્નના અનુકરણથી કે પોતાની બુદ્ધિશક્તિથી આવેશની નવી નવી રીતો દાખલ કરે, ઉદાહરણ તરીકે તમાકુને બદલે અશીણનો છુકકો પીએ, દારૂ છોડીને ગિલ્સ્કી પીવા માંડે, ચિત્રા, નાચ, રોશની, સંગીતની અપૂર્વ નેમભરી અસરવાળા નવા આનન્દોત્સવો યોજે, અથવા કસરતો, બાઇસિકલની સવારી, વગેરેની નેસભરી શારીરિક હીલચાલોમાં નવી નવી પદ્ધતિઓ નીપજાવે, ત્યારે તે આવેશરૂપી અંગત પાપમાં પડે છે.

૧૨૯. આવેશરૂપી પાપ, મૂલગત, પરંપરાપત, કે અંગત સ્વરૂપમાં, આ પ્રમાણે થાય છે: સાચા જીવનની સાર્થકતા પ્રગટ કરનાર ચૈતન્યને મન્દ કરનારાં બધાં નડતરો ધ્યાનપૂર્વક દૂર કરવામાં પોતાની સર્વ શક્તિ એકાગ્ર કરવાને બદલે, માણસ ઉલટો આવેશનાં બાહ્ય સાધનોથી એ ચૈતન્યને નિર્બળ કરી દબાવી દેવાનો યત્ન કરે છે.

૧૩૦. વળી, આવા વર્તનથી માણસને ધાર્યો કરતાં ઉલટું ફળ મળે છે. બાહ્ય સાધનથી ઉપજાવેલો આવેશ આવેશની પ્રત્યેક નવી પદ્ધતિથી નબળો પડતો જાય છે; અને આરોગ્યઘાતક નવી નવી પદ્ધતિઓ વધુ નેસભરી થતી જાય છે, તેમ આવેશની શક્તિ વધુ વધુ ક્ષીણ થાય છે.



### ૨૩. પાપનાં પરિણામ

૧૩૧. પ્રેમના પ્રાકલ્પમાં પાપ અન્તરાયરૂપ બને છે.

૧૩૨. પરંતુ પ્રેમના પ્રાકલ્પમાં પાપ અન્તરાયરૂપ બને છે એટલું જ નહિ, પણ માણસને માથે તેથી ખૂબ મોટી આપદાઓ આવી પડે છે. પાપથી નીપજતી આપદાઓ બે પ્રકારની હોય છે: (૧) પાપીને પોતાને વેઠવી પડતી આપદાઓ, (૨) બીજાંઓને વેઠવી પડતી આપદાઓ. પાપીને પોતાને વેઠવી પડતી આપદાઓ આ રહી: અનિશય નાબુકાર્ધ, અતિતૃપ્તિ, થાક, નિરાશા, અભાવ, ચિન્તા, ત્રાસ, વહંમ, ખાર, ઈર્ષા, ક્રોધ, ઝેર, નપુંસકત્વ, અને વિધવિધ પ્રકારના દુઃખદાયક રોગ. બીજાંઓને વેઠવી પડતી આપદાઓ આવી હોય છે: ચેરી, લૂંટ, યાતના, હુલ્લડ, ખૂન.

૧૩૩. પાપ થતાં જ ન હોય, તો ન હોય ગરીબાઈ, કે અતિતૃપ્તિ, કે નિર્બળતા, કે ચેરી, કે લૂંટ, કે ખૂન, કે ક્રાંતી, કે વિગ્રહ.

૧૩૪. તૃણારૂપી પાપ ન હોય, તો મિલકત વિનાના લોક તંગી ન ભોગવે, એશઆરામ કરનારાઓને થાક ન લય ન હોય, એશઆરામીઓના મોજશોખના રક્ષણમાં શક્તિનો વ્યર્થ વ્યય ન થાય, ગરીબોની આધ્યાત્મિક શક્તિઓ દૂષિત ન થાય, ગરીબોમાં ઈર્ષાને દેવ ઉપગ્રવનારો અને ધનિંદ્રામા તિરસ્કાર ને ત્રાસ પેદા કરનારો બેઠે વર્ગ વચ્ચેનો છૂપો સતત કલહ પણ ન હોય; અને એ વેર હિંસા, ખૂન, ને ઉથલપાથલનું રૂપ વારંવાર ન લે.

૧૩૫. આગસરૂપી પાપ ન હોય, તો એક પક્ષે કામ કરી કરી લોથપોથ થઈ ગએલા લોકો દીઠામાં ન આવે,

અને બીજે પક્ષે કામને અભાવે ને સતત મોજમઝાથી કરૂપ બની ગએલા લોકો પણ નજરે ન ચઢે; અતિવૃક્ષ ને ભૂખ્યા, આળસુ ને કામથી જર્જરિત, એવા વેરઝેરથી ભરેલા મનુષ્યોના એ વર્ગો ન હોય.

૧૩૬. માલકાંડી પાપ ન હોય, તો વસ્તુઓ મેળવવાને અને પોતાની જ પાસે રાખવાને માટે મનુષ્યોના એક વર્ગ બીજા પ્રત્યે હિંસાનાં આટલાં બધાં કૃત્યો કરે છે તેમાંનું કશુંય ન હોય; ન હોય ચોરી, લૂંટ, દેશનિકાલ, સાદી કે સખત મજૂરીની કેદ, કે કાંસી.

૧૩૭. સત્તાંડી પાપ ન હોય, તો પરસ્પરના પરાજયને માટે અને સત્તાના નિર્વાહને માટે થતો માનવી શક્તિનો ગંભીર દુર્વ્યય ન થાય; વિજેતામાં દર્પ ને મન્દતા ન હોય, અને પરાજિત થએલામાં ખુશામદ, છળ, ને દ્વેષ ન આવે; કુદુંબોમાં, લોકસમૂહોમાં, ને પ્રજાઓમાં વિભાગો ન પડે, અને તેને પરિણામે થતા કળહા, તકરાર, ખૂન, ને વિગ્રહ પણ ન ઊભા થાય.

૧૩૮. સંભોગંડી પાપ ન હોય, તો સ્ત્રીજાતિને ગુલામી ન વેડવી પડે, સ્ત્રીઓની તીવ્ર યાતનાઓ બંધ પડે, અને વળી તેમને ન કોઈ વિમાર્ગે ચડાવે, કે ન કોઈ દૂષિત કરે; વહેમને લીધે થતા કળહા, તકરાર, ખૂન ન થાય, સ્ત્રીમાત્ર વિષયતૃપ્તિના સાધનની અધોગતિએ ન પહોંચે, વેશ્યાવૃત્તિ ન રહે; સૃષ્ટિવિરુદ્ધના દુર્ગુણો ઊડી જાય; શારીરિક ને આધ્યાત્મિક શક્તિઓ નબળી ન પડે, માણસો હાલ સહે છે એવા ભયંકર વ્યાધિઓ ન રહે; રખડતાં સ્ત્રીપુરુષો હડીએ ન ચડે, અને બાળલલ્લા નાશુદ થાય.

૧૭૯. તમાકુ, દારૂ, અપીણ, ઉશ્કેરનારાં જોસભર્યાં  
 હલનચલન અને રંગરાગદ્વારા આવેશ ઉત્પન્ન ન કરાતો  
 હોય, તો માણસો પાપથી નબળાં ન બને. વિશેષ કરીને  
 મનુષ્યની આધ્યાત્મિક શક્તિઓ નબળી પડી જવાને કારણે  
 હાલમાં થતા કબ્રબા, તકરાર, લૂંટ, બળાત્કાર, ને ખૂનનો  
 એકે શતાંશ પણ ન રહે; અનાવશ્યક કાર્યો પાછળ થતો  
 એટલું જ નહિ પણ પ્રત્યક્ષ રીતે હાનિકારક કાર્યો પાછળ થતો  
 મનુષ્યશક્તિનો દુર્વ્યય અટકે; અન્યને જરાય ઉપયોગી થયા  
 વગર, અને પોતાની જાતને હારણ બનીને, જીવતર  
 વીતાડનાર મનુષ્યોમાં — ઘણી વાર ઉત્તમ મનુષ્યોમાં — કેદી  
 જાતની મન્દતા કે વિકૃતિ ન આવે.

## વિભાગ ત્રીજો

### ભૂલથાપ વિષે

#### ૨૪. ભૂલથાપ

૧૪૦. પાપ કરનાર જુદી જુદી વ્યક્તિઓને, તેમજ પાપાચરણથી દૂષિત સમાજને, વેઠવાં પડતાં પાપનાં નુકસાનકારક પરિણામો એટલાં તો નરી આંખે દેખાય તેવાં છે, કે તેમાંથી નીપજતી આપદાઓનું ભાન મનુષ્યને અતિ પ્રાચીન સમયથી થએલું છે, અને તેથી તેણે પાપાચરણ વિરુદ્ધ કાયદા ઘડી તેને સળપાત્ર ઠરાવ્યું છે: ચોરી, ખૂન, વ્યભિચાર, અદનક્ષી, દારૂનો નિશો, એ સૌની વિરુદ્ધ કાયદા પડેલા છે, પણ એ કાયદા નેં તેની સળ છતાં મનુષ્યે પાપાચરણ છોડ્યું નથી, અને પોતાનાં તથા વહાલા મિત્રોનાં જીવંતર અરબાદ કર્યાં છે.

૧૪૧. આનું કારણ એ છે, કે પાપના અચાવ માટે જુદી વિચારસરણી ઊભી થએલી છે, તે પરથી એવું

અનુમાન કાઢવામાં આવે છે, કે અમુક ખાસ સંજોગોમાં પાપ ક્ષન્તવ્ય છે એટલું જ નહિ, પણ આવશ્યક છે. આ જૂઠ્ઠા બચાવનું નામ ભૂલથાપ.

૧૪૨. ગ્રીક ભાષામાં ભૂલથાપ માટે એક શબ્દ છે, તેનો મૂળ અર્થ ફાંદો, ફાંસો થાય છે. ખરેખર, ભૂલથાપ એ ફાંસો જ છે, અને તે દિતકારક જળાવાથી માણસ તેમાં ફસાય છે; અને એકવાર ફસાયો, એટલે વિનાશને પન્થે પડ્યો. એ જ કારણસર બાઇબલમાં કહ્યું છે, કે દુનિયામાં ભૂલથાપ પેસવાની જ; પણ એ ભૂલથાપે દુનિયાનું સત્યાનાશ વગર, અને જે માણસદ્વારા પેસશે તેનું પણ સત્યાનાશ જશે.

૧૪૩. પાપના જૂઠ્ઠા બચાવથી આ ભૂલથાપને કારણે જ માણસ પાપાયરણથી વિમુખ થતો નથી. પણ તેમાં વધારે ઊંડા ગરતો વ્તય છે, અને સૌથી મોટું અનિષ્ટ તો એ છે કે પોતાની નવી પ્રજાને તેમાં કેળવતો જાય છે.

## ૨૫. ભૂલથાપનું મૂળ

૧૪૪. શારીરિક જન્મની પેઠે મનુષ્યનો આધ્યાત્મિક જન્મ એકાએક થતો નથી, પણ ક્રમશઃ થાય છે: એ આધ્યાત્મિક પ્રગતિ કોઈ વેળા અટકી પડે છે ને પહેલાંનું પશુજીવન પાછું પ્રગટે છે, તો કોઈ વેળા પ્રેમનો આવિર્ભાવ જોરમાં હોય છે; કવચિત પ્રભુસેવામાં માણસ તત્ક્ષીન બને છે અને એમાં જ સાચું કલ્યાણ પેળે છે, તો કવચિત

વ્યકિતજીવનમાં ઉથલો ખાય છે અને પોતાનું જ હિત સાધવા જતાં પાપાચરણ કરે છે.

૧૪૫. પાપમાં પડ્યા પછી માણસને સમજાય છે, કે એ પાપાચરણનો અન્તઃકરણની પ્રવૃત્તિ જોડે મેળ ખેસતો નથી. પાપાચરણની ઇચ્છામાત્ર હોય છે, ત્યાંસુધી એ મેળનો અભાવ સંપૂર્ણપણે સ્પષ્ટ જણાતો નથી; પરંતુ પાપનું આચરણ થયું કે તરત જ એ અસંગતિ દીવા જેવી દેખાય છે, અને માણસ તેનો નાશ કરવા ઇચ્છે છે.

૧૪૬. એ અસંગતિનો તથા પાપચરણથી ઉપજતી માનસિક સ્થિતિનો નાશ, એ આચરણ તથા એ સ્થિતિના બચાવ માટે બુદ્ધિનો ઉપયોગ કર્યાથી જ થઈ શકે.

૧૪૭. આધ્યાત્મિક જીવનની પ્રવૃત્તિ અને પાપાચરણ એ બેનો વિરોધ ટાળવાને માટે આધ્યાત્મિક જીવનમાં જ એ આચરણ ઉપકારક છે એમ જ સમજવવું પડે. બરાબર એ જ રીત મનુષ્યો ગ્રહણ કરે છે, અને આ માનસિક પ્રવૃત્તિ એનું જ નામ ભૂલથાપ.

૧૪૮. પાશવ અને આધ્યાત્મિક જીવન વચ્ચેના વિરોધનું ભાન મનુષ્યમાં પ્રગટ થયું ત્યારથી જ, મનુષ્યે પાપ કરવા માંડ્યાં ત્યારથી જ, તેના બચાવ, અર્થાત ભૂલથાપ, શોધવા લાગી, અને એ પ્રમાણે માણસજનતમાં પાપના એના એ જ બચાવ — અર્થાત ભૂલથાપ — ની પરંપરા સિદ્ધ થઈને ચાલી આવી છે; એટલે પોતાનાં પાપને માટે માણસને નવા બચાવ શોધવા પડતા નથી, — એ તો વડવાઓએ શોધેલા જ છે, એણે તો તૈયાર, સિદ્ધ થઈ ચૂકેલી ભૂલથાપ માત્ર સ્વીકારી લેવાની છે.

## ૨૬. ભૂલથાપનું વર્ગીકરણ

૧૪૯. માણસનું સત્યાનાશ વાળનારી એ ભૂલથાપ પાંચ પ્રકારની હોય છે: અંગત કે તૈયારીની ભૂલથાપ, કૌટુંબિક કે સંતતિના હિતની ભૂલથાપ, કામકાજ કે લાભની ભૂલથાપ, મિત્રતા કે વફાદારીની ભૂલથાપ, રાષ્ટ્ર કે સાર્વજનિક કલ્યાણની ભૂલથાપ.

૧૫૦. અંગત કે તૈયારીની ભૂલથાપ આ પ્રમાણે થાય છે: પાપાચરણ કરતો માણસ એવો બચાવ કરે છે, કે ભવિષ્યમાં સમાજને ઉપકારક થઈ પડે એવી પ્રવૃત્તિને માટે પોતે તૈયારી કરી રહ્યો છે.

૧૫૧. કૌટુંબિક કે સંતતિના હિતની ભૂલથાપ આ પ્રમાણે થાય છે: પાપાચરણ કરતો માણસ એવો બચાવ કરે છે, કે એ બધું મારી સંતતિના હિતને અર્થે જ કરવું પડે છે.

૧૫૨. કામકાજ કે લાભની ભૂલથાપ આ પ્રમાણે થાય છે: પોતે આદરેલા સામાજિક ઉપયોગના કામનો નિર્વાહ કરી તે પાર જિતારવું જ જોઈએ, એવી આવશ્યકતા દેખાડી માણસ પોતાનાં પાપનો બચાવ કરે છે.

૧૫૩. મિત્રતા કે વફાદારીની ભૂલથાપ આ પ્રમાણે થાય છે: ખાસ અંગત સંબંધીઓના હિતને અર્થે પાપાચરણ થયું છે, એમ કહી માણસ તેનો બચાવ કરે છે.

૧૫૪. રાષ્ટ્ર કે સાર્વજનિક કલ્યાણની ભૂલથાપ આ પ્રમાણે થાય છે : ધણાં માણસોનાં, આખી પ્રજાનાં, કે માનવજાતિના હિતને અર્થે પાપાચરણ થયું છે, એવો બચાવ માણસો રજી કરે છે. ઈશુ ખ્રિસ્તનો વધ કરવો જોઈએ એવો ધણાં જાણના કલ્યાણને નામે આગ્રહ કરનાર કેઆઈસે આ પ્રકારની ભૂલથાપ કરી હતી.

### ૨૭. અંગત કે તૈયારીની ભૂલથાપ

૧૫૫. “ મારા જીવનનું સાર્થક્ય પેટની સંવામાં નથી, પણ જનસેવાદ્વારા પ્રભુગંવામાં છે એ હું સમજું છું; પરંતુ જનસેવાની મારી શક્તિ સખળ થાય એ હેતુથી, ” અંગત ભૂલથાપમાં ફસાએલો માણસ કહે છે, “ હું મારી અન્તઃકરણ-પ્રવૃત્તિઓને જરા ચીલાની બદાર દોરી શકું, કેમકે ભવિષ્યમાં સમાજને ઉપકારક નીવડે એવાં કામની સંપૂર્ણ તૈયારીને માટે એમ કરવું જરૂરનું છે; પહેલાં મારે વિદ્યાભ્યાસ કરવો જોઈએ, પહેલાં મારે મારી પરી નોકરી કરી લેવી જોઈએ, પહેલાં મારે માંડે સ્વાસ્થ્ય સુધારવું જોઈએ, પહેલાં મારે પરણવું જોઈએ, પહેલાં ભવિષ્યને માટે આજીવિકાનું સાધન મેળવી લેવું જોઈએ; એ બધું કર્યા પહેલાં અન્તઃકરણની પ્રવૃત્તિઓ પ્રમાણે પૂરેપૂરું આચરણ મારાથી બને નહિ; અને એ બધું પૂરું થતાં વાંત હું અન્તઃકરણની પ્રવૃત્તિ પ્રમાણે બરાબર વર્તવાનો આરંભ કરી દઈશ. ”



૧૫૬. સાચી જનસેવાને માટે, અને તેના પરિણામરૂપ પ્રેમના પ્રાકટ્યને માટે, પ્રથમ પેટની સેવા કરી લેવાની જરૂર સ્વીકારી, એટલે મનુષ્ય તૃણા, આળસ, મિલકત, સત્તા, આવેશ, અને વ્યલિચાર સુદ્ધાં સર્વ પાપાચરણ કરીને પોતાનું સુખ સાધે છે; અને એ પાપાચરણ બહુ મહત્ત્વનાં નથી એમ સમજે છે, કેમકે એ માત્ર થોડા વખતને માટે છે, માત્ર પૂર જોસમાં જનસેવા કરવાને માટે પોતે પોતાનાં બધાં બળ અજમાવી તૈયારી કરી રહ્યો છે ત્યાં સુધીને માટે જ છે.

૧૫૭. માણસે પોતાનું વ્યક્તિગત સુખ સાધવા માંડ્યું, એટલે તે કાયમ રહે, વૃદ્ધિ પામે, ને બરાબર સાંજે કળાએ ખીલે એવા યત્ન તે આદરે છે, અને તેમ કરતાં સ્વાભાવિક રીતે તેનો મૂળ હેતુ વીસરી જાય છે; અને પેલી જનસેવા — જે કદી દેખા દેતી જ નથી — તેની તૈયારીમાં ને તૈયારીમાં પોતાનો ઉત્તમ સમય, ને ઘણી વાર તો આખી જિંદગી, વ્યતીત કરે છે.

૧૫૮. દર્મિયાન, પેલા શુભ હેતુને માટે પોતે જે પાપાચરણ નભાવી લે છે, તેની વધુ વધુ ટેવ પડતી જાય છે, અને ધારેલી ઉપયોગી જનસેવાને બદલે માણસ આખી જિંદગી પાપમાં જ ગાળે છે, અને પોતાનું જીવન બરબાદ કરી બીજાનો દ્રોહ કરે છે ને તેમનું અહિંત આચરે છે. આમાં તૈયારીરૂપી અંગત ભૂલથાપ રહેલી છે.

## ૨૮. કૌટુંબિક કે સંતતિના કલ્યાણની ભૂલથાપ

૧૫૯. ગૃહસ્થાશ્રમ માંજ્યા પછી માણસો, ખાસ કરીને સ્ત્રીઓ, એમ માનવાને લલચાય છે, કે બુદ્ધિની જાગૃતિ વડે જે આચરણ થવાં જોઈએ તે સૌનો સમાવેશ પોતાના કુટુંબ ને બાળકો પ્રત્યેના પ્રેમમાં થઈ જાય છે, અને તેથી ગૃહસ્થજીવનમાં કુટુંબની હાજતો પૂરી પાડતાં પાપાચરણ કરવું પડે તો તે ક્ષન્તવ્ય છે.

૧૬૦. આવી વૃત્તિ થયા પછી આવાં માણસો કુટુંબ-સ્નેહને નામે બીજાંઓ પ્રત્યે ન્યાયવર્તન રાખવાનું કારે મૂકી દે છે એટલું જ નહિ, પણ પોતાનાં કૃત્ય વાજબી છે એવી ખાતરીને લીધે પોતાનાં બાળકોનું દિત સાધતાં બીજાં પ્રત્યે મોટામાં મોટી કૃરતાઓ આચરે છે.

૧૬૧. “મારે પત્ની ન હોત, મારે પતિ ન હોત, મારે બાળક ન હોત,” આ ભૂલથાપમાં પડેલા લોકો કહે છે, “તો માઈ જીવન જીદા જ પ્રકારનું હોત, આવાં પાપ મારે લાથે થાત નહિ; પરંતુ હવે આ છોકરાં ઊછેરવાં છે, એટલે કાંઈ છૂટકો છે? માઈ જીવન હું પલટાવી નાંખું, પાપાચરણ બિલકુલ કંઈ નહિ, તો માનવજાતિનો વંશવેલો વધે નહિ.”

૧૬૨. અને, આવા વિચાર પર ઊતરીને, તે મનુષ્ય બીજાંઓની મહેનતનો લાભ નિરાંતે ઊઠાવે છે, તેમનાં જીવન બગડે તોપણ તેમની પાસે મજૂરી કરાવે છે, બીજાની જમીન પચાવી પડે છે, અને — ઊડીને આંખે વળગે એવો દાખલો લઈએ તો — પોતાના બાળકને પોષવા માટે ધાવના બાળકને દૂધ વગરનું કરી મૂકે છે; અને એ બધામાં એને પોતાના

પાપનું દર્શન થતું જ નથી. આમાં કૌટુંબિક કે સંતતિના હિતની ભૂલથાપ રહેલી છે.

## ૨૬. કામકાજની ભૂલથાપ

૧૬૩. પોતાની પ્રકૃતિના ધર્મ પ્રમાણે માણસે પોતાની માનસિક અને શારીરિક શક્તિઓ વાપર્યે જ છૂટકો, અને એ વપરાટને સાર માણસ કાંઈકે કામ શોધી કાઢે છે.

૧૬૪. પરંતુ પ્રત્યેક કામની સફળતાને માટે અમુક વખતે અમુક કાર્યો કરવાં જ જોઈએ, નહિ તો તે સામાજિક ઉપયોગનું કામ વણસે છે, અને તેથી કાંઈ ને કાંઈ લાભ થતો નથી.

૧૬૫. “ ખેતરમાં ખી વાવ્યા પછી મારે તેની ખેડ પૂરી કરવી જોઈએ; નહિ તો ખી અને વાવવાની મહેનત વ્યર્થ જશે, અને તેમાંથી કાંઈને કાંઈ લાભ થશે નહિ. મારે અમુક કામ અમુક વખત સુધીમાં પૂર્ણ કરવું જ જોઈએ; નહિ તો ઉપયોગી કામ બિલકુલ નકામું થઈ પડશે. માંડે કારખાનું ચાલે છે; માણસોને બહુ જરૂરની ચીજો તેમાં બને છે, અને હજારો માણસોને તેમાંથી રોજી મળે છે; હું કારખાનું બંધ રાખું, તો તે ચીજો નહિ બને, અને લોકોની રોજી તૂટશે,” એમ કહેનાર લોકો આ પ્રકારની ભૂલથાપમાં પડેલા હોય છે.

૧૬૬. અને, આવા વિચાર પર ઊતરીને, માણસ પાડોશીનો બળદ કળાણમાં ઊતરી ગયો છે છતાં પોતાની ખેડ કરવી બંધ રાખતો નથી, દહીં ખાટલે પડ્યો છે છતાં

એક દિવસ તેની પાસે એસવાને બદલે પોતે અમુક વખતમાં કરવા ધારેલું કામ કર્યે જ જાય છે, મજૂરોનું આરોગ્ય હરી લેનાર પોતાનું કારખાનું બંધ રાખતો નથી એટલું જ નહિ, પણ પોતાના ખેતરની ખેડ પૂરી કરી નાંખવાને પાડોશીના કમનસીબનો લાભ લેવા તૈયાર હોય છે, પોતાનું કામ નિયત સમયમાં પૂરું કરી લેવાને દર્દીની સારવારની ઇચ્છાવાળા માણસને ખેંચી લેવા તૈયાર હોય છે, પોતાના કારખાનામાં સારી બનાવટનો માલ ઉત્પન્ન કરવાને કેટલીય પેઢીઓ સુધી મજૂરોનું આરોગ્ય બગાડવાને તૈયાર હોય છે.

આમા કામકાજ કે લાભની ભૂલથાપ રહેલી છે.

### ૩૦. મંડળના સંબંધની ભૂલથાપ

૧૬૭. આકસ્મિક કે કૃત્રિમ રીતે સરખી પરિસ્થિતિમાં રહેલા માણસો અન્ય સર્વ મનુષ્યોથી પોતાના જેવા માણસોને જુદા ગણવાને લલચાય છે, અને એ વિશિષ્ટ પરિસ્થિતિવાળા મનુષ્યોના લાભ જનવવા ખાતર પોતાની બુદ્ધિને નેવે મૂકવી પડે તો તેમ કરવાને પોતે બંધાએલા છે એમ સમજે છે; અને બીજાઓ કરતાં પોતાનાં માણસોને પહેલો લાભ અપાવે છે એટલું જ નહિ, પણ પોતાના સંબંધીઓ પ્રત્યેની વશાદરીમાં કચાશ આવે નહિ એટલા જ ખાતર બીજાઓનું અનિષ્ટ કરે છે.

૧૬૮. “અમુક માણસોએ ખોટું કામ કર્યું એ ઉઘાડું છે, પણ તે” અમારા મંડળના છે, એટલે અમારે તેમનું

કુટુંબ ઠાંકવું જોઈએ અને તેનો ખર્ચાવ કરવો જોઈએ. મને જે કૃત્ય કરવાનું કહેવામાં આવે છે તે ખરાબ ને મૂર્ખાઈભરેલું છે, પણ મારા બધા સાથીઓ એ કામ કરવાનો નિર્ણય કરી ચૂક્યા છે, તેથી મારાંથી પાછું પડાય નહિ. બીજાઓને અમુક કામથી દુઃખ ને અનિષ્ટ થાય એવું છે, પરંતુ અમને અને અમારા મંડળને તે અનુકૂળ છે, માટે અમારે એમ કરવું જ જોઈએ. ”

૧૬૯. આવાં મંડળો નાના પ્રકારનાં હોય છે. જે ખૂની કે ચોરનું આવા પ્રકારનું સહકારી મંડળ ગણાય, કેમકે પોતે આદરેલું કામ પાર પાડવામાં પરસ્પર વફાદારી રાખવી એ તેમના કુકર્મને વખોડનાર અન્તઃકરણ પ્રત્યે વફાદારી રાખવા કરતાં તેમને મન વધારે બંધનકારી છે. કેળવણીની સંસ્થાઓના વિદ્યાર્થીઓનું મંડળ, મજૂરોનાં મંડળો, લસ્કરી ટુકડીઓ, પંડિતો, ધર્મગુરુઓ, રાજાઓ, રાષ્ટ્રો,— એ પ્રત્યેક આ જ પ્રકારનો અનિષ્ટ સહકાર સાધે છે.

૧૭૦. એ બધાં માણસો એમ સમજે છે, કે અન્ય સર્વ મનુષ્યો સાથેના વ્યવહારમાં અન્તઃકરણના અવાજ પ્રત્યેની વફાદારી કરતાં પોતાના મંડળની સંસ્થા પ્રત્યેની વફાદારી વધારે બંધનકારી છે. આમાં મંડળના સંબંધની કે વફાદારીની ભૂલથાપ રહેલી છે.

૧૭૧. આ ભૂલથાપની વિશિષ્ટતા આ પ્રમાણે દર્શાવાયઃ આવી વફાદારીને નામે અત્યંત જંગલી અને કઠોર કૃત્યો થાય છે, જેમકે ખાસ વિચિત્ર પોશાક પહેરી વેશ કાઢવો અને એ પોશાકને સવિશેષ સાર્થક બનાવવો, દારૂ પીને શરીરમાં વિષ ભરવું, અને વિગ્રહ, ઠન્દુલુદ્ધ, ખૂન, વગેરે

અતિશય નિર્દયતાભર્યાં કૃત્યો અનેક વાર કરવાં; અને આ બધું એક મંડળમાં બીજા મંડળ પ્રત્યે વેરઝેર ઉશ્કેરનાર એ વક્ષાદારીને નામે જ થાય છે.

### ૩૧. રાષ્ટ્રની ભૂલથાપ

૧૭૨. જ્યાં માણસો વસે છે, ત્યાં અમુક પ્રકારની સામાજિક વ્યવસ્થા હોય છે; અને એ વ્યવસ્થામાં, માણસમાં ચૈતન્યનો વિકાસ થાય છે તેમ તેમ, વિશ્વની બધી વસ્તુઓની પેઠે સતત ફેરફારો થયાં કરે છે.

૧૭૩. પરંતુ માણસો, ખાસ કરીને જેમને વર્તમાન વ્યવસ્થા બીજા લોકો કરતાં વધારે લાભદાયી હોય છે તેઓ (અને વર્તમાન વ્યવસ્થા હમેશાં થોડાકને બીજા કરતાં વધારે લાભદાયી હોય છે જ), એમ સમજે છે કે વર્તમાન વ્યવસ્થા બધાને માટે હિતકારી છે; તેથી એ સાર્વજનિક હિત જાળવી રાખવાને તેઓ થોડાક પ્રત્યે ગ્રેમનું વિરોધી વર્તન રાખે છે એટલું જ નહિ, પણ વર્તમાન વ્યવસ્થા ટકા રહે એ હેતુથી મોટામાં મોટા અન્યાયો કરતાં છતાં પોતાનાં કૃત્ય સારાં અને વાજબી સમજે છે.

૧૭૪. મનુષ્યે માલમિલકતનો દક સ્થાપિત કર્યો, અને તેને પરિણામે કેટલાક માણસો જમીનદાર બન્યા છે ને મજૂરીનાં સાધનોવાળા થયા છે, પરંતુ બીજાઓ પાસે એમાંનું કશું નથી. જમીન ને મજૂરીનાં સાધનોની કેટલાક આળસુ માણસોની આ અન્યાયભરી માલકીરૂપી વર્તમાન વ્યવસ્થા

જળવાવી જ જોઈએ એમ ગણાય છે, અને એનો ભંગ કરનાર લોકોને દંડવા કે કેદ કરવા એ વાજખી અને સાઈ લેખાય છે. એ જ પ્રમાણે, પડોશની પ્રજા કે રાજા આપણા દેશ પર ચડાઈ કરે, આપણને છતી લે, અને વર્તમાન વ્યવસ્થા રદ કરે કે ફેરવી નાંખે એવા ભયે કરીને, લશ્કર ઊભું કરવામાં મદદ કરવી એટલું જ નહિ, પણ પોતે જાતે ખીજા દેશના લોક પર ચડાઈ કરી તેમનો વિનાશ કરવાને તત્પર થવું, એ વાજખી ને સાઈ ગણાય છે.

૧૭૫. આ ભૂલથાપની વિશિષ્ટતા આવી છે : પૂર્વોક્ત ચાર ભૂલથાપને નામે માણસ પોતાના અંતઃકરણની પ્રવૃત્તિને આડે માર્ગે દોરી વ્યક્તિગત જુદાં જુદાં કુકૃત્યો કરે છે, પરંતુ આ રાષ્ટ્રની ભૂલથાપને નામે ફાંસી ને વિગ્રહ જેવાં અતીવ ભયંકર સામુદાયિક અન્યાયો થાય છે, અને પ્રાચીન સમયની ગુલામગીરી જેવા તથા આધુનિક મજૂરવર્ગને જમીનરહિત રાખવા જેવા બહુજનની વિરુદ્ધ થતા અતિનિર્દય અપરાધોનું સમર્થન કરવામાં આવે છે.

આવા અપરાધો કરવાની જવાબદારી એવી રીતે વહેંચી દેવામાં આવી છે કે કોઈ વ્યક્તિને તેનો ભાર લાગતો નથી; માટે એવી રીતની પદ્ધતિઓ મનુષ્યે યોજી હોત નહિ, તો એવાં દુષ્ટ કૃત્યો થાત નહિ.

૧૭૬. કોઈ વ્યક્તિને જવાબદારીનો ભાર લાગે નહિ એવી વહેંચણીની પદ્ધતિ આ પ્રમાણે થાય છે: પરાધીન માણસોના હિતાર્થે આવા અન્યાયો કરનારી સત્તા જોઈએ જ એમ માણસો સમજે છે; પરંતુ એ સત્તાના

અન્યાયો સાર્વજનિક કલ્યાણના હેતુપુરઃસર પેલા પરાધીન માણસોને સહેવા પડે છે.

૧૭૭. “ મજૂરીનું ઉત્પન્ન કબજે લેવાના, દેશનિકાલ, સાદી કે સખત મજૂરીની કેદ, ફાંસી, વિગ્રહ ( અર્થાત્ સામુદાયિક ખૂન ) ના હુકમો મારે કાઢવા પડે છે તે માટે હું બહુ દિલગીર છું, પણ જે લોકોએ મને સત્તા સોંપી છે તેમની ઇચ્છાને વશ વર્તીને મારે તેમ કરવું પડે છે,” સત્તાધીશ પુરુષ દલીલ કરે છે. “ માણસોની મિલકત હું કબજે લઉં, કુટુંબથી તેમને નોખા પાડું. તેમને કેદ કરું, દેશનિકાલ કરું, ફાંસીએ લટકાવરાવું, બીજી પ્રજાનાં માણસોને હું મારી નાખું, તેમને પાયમાલ કરી દઉં, શહેરનાં સ્ત્રીઓ તથા બાળકો ઉપર બંદૂક ચલાવું, તો એ બધાને માટે હું પોતે જવાબદાર નથી, પરંતુ સાર્વજનિક કલ્યાણને અર્થે જે મહાશક્તિને આધીન રહેવાનું મેં કબૂલ્યું છે તેની ઇચ્છાને જ હું તો માત્ર અનુસરું છું. ”

આમાં રાષ્ટ્રની કે સાર્વજનિક કલ્યાણની ભૂલથાપ રહેલી છે.

### ૩૨. ભૂલથાપનાં પરિણામ

૧૭૮. પાપ એ ટેવનાં ( જડતાનાં, પશુવૃત્તિનાં ) પરિણામ છે. મનુષ્યમાં યુદ્ધિ જાગૃત થઈ હોય, અને પશુજીવનની મૂર્ખાઈ સમજાતી હોય, તોપણ પૂરપાટ દોડતી પશુવૃત્તિ થંભી શકતી નથી. પશુજીવન મૂર્ખતાભર્યું છે,



જગત દિતકારક નથી, એમ મનુષ્ય સમજે છે, પરંતું જૂની ટેવને જોરે પશુજીવનનાં સુખ સપ્રયોજન ને દિતકારી છે એમ પોતાના મનને મનાવવા મથે છે;—અનેકવિધ કૃત્રિમ દાજીતોની તૃપ્તિ, સતત આરાગ, મિલકતનો વધારો, સત્તા, કુછંદ, અને મદ્યપાનને ઉપયોગી સમજી તેની પ્રાપ્તિ પાછળ પોતાની બુદ્ધિનો ઉપયોગ કરે છે.

૧૭૬. પરંતુ પાપની સખ પાપની સાથે જ રહેલી હોય છે: થોડા વખતમાં માણસને લાગી આવે છે કે આ રસ્તે જે સુખ પોતે શોધી રહ્યા છે તે દુર્ભિજ છે, અને તેથી પાપ દવે મનોહર લાગતું નથી. આ પ્રમાણે, જે પાપના જૂઠા બચાવ—અર્થાત્ બૂલથાપ—હોત જ નહિ, તો માણસ પાપમાં પડી રહેત નહિ, અને જેટલી દદ સુધી જગતમાં પાપ થયાં છે તેટલી દદ સુધી થાત નહિ.

૧૮૦. અંગત, કોટુંબિક, કામકાજની, કે રાષ્ટ્રની બૂલથાપ હોત જ નહિ, તો કોઈ પણ માણસ, નિષ્કુરમાં નિષ્કુર માણસ પણ, આસપાસ માણસો તંગીને લીધે ટળવળતાં હોય છતાં અત્યારે ધનિકવર્ગ અદળક સંપત્તિનો ઉપભોગ કરી રહ્યા છે તેમ કરી શકત નહિ; વૃદ્ધ, છેક નાનાં, કે માંદાં પાસે પોતાને જોઈતી મજૂરી ઘણી વાર પરાણે કરાવીને સાવ એદીપણાની સ્થિતિમાં ધનિકો પોતાનું જીવન લાલ વ્યતીત કરી રહ્યા છે, અને એમાં એમાં કંટાળો ને થાક આઈ રહ્યા છે, તેમ કદી બનત નહિ. મિલકતનો ખોટો બચાવ કરતી બૂલથાપ ન હોત, તો પોતે વાપરી શકે નહિ એટલી બધી મિલકત લંબેશાં વધાર્યે જ જવામાં માણસો જીવનની સર્વ શક્તિઓ નિરર્થક ને નિષ્પ્રયોજન

રીતે વેડફી દેત નહિ, અને જે જીવનકલહનાં માદાં પરિણામ પોતે ભોગવી રહ્યા છે તે કલહનું બીજ બીજાઓનાં મનમાં વાવત નહિ. મંડળના સંબંધની ભૂલથાપ ન હોત તો લાલ પ્રવર્તતી દુષ્ટતાનો શતાંશ પણ હોત નહિ : જેનાથી શક્તિ વધે નહિ પણ ઘટે એવા માદક પદાર્થોના સેવનથી શારીરિક તથા માનસિક બળનો નિરર્થક ને સ્પષ્ટ રીતે વિનાશ કરવાને લોકો સમર્થ થાત નહિ.

૧૮૧. મનુષ્યના પાપમાંથી કેટલાંક માણસોની ગરીબાઈ અને મજૂરીદ્વારા નીચોવણી તેમજ બીજાંઓની અતિતૃપ્તિ અને આગસ પેદા થાય છે; પાપમાંથી માલમિલકતની અણુસરખી વહેંચણુ, જીવનકલહ, કજીઆ, દાવા, સગ્ન, અને વિગ્રહ પેદા થાય છે; પાપમાંથી માણસોના વ્યભિચાર અને પશુમયતારૂપી આકૃતિ પેદા થાય છે; પરંતુ ભૂલથાપમાંથી એ બધાની સિદ્ધિ અને બચાવ પેદા થાય છે, — કેટલાંકની ગરીબાઈ અને નીચોવણી તેમજ બીજાંઓની અતિતૃપ્તિ અને આગસ કાયદેસર ગણાય છે; હિંસા, ખૂન, વિગ્રહ, વ્યભિચાર, અને નિશા કાયદેસર ગણાય છે; અને જે ભયંકર સ્વરૂપ તેઓ લાલ ધારણ કરી રહ્યાં છે, તે પણ ભૂલથાપના અસ્તિત્વને જ આભારી છે.

## વિભાગ ચોથો

### શ્રદ્ધાના આભાસ અને તેમાંથી છૂટકારો

#### ૩૩. શ્રદ્ધાના આભાસ

૧૮૨. ભૂલથાપનું અસ્તિત્વ જ ન હોત, તો માણસો પાપમાં પડી રહેવાને શક્તિમાન થાત નહિ, કેમકે પ્રત્યેક પાપની સજા તે પાપની સાથે જ વળગેલી હોય છે: પાપ નુકસાનકારક છે એમ આગલી પેઢીના લોકો પોતાની પાછળની પ્રજાને દેખાડી શકત, અને પાછલી પેઢીની પ્રજા પાપની ટેવમાં ફસાયા સિવાય સંસ્કારી બની રહેત.

૧૮૩. પરંતુ મનુષ્યે પોતાની ઈશ્વરદત્ત બુદ્ધિનો ઉપયોગ પાપને શોધી કાઢી તેમાંથી છૂટવાને માટે નહિ, પણ તેનો બચાવ કરવાને માટે, કર્યો છે: અને તેમાંથી ભૂલથાપ પેદા થઈ, અને પાપ કાયદેસર બની જડ થાલી બેઠું.

૧૮૪. પણ જગૃત બુદ્ધિવાળો મનુષ્ય અસત્યને સત્ય તરીકે કેમ સ્વીકારી શકે? મનુષ્યને અસત્ય ન દેખાતાં સત્ય-સ્વરૂપે જાણે, તો તેની બુદ્ધિ વિકૃત થએલી હોવી જ જોઈએ,

કારણ કે દોષરહિત બુદ્ધિ તો સત્યાસત્યનો વિવેક અચૂક કરે છે જ, અને ખરેખર એ જ બુદ્ધિનું પરમ ધ્યેય છે.

૧૮૫. ખરું પછો તો, મનુષ્યસમાજમાં કેળવાયેલી માનવબુદ્ધિ કદી દોષરહિત હોતી નથી. મનુષ્યસમાજના સંસ્કારવાળા દરેક માણસ અવસ્યમેવ દોષને પાત્ર છે, અર્થાત તેનામાં શ્રદ્ધાનો આભાસ હોય છે.

૧૮૬. શ્રદ્ધાનો આભાસ આ પ્રમાણે થાય છે: આગલી પેઢીના માણસો પાછલી પેઢીનાં માણસોના મન પર વિવિધ પ્રકારની કૃત્રિમ રીતો વડે શુભનના પ્રયોજનની જે છાપ પાડે છે, તે બુદ્ધિપુરઃસર હોતી નથી, પણ અન્ધશ્રદ્ધાને અવલંબીને રહેલી હોય છે.

૧૮૭. શ્રદ્ધાના આભાસનું રહસ્ય આવું હોય છે: મનુષ્યો શ્રદ્ધા અને વિશ્વાસના ભાવને ગળણી જોઈને સંબંધિત કરી દે છે, અને એકને સ્થાને બીજાને સમજી લે છે: તેઓ કહે છે કે શ્રદ્ધા વિના માણસ શુદ્ધ શંકે નહિ, વિચાર કરી શંકે નહિ, અને એ વાત સાચી સાચી છે; અને શ્રદ્ધાને સ્થાને તેઓ વિશ્વાસનો ભાવ મૂકી દે છે, અર્થાત હૃદય, આત્મા, ભક્તાઈ, વગેરે બુદ્ધિગ્રાહ્ય, પરંતુ બુદ્ધિ વડે અન્યાય્યેય, ભાવોના અસ્તિત્વનો સ્વીકાર કરવાને બદલે હૃદયના અસ્તિત્વમાં માત્ર વિશ્વાસ રાખે છે; એટલે કે ત્રિમૂર્તિમાંના અમુકે અમુક સમયે સૃષ્ટિ સરજી, અને અમુક જગાએ અમુક વખતે અને અમુક અમુક પયગંબર દ્વારા કલાણું કલાણું મનુષ્યને પ્રગટ કર્યું, એવો હૃદય છે એમ વિશ્વાસનો ભાવ માત્ર રાખે છે.

### ૩૪. શ્રદ્ધાના આભાસનું મૂળ

૧૮૮. માનવતા ધીમે ધીમે, પરંતુ અસ્ખલિત ગતિએ આગળ ધપ્યે જાય છે; અર્થાત જીવનનાં અર્થ ને પ્રયોજન સંબંધી સત્ય પ્રતિદિન વધારે ને વધારે સુરુપ્પટ રીતે સમજાતું જાય છે, અને એ રુપ્પટતર થતા ભાનની સાથે જીવનનો મેળ પ્રતિદિન વધતો જાય છે. એટલે કે જીવન વિષેની મનુષ્યની સમજણ, અને મનુષ્યનું જીવન જ, હંમેશાં ગતિશીલ રહે છે. સત્ય સંબંધે તીવ્ર ભાનવાળા મનુષ્યો અંતરમાં પ્રગટેલા જ્ઞાનદીપની જ્વાલાએ જીવનને અજવાળે છે, અને તેની સાથે સુસંગત એકતા સાધે છે; સત્ય સંબંધે ઓછા ભાનવાળા મનુષ્યો જીવનની આગલી સમજણને તથા તેના આગલા સ્વરૂપને વગરથી રહે છે, અને તેનો અચાવ કરવા મથે છે.

૧૮૯. આ પ્રમાણે જગતમાં હંમેશાં બે કાટિના મનુષ્યો સાથે સાથે હોય છે: (૧) સત્યનું આગળ પડતું ને અન્તિમ સ્વરૂપ દર્શાવનારા અને એ સ્વરૂપ પ્રમાણે જીવન જીવવાનો યત્ન કરનારા મનુષ્યો, અને (૨) તેના પ્રાચીન, હર્ષ, તથા દુઃખે નકામા થઈ પડેલા અર્થનો તેમજ જીવનની જૂની પ્રજ્ઞાલિકાનો અચાવ કરનારા મનુષ્યો.

### ૩૫. શ્રદ્ધાના આભાસની ઉત્પત્તિની રીત

૧૯૦. સત્યને બાહ્ય સમર્થનની જરૂર રહેતી નથી, અને જે માણસોની સમક્ષ સત્ય પ્રગટ કરવામાં આવે છે તે સૌ

વિના સંકોચે તેનો સ્વીકાર કરે છે; પરંતુ સત્યનો આભાસ માણસા સમક્ષ રજુ કરાવી તેનો સ્વીકાર કરાવવાને ખાસ વિશિષ્ટ પદ્ધતિઓની જરૂર પડે છે. તેથી કરીને શ્રદ્ધાનો આભાસ ઉત્પન્ન કરવાને અર્થે સર્વ પ્રજાઓમાં લોકો એની એ જ પદ્ધતિઓ યોજે છે.

૧૯૧. એવી પદ્ધતિઓ પાંચ હોય છે: (૧) સત્યનો અવજો અર્થ સમજાવવો તે, (૨) ચમત્કારી બનાવોને સાચા માનવા તે, (૩) મનુષ્ય અને ઈશ્વરની વચ્ચે દર્મિયાનગીરી કરનાર રાખવો તે, (૪) મનુષ્યની બાહ્ય લાગણી પર અસર કરવી તે, અને (૫) બાળકોના મન પર શ્રદ્ધાની ખોટી છાપ પાડવી તે.

૧૯૨. શ્રદ્ધાના આભાસની પ્રથમ પદ્ધતિનું રહસ્ય આ રહ્યું: છેલ્લા ધર્મોપદેશકોએ લોકોને સમજાવેલું સત્ય શબ્દશઃ સાચું જ છે એમ માની લેવું એટલું જ નહિ, પણ તે ધર્મોપદેશક પોતે પવિત્ર અદ્ભુત મનુષ્ય છે એમ માનવું તથા તેણે નાના પ્રકારના ચમત્કાર કરી દેખાડ્યા છે એમ કહી તેને દૈવી પુરુષ ગણવો, અને પ્રત્યક્ષ સત્યનું તત્ત્વ એવી રીતે દાંડી દેવું, કે તેથી જીવનની ચાલુ સમજણમાં તથા તદનુસાર પ્રવર્તેલી જીવનવ્યવસ્થામાં કંઈ પણ ભંગ પડે નહિ એટલું જ નહિ, પણ ઉત્કટું તે દૃઢીભૂત થાય.

ધર્મના પ્રત્યેક નવીન ઉપદેશને પ્રસંગે સર્વ પ્રજાઓમાં સત્યનો અવજો અર્થ થયો છે અને ધર્મચાર્યોને દૈવી પુરુષ ગણવામાં આવ્યા છે. આવી જ રીતે મૂસા અને યહૂદી પયગંબરોના ઉપદેશનો અવજો અર્થ થયો હતો, અને એ જ અવજો અર્થને માટે ઇશુ ખ્રિસ્તે ફેરીસી-

એને દપકો દઈ કૃષ્ણ હતું, કે તમે મૂસાના આસને બેસીને પોતે પ્રભુના રાજ્યમાં જના નર્થ. તેમ બીજને જવા દેતા નથી. એ જ પ્રમાણે બુદ્ધ, લુત્સાં અને જરથુસ્ત્રના ધર્મોપદેશોનો પણ અવળો અર્થ થયો હતો. ખ્રિસ્તી ધર્મોપદેશના આરંભકાળમાં કૉન્સ્ટન્ટાઇન રાજ્યએ તેનો સ્વીકાર કર્યો ત્યારે તેમાં પણ એવો જ સત્યનો વિપર્યાસ પ્રવેશ પામ્યો હતો, કેમકે અખ્રિસ્તી દેવો ને દેવાસયોને ખ્રિસ્તી રૂપ આપવામાં આવ્યું હતું, અને એ દેખીતા ખ્રિસ્તી બહુદેવત્વની વિરુદ્ધ પોકાર તરીકે ઇસ્લામ ધર્મનો ઉદય થયો હતો. ઇસ્લામનો પણ એવો જ અનર્થ થયો હતો.

૧૯૩. શ્રદ્ધાના આભાસની બીજી પદ્ધતિ પ્રમાણે લોકોના મન પર એમ દસાવવામાં આવે છે કે આપણી ઈશ્વરદત્ત બુદ્ધિ અનુસાર સત્યની સમજણ શાધવી એ તો અલંકારભર્યું પાપ કહેવાય; સત્યપ્રાપ્તિનું વધારે વિશ્વસનીય બીજું એક સાધન છે. પ્રભુ મનુષ્યોને સત્યદર્શન કરાવે છે, અને તે પ્રસંગે અમુક ચિહ્નો અને ચમત્કારો ઉપજાવે છે, અર્થાત સત્યસંક્રાન્તિનું સમર્થન કરનારા અતિપ્રાકૃતિક બનાવો નીપજાવે છે, અને તેથી સત્યનું પ્રક્ટીકરણ થાય છે. મનુષ્યોના મનમાં એ વિચાર દઢીભૂત કરાય છે કે બુદ્ધિમાં નહિ પણ ચમત્કારોમાં શ્રદ્ધા રાખવાની જરૂર છે, અર્થાત બુદ્ધિથી જે વિરુદ્ધ છે તેને માનવાની જરૂર છે.

૧૯૪. શ્રદ્ધાના આભાસની ત્રીજી પદ્ધતિ પ્રમાણે લોકોને ખાતરી આપવામાં આવે છે, કે પ્રભુની સાથેના જે નિકટ સંબંધ પ્રત્યેક માણસને સમગ્ગય છે, અને મનુષ્યને પ્રભુના પુત્ર તરીકે ઓળખવામાં જે સંબંધ મળે, ખ્રિસ્તે સવિશેષ

નિશ્ચય કર્યો હતો, તે સંબંધ તેઓ બાંધી શકશે નહિ, અને પ્રભુ સાથેના યોગ માટે દર્મિયાનગીરી કરનાર એક વા અનેક પુરુષો હોવા જોઈએ. એવા દર્મિયાનગીરી કરનારા તરીકે તેઓ પયગંબરોને, સન્તોને, ધર્મસંધને, ધર્મશાસ્ત્રોને, સાધુઓને, દરવેશોને, લામાઓને, બુદ્ધોને, જંગીઓને, અને પ્રત્યેક પાદરીને ગણાવે છે. આ બધા દર્મિયાનગીરી કરનારાઓ ગમે તેટલા ભિન્ન ભિન્ન હોય, તોપણ દર્મિયાનગીરીનું તત્ત્વ એ છે કે મનુષ્ય અને પ્રભુ વચ્ચે પ્રત્યક્ષ સંબંધ સ્વીકારાય જ નહિ; ઉલટું એમ માની લેવામાં આવે છે કે મનુષ્યને સત્યનું પ્રત્યક્ષ દર્શન થઈ શકે નહિ, પણ તેની અને પ્રભુની વચ્ચે દર્મિયાનગીરી કરનારાઓ પર શ્રદ્ધા રાખવાથી જ તેનો લાભ મળી શકે.

૧૯૫. શ્રદ્ધાના આભાસની ચોથી રીત આવી હોય છે: પ્રાર્થનાઓ, ધર્મવિધિઓ, યજ્ઞયાગાદિ પ્રભુવિદિત છે એમ સમજી તે બધાં કરવાને નિમિત્ત થાણા મોટા જનસમુદાયને ભેગો કરવામાં આવે છે, અને તેમને વિવિધ મોહમયી અસર તળે આણીને તેમના મન પર સત્યને ખોટું નામે બુઢાણાં ઠોકા એસાડવામાં આવે છે. મંદિરોનાં સૌન્દર્ય તે ભવ્યતા વડે, શણગારોની વિપુલતા વડે, પાત્રો, વસ્ત્રો, રોશનીની ભભક, ગીતોના સુર, વાજિંત્રો, ધૂપ, બરાડા, તે ભજનો વડે માણસો છકે થઈ જાય છે, અને એ મુગ્ધદશામાં માણસો હોય છે ત્યારે સત્યને ખોટું નામે સત્યાભાસ તેમના આત્મા પર ચડી બેસે છે.

૧૯૬. પાંચમી રીત તો સાથી નિષ્કૂર છે, કારણ કે અગાઉ થઈ ગયેલા માણસોનું ડહાપણ સમજવાનો પોતાના



વયને લીધે જેમને અવકાશ મળ્યો છે એવા વડીલોને બાળક પૂછે, કે આ જગત શું છે, જગતમાંનું આ શુવન શું છે, અને જગત ને શુવન વચ્ચે કેવો સંબંધ છે, ત્યારે તેને એ વડીલો પોતાના જ્ઞાનના વિચાર આપતા નથી, પણ હજારો વર્ષ પૂર્વેના માણસોની માન્યતાઓ, જે એ વડીલો પોતે હાલ માનતા નથી તેમ માની શકતા નથી, તે તેમનાં મો આગળ ધરે છે. પોતાને અત્યાવસ્યક આધ્યાત્મિક અન્ન બાળક માગે છે, ત્યારે તેને સ્થાને તેને વિષ આપવામાં આવે છે; તેને પરિણામે તેની આધ્યાત્મિક સ્વસ્થતા છંક બગડે છે, અને તેમાંથી અત્યન્ત પ્રયાસ ને કષ્ટ પછી જ તે હાગરી શકે છે.

૧૯૭. બાળક પોતાની નિર્મળ, અદ્ભુત શુદ્ધિ સહિત શુવનનું જગત જાન પામે છે, કાંઈક આછા રીતે, છતાં આત્માની આન્તર ગુણમાં સત્યને ગ્રીક્ષ્ણ ઉદ્ભુક્ત બને છે. શુવનના સત્ય વિષે—અર્થાત શુવનમાં પોતાની સ્થિતિ તથા હેતુ વિષે—સચ્ચેતન થાય છે (મનુષ્યનો આત્મા સ્વભાવના પ્રિસ્તાનુયાયી છે, એવું ખ્રિસ્તી ધર્મસંગના ટપ્પરૂક્ષિયન નામનો એક વડો પાદરી કહી ગયા છે). ત્યારે તે પોતાના વયોગ્રહ માતૃપિતાને પૂછે છે: આ શુવન એ શું છે? જગત વંતે મારો શો સંબંધ છે? મારા શુવનનો આરંભ ક્યારથી થયો?—અને તેના ઉત્તરમાં તેના પિતા કે ગુરુ, શુવનના પ્રયોજન વિષે પોતે જે થોડુંકાણું પણ અસંદિગ્ધ જ્ઞાન ધરાવે છે તે તેના મો આગળ ધરતો નથી. પરંતુ પોતાના અન્તરાત્મામાં જે વાત પોતે સાચી માનતો નથી તે તેને છાતી ઢોકીને કહે છે: ઉદાહરણ તરીકે, તે યહુદી હોય તો

કહે છે, કે પ્રભુએ આ વિશ્વ છ દિવસમાં સરજ્યું, સર્વસંત્ય-  
દર્શન મૂસાને દીધું, અને એક પત્થર પર પોતાની આંગળીએ  
લખ્યું કે પ્રતિજ્ઞા લેવી, વિશ્રામવાર પાળવો, સુન્નત કરાવવી,  
વગેરે; તે ગ્રીક-કૃથલિક, રોમન-કૃથલિક, કે પ્રોટેસ્ટન્ટ ખ્રિસ્તી  
હોય તો કહે છે, કે ત્રિમૂર્તિમાંની બીજી વિભૂતિએ—અર્થાત  
ખ્રિસ્તે—વિશ્વ સરજ્યું, અને મનુષ્ય જાતિનાં પાપ ધોવાને માટે  
પોતે પૃથ્વી પર અવતરી પોતાના દેહનું સમપર્ણ કર્યું, વગેરે;  
તે બૌદ્ધ હોય તો કહે છે, કે બુદ્ધ ભગવાન ગિડીને આકાશમાં  
ગયા હતા, અને તેમણે મનુષ્યોને ઉપદેશ દીધો છે કે જીવનને  
આન્તર વૈરાગ્યમાં ચડાવી દેવું; તે મુસ્લીમ હોય તો કહે છે,  
કે મહંમદ સાહેબ સાતમે આસમાન ગિડીને ગયા હતા,  
અને ત્યાં જે ધર્મ શીખ્યા તે પ્રમાણે પાંચવાર નમાઝ પઢવી  
અને મક્કાની જાત્રા કરવી એટલે માણસને આ ભવને અન્તે  
બેહેસ્ત મળે છે.

૧૯૮. પ્રત્યેક માઆપ અને ગુરુ, પોતાનાં બાળકોનાં  
મન પર બીજા લોકો કંઈક બીજું જ દેસાવી દે છે એમ  
જાણતાં હોઈ, પોતાના વિશિષ્ટ ધાર્મિક વહેમ તેમને જણાવી  
દે છે; તે માત્ર વહેમ જ છે એમ પોતાના જીગરમાં પોતે  
જાણે છે છતાં બાળકને જણાવી દે છે; અને નિર્દોષ શ્રદ્ધાળુ  
બાળકોના સંસ્કાર એટલા પ્રબળ હોય છે કે તે પછી કદી  
નિર્મૂળ જનતા જ નથી,—એવી કુમળી વયે તે વહેમ  
તેમને શીખવાય છે.

### ૩૬. શ્રદ્ધાના આભાસથી નીપજવું અનિષ્ટ

૧૯૯. પાપને લીધે આધ્યાત્મિક મનુષ્યસ્વભાવની વિરુદ્ધ, અર્થાત પ્રેમની વિરુદ્ધ, કદી કદી આચરણ થવાથી નવા સાચા જીવનમાં મનુષ્યના પ્રવેશની ગતિ મંદ પડી જાય છે.

૨૦૦. ભૂલથાપને લીધે પાપનો અચાવ થતો હોવાથી મનુષ્ય પાપમય જીવનમાં પડે છે; તેને પરિણામે તે જુદાં જુદાં પાપકર્મો કરે છે એમ નહિ, પરંતુ પશુજીવન ગાળે છે, અને સાચા જીવનમાં અને પશુજીવનમાં શો ભેદ છે તે સમજી શકતો નથી.

૨૦૧. આવી સ્થિતિમાં માણસ આવી પડે છે તેનું એક જ કારણ સંભવિત છે, કે તેનું સત્યદર્શન વફ થઈ જાય છે, અને એ વફીભવનનું કારણ શ્રદ્ધાના આભાસ હોય છે. શ્રદ્ધાના આભાસે કરીને જેની બુદ્ધિ કુટિલ થઈ ગઈ હોય, તેવો જ માણસ ભૂલથાપમાં રહેલું જુદાણું ના જોઈ શકે.

૨૦૨. એટલે કે મનુષ્યનાં સર્વ પાપ અને આપદાઓનું આદિકારણ એ શ્રદ્ધાના આભાસ છે.

૨૦૩. શ્રદ્ધાના આભાસ એટલે બાહ્યજનમાં જેને પવિત્ર આત્માની નિન્દા કહી છે તે; અને તે સંબંધે એમ પણ કહેલું છે કે એ અપરાધ અક્ષન્તવ્ય છે, અર્થાત એ નિન્દાનું પરિણામ ગમે તે ભવમાં મનુષ્યને અત્યન્ત અહિતકારી થયા વગર રહેતું નથી.

### ૩૭. ખ્રિસ્તના ધર્મોપદેશને અનુસરવું

#### જીવન ગાળવાના ઉપાય

૨૦૪. ખ્રિસ્તના ઉપદેશાનુસાર જીવન આચરવાને માટે મનુષ્યે સાચા જીવનની — અર્થાત પ્રેમના પ્રાકટ્યની — આડે આવનાર વિધ્નોનો વિનાશ કરવો જોઈએ.

૨૦૫. એ વિધ્નો તે પેલાં પાપો. પરંતુ માણસ ભૂલથાપમાંથી જિગરે નહિ, ત્યાં સુધી પાપોનો વિનાશ થઈ શકે નહિ. અને શ્રદ્ધાના આભાસથી મુક્ત હોય, તે જ માણસ ભૂલથાપમાંથી જિગરી શકે.

૨૦૬. એટલે કે, ખ્રિસ્તના ઉપદેશ પ્રમાણે જીવવાને માટે માણસે સૌથી પ્રથમ શ્રદ્ધાના આભાસોથી મુક્ત થવું જ જોઈએ.

૨૦૭. માણસ શ્રદ્ધાના આભાસોથી મુક્ત થાય ત્યાર પછી જ તે ભૂલથાપના જુદાણામાંથી જિગરી શકે છે; અને ભૂલથાપનું જુદાણું તેને ચોકખું સમગ્નય ત્યાર પછી જ તે પાપમાંથી બચી શકે છે.

### ૩૮. શ્રદ્ધાના આભાસોમાંથી છૂટકારો

૨૦૮. શ્રદ્ધાના આભાસોમાંથી સામાન્યતઃ મુક્તિ મેળવવાને માટે માણસે સમજવું અને સ્મરણમાં રાખવું જોઈએ કે પોતાની પાસે જ્ઞાનનું એકમાત્ર સાધન બુદ્ધિ છે, અને તેથી કરીને જે ધર્મોપદેશમાં બુદ્ધિની વિરુદ્ધ વર્તનારી કોઈ પણ વાત આવે તે આભાસ છે, અને ઈશ્વરદત્ત જ્ઞાનનું એકમાત્ર સાધન લઈ લેવાનો પ્રયત્ન છે.

૨૦૯. શ્રદ્ધાના આભાસોમાંથી છૂટવાને માટે માણસે સમજવું અને યાદ રાખવું ઘટે છે, કે જ્ઞાનના સાધન તરીકે પોતાની પાસે બુદ્ધિ સિવાય બીજું કંઈ નથી, ગમે યા ન ગમે પણ પ્રત્યેક જણ બુદ્ધિમાં જ વિશ્વાસ રાખે છે, અને તેથી જ્યોત્સો કહે છે કે અમે બુદ્ધિમાં વિશ્વાસ રાખતા નથી પણ મૂસા, બુદ્ધ, ખ્રિસ્ત, મહંમદ, ધર્મસંઘ, કુરાન, અને બાઈબલમાં વિશ્વાસ રાખીએ છીએ, તેઓ પોતાના પંડને છેતરે છે, કેમકે તેઓની માન્યતા ગમે તે હોય તોપણ જે સત્યોમાં તેમને શ્રદ્ધા છે તે જેમણે તેમને દર્શાવ્યાં — મૂસા, બુદ્ધ, ખ્રિસ્ત, બાઈબલ — તેમનામાં તેમની શ્રદ્ધા નથી. પરંતુ બુદ્ધિમાં છે, કારણ કે બુદ્ધિ જ તેમને કહે છે કે તેમણે મૂસા ખ્રિસ્ત, બાઈબલમાં શ્રદ્ધા રાખવી અને બુદ્ધ, મહંમદ, કુરાનમાં શ્રદ્ધા ના જ રાખવી. અથવા એથી ઉલ્ટે ક્રમે.

૨૧૦. બુદ્ધિની વિરુદ્ધ થઈને મનુષ્યને સત્યદર્શન થતું નથી, અર્થાત બુદ્ધિ દ્વારા નહિ પણ શ્રદ્ધા દ્વારા સત્યોના દર્શન પોતાને થાય છે એમ સમજનાર મનુષ્ય માત્ર આત્મ-વંચન કરે છે, અને પોતાની બુદ્ધિનો ઉપયોગ જે માર્ગ કરવો ન વૈભવિએ તે માર્ગ કરે છે, — સત્યદર્શન તરીકે ધર્મોપદેશો જગત સમક્ષ ધરનારાઓ પૈકી કોણ વિશ્વાસપાત્ર છે અને કોણ નથી એવા પ્રશ્નોનું નિરાકરણ કરવા રૂપી ખોટા માર્ગે ઉપયોગ કરે છે. પણ કોણ વિશ્વાસપાત્ર છે અને કોણ નથી એનો નિર્ણય એ બુદ્ધિનું ક્ષેત્ર જ નથી, એ નિર્ણય બુદ્ધિ કરી શકે જ નહિ; પરંતુ જે ચિન્તન બુદ્ધિ સમક્ષ ધરવામાં આવે તે સાચું, તાત્ત્વિક છે કે નહિ

તેની પરીક્ષા બુદ્ધિ કરી શકે. એ શક્તિ બુદ્ધિમાં દમ્ભેશાં રહેલી છે, અને તે જ એનું ખરું ક્ષેત્ર છે.

૨૧૧. સત્યનો અનર્થ કરવાવાળા સામાન્યતઃ એમ કહે છે, કે બુદ્ધિ અવિશ્વસનીય છે, કેમકે બુદ્ધાં બુદ્ધાં માણસોની બુદ્ધિ બુદ્ધાં બુદ્ધાં કહે છે, અને તે કારણસર લોકસંઘે અમત્કારોથી પુષ્ટિ પામેલા સત્યના પ્રાકટ્યમાં જ શ્રદ્ધા રાખવી જોઈએ. પરંતુ આ કથન સત્યનું પ્રત્યક્ષ વિરોધી છે. બુદ્ધિ બુદ્ધાં બુદ્ધાં કથનો કદી કરતી જ નથી; સર્વાદા સર્વ મનુષ્યોની બુદ્ધિ સરખી રીતે જ વિધનિષેધ કરે છે.

૨૧૨. અમુક જ સત્યનું સ્વરૂપ છે એવું કથન તો બુદ્ધા બુદ્ધા ધર્મોની પાછળ રહેલી અન્ધ શ્રદ્ધા જ કરે છે:—એક કહે છે, કે પ્રભુ સિનાઈ પર્વત પર પ્રગટ થયા, અને એ પ્રભુ યહુદીઓના પ્રભુ છે; બીજો કહે છે, કે પ્રભુ એટલે બ્રહ્મા, વિષ્ણુ, અને શિવનું સ્વરૂપ; ત્રીજો કહે છે, કે પિતા, પુત્ર, અને પવિત્ર આત્માશ્રી ત્રિમૂર્તિ તે જ પ્રભુ છે; ચોથો, પ્રભુ એટલે ઘાવાગૃથિવી; પાંચમો, બુદ્ધ ભગવાને સર્વ સત્યનું પ્રગટીકરણ કર્યું છે; છઠ્ઠો, એ પ્રગટીકરણ મહામદ સાહેબે કર્યું છે:—આ ધર્મો જ માણસ માણસ વચ્ચે ભેદ ઉત્પન્ન કરે છે. પરંતુ બુદ્ધિ—યહુદી, જપાની, ચીની, અરબ, અંગ્રેજ, કે રશિયન, ગમે તેની બુદ્ધિ લો—સર્વાદા અને સર્વ મનુષ્યોમાં એક જ વસ્તુનું પ્રતિપાદન કરે છે.

૨૧૩. બુદ્ધિ ભ્રમ ઉત્પન્ન કરનારી છે એનું લોકો કહે છે, અને તેના સમર્થનમાં ઈશ્વર છે કે નહિ અને તેની સેવા શી રીતે થાય એવા પ્રશ્નોના વિસંવાદી ઉત્તરો વિવિધ જનો આપે છે તે વાત રજુ કરે છે, ત્યારે તેવા લોકો બાળ્યે

અનુભવે ભૂલથી માની લે છે કે બુદ્ધિ અને વિચાર કે તર્ક એક જ છે. વિચાર કે તર્ક વિધિવિધ ને ભિન્ન ભિન્ન હોઈ શકે છે અને સામાન્ય રીતે હોય છે, પરંતુ બુદ્ધિના નિર્ણયો સર્વદા સર્વ જનોને માટે અને સર્વ કાળે એક જ હોય છે. આ વિશ્વ કેમ ઉદ્ભવ્યું, પાપ કેમ ઉપજ્યું, અથવા મૃત્યુ પછી શું થશે, એ સંબંધે વિચાર કે તર્ક અતિશય ભિન્ન ભિન્ન હોઈ શકે, પરંતુ ત્રણ દેવો મળીને એક કહેવાય, એક માણસ મૃત્યુ પામ્યો અને ફરીથી સજીવન થયો, એક માણસ પાણી પર ચાલ્યો અથવા સદેહે આકાશમાં ઊડ્યો, ભાખરી ને દારૂ લેતી વખતે હું માંસ ને રુધિર લઉં છું,—આ પ્રશ્નો સંબંધે બુદ્ધિના નિર્ણયો હંમેશા સર્વ મનુષ્યો માટે, અને આખા જગતમાં, એક જ હોય છે, અને સર્વદા અસંદિગ્ધ અને સાચા હોય છે. પ્રભુ અમિસ્તંભમાં પ્રગટ્યા, બુદ્ધ સૂર્યકિરણ ઝાલી આકાશે ઊડ્યા, મહાંમદ આકાશમાં ઊડી ગયા, ખ્રિસ્ત પાણી પર ચાલ્યા, વગેરે લોકો ભલે કહે, પરંતુ સર્વ મનુષ્યોની બુદ્ધિ સર્વદા અને સર્વત્ર એ બધાં કથનો વિષે એક જ ઉત્તર દઈ રહી છે: “એ સાચું નથી.” પણ આત્મવત્ત સર્વભૂતેષુ એ સિદ્ધાંત સાચો છે કે નહિ, માણસો પર પ્રેમ રાખી તેમના વાંક માઝ કરી દયા દેખાડવી એ સાચું છે કે નહિ, એ પ્રશ્નો વિષે સર્વ મનુષ્યોની બુદ્ધિએ હંમેશાં કહ્યું છે: “હા, એ સિદ્ધાંત સાચો છે, દયા દેખાડવી એ સાચું છે.”

૨૧૪. એટલે શ્રદ્ધાના આભાસોમા સપડાવું ન હોય, તો માણસે સમજવું જોઈએ અને સ્મરણમા રાખવું જોઈએ કે પ્રભુની ઇચ્છા જાણવાને માટે પ્રભુએ આપેલી બુદ્ધિદારા જ

મનુષ્યને સત્ય પ્રગટ થાય છે, અને ખીંગને છેતરવાની  
મજાવાળા જે તેમનો સ્વચ્છુદ્ધિમાં વિશ્વાસ શિથિલ કરાવે  
છે. અને તેમ કરીને મોટામાં મોટી ધર્મનિન્દાનું પાપ કરે છે.

૨૧૫. શ્રદ્ધાના આભાસોમાંથી મુક્ત થવાના સામાન્ય  
ઉપાય ઉપર ગણાવ્યા. પરંતુ એ આભાસોમાંથી મુક્ત  
થવાને માટે એ આભાસોનાં સર્વ સ્વરૂપો જાણવાં જોઈએ,  
અને એમનાથી ચેતવું જોઈએ, બહેકે, એમનો પ્રતિકાર  
કરવો જોઈએ.

### ૩૬. બાળપણના સંસ્કારે પાડેલા શ્રદ્ધાના આભાસમાંથી છૂટકારો

૨૧૬. ખ્રિસ્તના ઉપદેશને અનુસરતું જીવન જીવવાને  
માટે મનુષ્યે પ્રથમ તો જે ખોટી શ્રદ્ધામાં પોતે બાંધ્યો છે  
તેને નાબુદ કરવી જોઈએ, — પછી તે ખોટી શ્રદ્ધા ચઢદી,  
બૌદ્ધ, જપાની, કૉન્ફ્યુશિયન, કે ખ્રિસ્તી ધર્મ સંબંધે હોય.

૨૧૭. પરંતુ બાળપણના સંસ્કારે પડેલી એ ખોટી  
શ્રદ્ધામાંથી મુક્ત થવાને માટે મનુષ્યે સમજીને યાદ રાખવું  
જોઈએ, કે બુદ્ધિ એ પ્રભુની મનુષ્યને સીધી અગ્નિશસ છે,  
અને સર્વ માનવીઓને માત્ર પ્રભુ જ સંગઠિત કરી શકે;  
એથી ઉલટું, મનુષ્યના પરંપરાગત સંસ્કારો માનવીઓને  
સંગઠિત કરવાને બદલે વિભક્ત કરે છે; તેથી કરીને બાળ-  
પણમાં મન પર છપાએલી ધર્મમાન્યતાઓમાં બુદ્ધિને બળે  
શંકા ને સંદેહ ઉત્પન્ન થાય, તો તેથી ભય પામવાને બદલે



એ માન્યતાઓની બીજી માન્યતાઓ સાથે ધ્યાનપૂર્વક તુલના કરી સૂક્ષ્મ દષ્ટિએ વિવેચન કરવું જોઈએ. અને જે બુદ્ધિથી વિરુદ્ધગામી ન હોય તે જ સાચી છે એમ સ્વીકારવું જોઈએ. પછી તે પરંપરાએ પ્રાપ્ત થયેલી માન્યતા ગમે તેવી ગાંભીર્યવાળી હોય કે ગમે તેટલી પ્રાચીન હોય.

૨૧૮. બાળપણના સંસ્કાર વાળી માન્યતાઓને બુદ્ધિના ન્યાયાસન સમક્ષ રજુ કર્યા પછી, બાળપણથી પડેલી એ ખોટી શ્રદ્ધામાંથી મુક્ત થવા ઇચ્છનાર મનુષ્યે બુદ્ધિથી વિરુદ્ધગામી, અને તેથી અસત્ય, એવી પ્રત્યેક માન્યતાને કાંઈ પણ બદલાનાં શોધ્યા વિના હિંમતથી ફેંકી દેવી જોઈએ.

૨૧૯. બાળપણમાં મન પર પાડેલી એ ખોટી શ્રદ્ધામાંથી પોતે મુક્ત થયા પછી, ખ્રિસ્તના ઉપદેશ અનુસાર જીવન જીવવાની ઇચ્છાવાળા મનુષ્યે વાણી, કર્મ, કે માનથી બાળકો પર એવી ખોટી શ્રદ્ધા પાડતાં અટકવું જોઈએ એટલું જ નહિ, પણ ખ્રિસ્તના ઉપદેશ અનુસાર એ ખોટી શ્રદ્ધા નિવારવાનાં સર્વ પ્રયત્નો કરવા જોઈએ, કેમકે ખોટી શ્રદ્ધાના ભાગ થઈ પડેલાં બાળકો પર ખ્રિસ્તને બહુ દયા આવતી હતી.

## ૪૦. બાહ્ય લાગણીની અસરથી ઉપજતા શ્રદ્ધાના આભાસમાંથી છૂટકારો

૨૨૦. બાળપણથી મન પર પાડેલી ખોટી શ્રદ્ધામાંથી પોતે મુક્ત થયા પછી, મનુષ્યે બાહ્ય લાગણીની અસરથી બંધી

પ્રજ્ઞઓમાંના ધૂર્ત લોકોએ ઉપજીવેલી ખોટી શ્રદ્ધાથી ચેતના રહેવું જોઈએ.

૨૨૧. આ કાંદામાં ફસાવાય નહિ એટલા માટે માણસે સમજપૂર્વક યાદ રાખવું જોઈએ, કે લોકોમાં સત્યનો પ્રચાર અને સ્વીકાર થાય તેટલા માટે કોઈ પણ ઉપકરણ કે આભૂષણની જરૂર નથી; અસત્ય અને દંભના સ્વીકાર તથા પ્રચારને અર્થ જ ખાસ વિશિષ્ટ પરિસ્થિતિ ઊભી કરવી પડે છે. અને એટલા માટે સર્વ ગંભીર ઉપાસનાઓ, સરઘસો, શણકારો, ધૂપ, ગીત વગેરે સત્યના પ્રચારની સાક્ષી પરનાં નથી એટલું જ નહિ, પણ ઉલટું સાબિત કરે છે કે એ બધાં સાધનો દ્વારા સત્ય નહિ પણ અસત્ય જ ફેલાવવામાં આવે છે.

૨૨૨. આજી લાગણીની અસરથી શ્રદ્ધાનો આભાસ ઊભો ન થાય તેટલા માટે મનુષ્યે ખ્રિસ્તનાં વચન યાદ રાખવાં જોઈએ, કે પ્રભુની ઉપાસના અમુક જ સ્થાનમાં થઈ શકે એવું નથી, પરંતુ તે ઉપાસના ખરા દિલથી અને સાચી રીતે જ થવી જોઈએ, અને પ્રાર્થનાની ઇચ્છાવાળાએ મંદિરમાં જવાની જરૂર નથી! પણ પોતાના એકાંત ખંડમાં બારણા બંધ કરી બેસી જવું જોઈએ; કેમકે ઈશ્વરોપાસનામાં જેટલો ભપકો તેટલો દંભ સમજવો, અને ઉપાસના જેમ વધારે ભભકભરી તેમ તે દંભનાં પરિણામ વધારે નિષ્કુર સમજવાં; એટલા માટે એવી મોટક ઈશ્વરોપાસનામાં પોતે ભાગ ન લેવો એટલું જ નહિ, પણ બની શકે ત્યાં એ દંભને ઉઘાડો પાડવો જોઈએ.

## ૪૧. દર્મિયાનગીરી રૂપી શ્રદ્ધાના આભાસમાંથી છૂટકારો

૨૨૩. બાહ્ય લાગણીની અસરથી ઉપજતી ખોટી શ્રદ્ધામાંથી પણ મુક્ત થયા પછી મનુષ્યે માણસ અને પ્રભુ વચ્ચે દર્મિયાનગીરી રૂપી આભાસથી પણ ચેતવું જોઈએ, કેમકે તેનો સ્વીકારમાત્ર કરવાથી તેને સત્યનું દર્શન થતું જરૂર અટકે છે.

૨૨૪. આ કાંદામાં ફસાવાય નહિ એટલા માટે મનુષ્યે સમજવું અને યાદ રાખવું જોઈએ કે પ્રભુ મનુષ્યના હૃદયમાં સીધું પ્રત્યક્ષ દર્શન દે છે, અને પ્રત્યેક પ્રકારની દર્મિયાનગીરી,— પછી તે એક માણસની કે ઘણાં માણસના સમૂહની હોય, પુસ્તકની કે ઈંદ્રિયની હોય,—મનુષ્યથી પ્રભુને દૂર રાખે છે એટલું જ નહિ, પણ તેનું મોટામાં મોટું અનિષ્ટ કરે છે, અને તે એ કે જે સ્વરૂપ પ્રભુનું નથી તે પ્રભુનું છે એવું તેને માનતો કરી દે છે.

૨૨૫. કોઈ પણ પ્રકારની દર્મિયાનગીરીમાં શ્રદ્ધા બેસી એટલે મનુષ્ય જ્ઞાનપ્રાપ્તિના એક જ નિશ્ચિત માર્ગનો લાભ જતા કરે છે, અને સત્યને સ્થાને કોઈ પણ અસત્યના સ્વીકારનો સંભવ વધેરી લે છે.

૨૨૬. પ્રભુ, ખ્રિસ્ત, કુમારી મેરિ, બુદ્ધ, મહંમદ, સન્તો, અવશેષો, મૂર્તિઓ,—એ સૌની ડાહ્યા અને સારાં માણસો શ્રદ્ધાના જે આભાસને પરિણામે પ્રાર્થના કરી રહ્યાં છે, તેને માટે તો પ્રભુ અને મનુષ્ય વચ્ચે અન્ય મનુષ્યોની દર્મિયાનગીરીનો જ આભાર માનવો ઘટે છે.

૨૨૭. આ શંકામાં ફસાવાય નહિ એટલા માટે મનુષ્યે સમજપૂર્વક યાદ રાખવું જોઈએ, કે સત્યનો આવિર્ભાવ— પહેલવહેલો અને સાચી રીતનો — મનુષ્યના પોતાના હૃદયમાં અને બુદ્ધિમાં થાય છે, નહિ કે કોઈ પુસ્તકમાં, નહિ કે કોઈ ધર્મપરંપરામાં, નહિ કે કોઈ મનુષ્યસંઘમાં; એ જ અર્થનું મૂસાનું વક્તવ્ય હતું કે લોકોએ ઈશ્વરી નિયમ દરિયાપાર કે આકાશમાં શોધવાનો નથી, પરંતુ પોતાના હૃદયમાં શોધવાનો છે; ખ્રિસ્તે પણ યહુદીઓને એ જ કહ્યું હતું કે “ તમને સત્ય લાધ્યું નથી, કેમકે તમે માણસોમાં ચાલતી ધાર્મિક પરંપરામાં માનો છો, પણ પ્રભુએ મોકલેલા પયગંબરમાં તમને શ્રદ્ધા નથી. ” પરંતુ પ્રભુએ મોકલેલા ખરો પયગંબર તે આગળામાં રહેલી બુદ્ધિ છે,—અને તે એક જ જ્ઞાનનું ઈશ્વરદત્ત અમોઘ સાધન છે.

૨૨૮. દર્મિયાનગીરી રૂપ આભાસમાં સપડાવાય નહિ માટે મનુષ્યે સમજપૂર્વક યાદ રાખવું જોઈએ, કે સત્યનું પ્રકટીકરણ એકદમ સર્વાંશે થઈ જતું નથી, પણ ધીમે ધીમે થાય છે, અને તે પણ તેની શોધ કરનારને જ થાય છે; પેલા અચૂક દર્મિયાનગીરી કરનારાઓનું કહ્યું માનીને જેઓ એમ સમજે છે કે અમને તો સત્ય લાધી ગયું તેમને તો તે થતું નથી જ. તેથી કરીને મલાલ્યંકર ભ્રમમાં પડવાના જોખમમાંથી બચવાને માટે મનુષ્યે કોઈને પણ નિર્બ્રાન્ત ગુરુ તરીકે સ્વીકારવો નહિ, પરંતુ સર્વત્ર મનુષ્યની સર્વ પરંપરાઓમાં, સત્યની શોધ કરવી, અને તેને બુદ્ધિની કસોટીએ ચડાવવી.

૪૨. ચમત્કારોને સાચા માનવારૂપી આભાસમાંથી છૂટકારો

૨૨૯. પરંતુ આળપણમાં પાડેલા સંસ્કારરૂપી આભાસમાંથી મુક્ત થયા પછી, અને ગંભીરતાના સાધનદ્વારા અસત્યની છાપ મારવારૂપી જુઠાણાને વશ ન રહેતાં છતાં, અને પ્રભુની અને પોતાની વચ્ચે કોઈ પણ દર્મિયાનગીરી ન સ્વીકારતાં છતાં પણ, મનુષ્ય ચમત્કારની અહબુત માન્યતા-માંથી છૂટે નહિ તો ખોટી શ્રદ્ધામાંથી હજી પણ મુક્તિ પામશે નહિ અને ખ્રિસ્તનો ઉપદેશ સમજી શકશે નહિ.

૨૩૦. અહબુત ચમત્કારો મનુષ્યનું ઐક્ય સાધવાને અર્થે થાય છે એમ લોકો કહે છે, પણ મનુષ્યને જુદા પાડવાનું ચમત્કાર જેવું બીજું એક સાધન નથી, કેમકે પ્રત્યેક ધર્મ પોતાના ચમત્કારોને સાચા દરાવે છે અને બીજા ધર્મોના ચમત્કારોને જુદા કહી ફગાવી દે છે. અને હોય પણ એમ જ ને? ચમત્કારો — અર્થાત અતિપ્રાકૃતિક બનાવો — અત્યંત વિવિધ પ્રકારના હોય છે; પ્રાકૃતિક બનાવો જ સર્વદા અને સર્વત્ર એકસરખા હોય છે.

૨૩૧. એટલે, ચમત્કારોને સાચા માનવારૂપી આભાસમાંથી છૂટવાને માટે મનુષ્યે જેટલું કુદરતી છે, અર્થાત બુદ્ધિગમ્ય છે, તેટલું જ સાચું માનવું જોઈએ, અને જેટલું કુદરતી નથી, અર્થાત બુદ્ધિનું વિરોધી છે, તે બધું અસત્ય છે એમ ગણવું જોઈએ; કેમકે જે જે અતિ-પ્રાકૃતિક હોઈ બુદ્ધિનું વિરોધી છે તે બધું માણસને ફગનાઈ છે; ઉદાહરણ તરીકે, બધા અર્વાચીન ચમત્કારો, રોગ-નિવારણો, પુનર્જીવનો, ચમત્કાર દાખવતી મૂર્તિઓ, અવશેષો, ભાખરી ને દારૂની રૂપાન્તરપ્રાપ્તિ, વગેરે જુઠાણાં છે, તેમ

જ ખાદ્યમલમાં, ધર્મકથાઓમાં, જૌહ, ઇસ્લામી, તાઓ, અને અન્ય ગ્રંથોમાં ગણાવેલા ચમત્કારો પણ જુદાજુદા જ છે.

**૪૩. સત્યના અનર્થરૂપી શ્રદ્ધાના આભાસોમાંથી છૂટકારો**

૨૩૨. દર્મિયાનગીરીરૂપ આભાસમાંથી છૂટકા પડી મનુષ્યે સત્યના અનર્થરૂપ આભાસમાંથી મુક્તિ મેળવવી જ જોઈએ.

૨૩૩. મનુષ્ય ગમે તે ધર્મમાં ઊછર્યો હોય,— ઇસ્લામી, ખ્રિસ્તી, જૌહ, યહુદી, વા કૉન્ફ્યુશિયન, ગમે તે ધર્મમાં ઊછર્યો હોય,— તોપણ પ્રત્યેક ધર્મસિદ્ધાન્તમાં અસંદિગ્ધ, છતાં બુદ્ધિગમ્ય, સત્યનું પ્રતિપાદન તેને મળશે, અને તેની સાથે સાથે બુદ્ધિનાં વિરોધી, છતાં તેટલાં જ શ્રદ્ધેય કહેવાતાં, વચનો પણ મળશે.

૨૩૪. આ પ્રકારની ખાટી શ્રદ્ધામાંથી છૂટવાને માટે, બુદ્ધિગમ્ય અને બુદ્ધિવિરુદ્ધ સત્યો એક જ ધર્મગ્રંથમાં હોવાને કારણે સર્વદા અવિભાજ્ય છે અને સમાન રીતે શ્રદ્ધેય છે એમ પ્રતિપાદન કરવામાં આવે છે તોપણ મનુષ્યે નિરાશ થવું નહિ, પરંતુ સમજાવવાક યાદ રાખવું વંતઃએ કે મનુષ્યમાં સત્યનું પ્રત્યેક પ્રકટીકરણ (અર્થાત, આગળ વધેલા મનુષ્યો પૈકી એકની સત્યની પ્રત્યેક સમજણ) લોકોને હમેશાં એવું તો ચોંકાવનારૂં નીવડ્યું છે કે તેનું અતિપ્રાકૃતિક રૂપાન્તર થઈ ગયું છે, સત્યના પ્રત્યેક આવિર્ભાવમાં વહેમો જરૂર ઉમેરાયા છે, અને તેથી સત્યજ્ઞાનને માટે દરેક વસ્તુનો

સ્વીકાર કરવાની જરૂર નથી. એટલું જ નહિ. પણ ઉલટું આપણને ઉપલબ્ધ સામગ્રીમાંથી સત્ય અને યથાર્થતાને અસત્ય બનાવટમાંથી જુદી પાડવાની આપણી ફરજ છે.

૨૩૫. સત્યમાં સેળભેળ થઈ ગયેલા વહેંચેલા જુદા તારવી કાઢ્યા પછી પ્રત્યેક મનુષ્યે સમજપૂર્વક યાદ રાખવું ઘટે છે, કે સત્ય સાથે ભળી ગયેલા વહેંચે, એમાંથી લાભ હાવાનારાઓ ઉપેક્ષા કરે છે તેમ, સત્ય જેવા પવિત્ર નથી એટલું જ નહિ, પણ ઉલટા અતીવ અનિષ્ટ અને હાનિકારક છે, કેમકે તે વડે સત્ય ઢંકાઈ જાય છે; માટે મનુષ્યે તે વહેંચેલા ઉચ્છેદમાં પોતાનાં સર્વ બળ વાપરવાં જોઈએ.

## વિભાગ પાંચમો

### ભૂલથાપોમાંથી છૂટકારો

#### ૪૪ ભૂલથાપમાંથી ઊગરવાના ઉપાય

૨૩૬. શ્રદ્ધાના આભાસોમાંથી છૂટેલો માણસ ખ્રિસ્તનો ઉપદેશ ગ્રહણ કરવાને, ભૂલથાપ ન હોત તો, શક્તિમાન થાત. પરંતુ શ્રદ્ધાના આભાસોમાંથી મુક્ત થએલો માણસ ખ્રિસ્તના ઉપદેશનું રહસ્ય સમજતો હોય, તોપણ તે ભૂલથાપમાં પડી જવાના જોખમમાં લંબેશ રહેલો હોય છે.

૨૩૭. સર્વ પ્રકારની ભૂલથાપનું સત્ત્વ આવું હોય છે; જાગૃત થએલો મનુષ્ય પોતે કરેલા પાપનું ફૂડ તથા કષ્ટ સમજતો હોઈ પાપ સાથે બાથ ભીડવાને બદલે તેનો બચાવ કરીને તે ફૂડ તથા કષ્ટને દૂર કરવા ઇચ્છે છે.

૨૩૮. પણ પાપનો બચાવ એટલે અસત્ય વિના બીજું કંઈ જ નહિ.

૨૩૯. એટલે ભૂલથાપમાંથી બચવાને માટે મનુષ્યે પ્રથમ તો સત્યનો સ્વીકાર કરતાં ડરવું જોઈએ નહિ, કેમકે એવા



સ્વીકારથી એનું અદિત થતું નથી, પરંતુ એથી ઉલટું વર્તન, અર્થાત અસત્ય, પાપનું અને અદિતનું મુખ્ય મૂળ હોય છે.

૨૪૦. આ પ્રમાણે, ભૂલથાપથી દૂર રહેવા માટે, મનુષ્યે ખાસ કરીને જુદાણું કરવું નાહ, અને સવિશેષ કરીને પોતાની જાતને છેતરવી નહિ, અને બીજાને ન છેતરવા કરતાં પોતાની જાતને ન છેતરવાની કાળજી રાખવી, કેમકે પોતાની જાતને છેતરવાથી તે પોતાનાં કૃત્યોના હેતુ પોતાનાં મનથી ધ્રુપાવે છે.

૨૪૧. ભૂલથાપથી બચવાને, અને ભૂલથાપથી પ્રગટ થતી પાપની અને તેના નિવારણની ટેવ ન પડવા દેવાને, મનુષ્યે પોતાનાં પાપનાં પશ્ચાત્તાપ કરતાં ડરવું જોઈએ નહિ, કેમકે પાપમાંથી તથા તર્જન્ય આપદાઓમાંથી છટવાનો એકમાત્ર ઉપાય પશ્ચાત્તાપ છે.

૨૪૨. સામાન્યતઃ ભૂલથાપમાં પડતા બચવાનો આ એક જ સાધારણ ઉપાય છે. પ્રત્યેક વિશિષ્ટ ભૂલથાપથી દૂર રહેવાને શક્તિમાન થવા માટે તે તે દરેકનાં અસત્ય તથા હાનિ શામાં રહેલાં છે તે સ્પષ્ટતાથી સમજવાની જરૂર છે.

**૪૫. તૈયારીની કે અંગત ભૂલથાપમાં રહેલું અસત્ય**

૨૪૩. માણસને જરૂરી લેનારી સૌથી પહેલી અને સાધારણ ભૂલથાપ તે-અંગત ભૂલથાપ હોય છે; ખુદ જીવનને બદલે જીવનની તૈયારી કરવામાં એ ભૂલથાપ રહેલી હોય છે.

પોતાનાં પાપને માટે મનુષ્ય પોતે આ બચાવ શોધે નહિ, તો તેના પૂર્વગામી મનુષ્યોએ એ શોધીને તેને માટે તૈયાર રાખેલો જ તે જુએ છે.

૨૪૪. “ અત્યારે મારા આધ્યાત્મિક જીવનને અનુકૂળ અને યોગ્ય માર્ગથી થોડો વખત હું જરા આડો ચાલું તો હરકત નથી, કેમકે હું જીવનને માટે તૈયાર બન્યો નથી, ” મનુષ્ય પોતાના મનને ફેસલાવે છે. “ મારી તૈયારી પૂરી થશે કે તરત જ મારા અંતઃકરણને તદ્દન અનુરૂપ જીવન જીવવાનો સમય આવી પહોંચશે. ”

૨૪૫. આ ભૂલથાપમાં રહેલું અસત્ય આવું હોય છે: મનુષ્ય વર્તમાન જીવનથી, મોં આગળ પડેલા વાસ્તવિક જીવનથી, આંટો ગળે છે, અને ભવિષ્યમાં યોગ્ય જીવન ગાળીશ એમ માને છે, પરંતુ એ ભવિષ્ય એના હાથની વાત જ નથી.

૨૪૬. આ ભૂલથાપમાં રહેલા અસત્યનું સ્વરૂપ કાંઈકે આવું હોય છે: મનુષ્ય આવતી કાલનું દર્શન કરી શકે તો પરમ દિવસનું પણ કરી શકે જ, અંતે તે પછીના દિવસોનું પણ કરી શકે જ. અને એ બધાનું દર્શન કરી શકે, તો પોતાના અવશ્યભાવિ મરણનું દર્શન પણ કરી શકે જ. પોતાના અવશ્યભાવિ મરણનું દર્શન કરી શકે, તો આ અન્તવાળા જીવનમાં પોતે ભવિષ્યની તૈયારી કરી શકે નહિ, કેમકે જે બધાને માટે તે આ જીવનમાં તૈયારી કરી રહ્યા છે તેનું પ્રયોજન મરણથી લુપ્ત થાય છે. પોતાની સુદ્ધિનો પરિપૂર્ણ ઉપયોગ કરવાથી તેને સમજવા વિના રહેશે જ નહિ, કે પોતાના વ્યક્તિગત જીવનનું કાંઈ પ્રયોજન જ નથી, અને તેથી એ જીવનને માટે કાંઈ પણ તૈયારી કરવી કેવળ અશક્ય છે.

૨૪૭. બીજો પક્ષે, આ ભૂલથાપનું અસત્ય આવી રીતે સ્પષ્ટ સમજાશે: પ્રભુપ્રેમ અને પ્રભુસેવા ભવિષ્યમાં હાખવવા માટે મનુષ્ય તૈયારી કરી શકતો નથી; મનુષ્ય એ કાંઈ બીજાને વાપરવાનું સાધન નથી. કુહાડી શરાણુ પર ચડાવી ધારવાળી કરીએ, અને તે વડે આપણે પોતે કશું કાપી શકીએ નહિ પરંતુ તેના ઉપયોગ કાંઈ બીજાને જ માણસ કરે, એમ બને ખરું; પરંતુ પોતાની જાત સિવાય બીજાને કાંઈ મનુષ્ય મનુષ્યના ઉપયોગ કરી શકતો નથી, કારણ કે મનુષ્ય પોતે જ એક સાધન છે, અને તે સાધન સર્વદા કામમાં પડેવાએહું રહે છે અને કામ કરતે કરતે જ તેના સંપૂર્ણ વિકાસ થાય છે.

૨૪૮. આ ભૂલથાપમાં રહેલી દ્વાનિ આ પ્રમાણે થાય છે: એમા સપડાએલા માણસ યથાર્થ જીવન ગાળી શકતો નથી એટલું જ નહિ, પણ ઔદિક વર્તમાન જીવન પર લક્ષ ન દેતાં ભવિષ્ય તરફ નજર ક્યાં કરે છે, અને એ ભવિષ્ય કદા હાથમા આવતું જ નથી. ભવિષ્યને માટે સંપૂર્ણપણે તૈયાર બનવાના વિચારમાં મનુષ્ય પોતાની સંમુખ પડેલી પ્રેમપરિપૂર્ણતા, જેનો સંબન્ધ માત્ર વર્તમાન સાથે જ છે, તે ચૂકી જાય છે.

૨૪૯. આ ભૂલથાપમાંથી બચવાને મનુષ્ય સમજપૂર્વક યાદ રાખવું ઘટે, કે તૈયારીને માટે વખત જ નથી; પોતે જેવો છે તેવો જ તેણે આ ક્ષણે જ બની શકે તેટલી સારી રીતે જીવવું રહ્યું; જે પરિપૂર્ણતાની પોતાને જરૂર લાગે છે, તે પ્રેમની પરિપૂર્ણતા સિવાય બીજી એકે નથી, અને એ પ્રેમપરિપૂર્ણતા તો વર્તમાન સમયમાં જ સાધી શકાય છે.

૨૫૦. એટલે કે, મનુષ્યે વગર વિલંબે પ્રતિક્ષણ પ્રભુપ્રીત્યર્થે વર્તમાન સમયમાં જ સર્વાત્મના જીવવું રહ્યું; પ્રભુપ્રીત્યર્થે, અર્થાત પોતાના જીવન પર જે સૌનો અધિકાર છે તેમના હિતાર્થે જીવવું રહ્યું; કારણ કે એ સેવાનું સાધન—એનો સ્થૂળ દેહ—એની પાસેથી ગમે તે ક્ષણે અલોપ થઈ જવાનો સંભવ છે, અને પ્રતિક્ષણ સેવા કરવાના ઉદ્દેશથી જ એ આ સંસારમાં આવેલો છે.

#### ૪૬. કામકાજની ભૂલથાપમાં રહેલાં અસત્ય અને હાનિ

૨૫૧. કોઈ પણ કામકાજમાં પડેલો માણસ અજાણતાં જ તેમાં મશગૂલ બની જાય છે, અને પછી તેને એમ લાગે છે, કે મારા કામકાજના હિતની ખાતર અન્તરાત્માના ક્રિયા પ્રભુના આદેશ પ્રમાણે મારાથી ચાલી શકાય નહિ.

૨૫૨. આ ભૂલથાપમાં રહેલા અસત્યને આમ વર્ણવી શકાય: પ્રત્યેક માનવ કામકાજ વ્યર્થ હોઈ શકે, વિઘ્નસેવી હોઈ શકે, અને અપૂર્ણ રહી શકે; પરંતુ મનુષ્યદ્વારા સિદ્ધ થતું ઈશ્વરી કામ, અર્થાત પ્રભુની ઇચ્છાની સિદ્ધિ કદાપિ વ્યર્થ હોઈ શકે નહિ. તેમ કોઈ પણ વિઘ્નો તેને બાધિત કરી શકે નહિ.

૨૫૩. આ ભૂલથાપની હાનિ આવી હોય છે: અમુક કામ — પછી તે વાવેતરમાં કળાપ ફેરવવાનું હોય કે આખી પ્રજાને ગુલામીમાંથી છોડાવવાનું હોય — ઈશ્વરી કામ કરતાં વધારે અગત્યનું છે એમ સ્વીકારવાથી, ઉદાહરણ તરીકે

પડોશીને તત્કાળ સહાયતા દર્શાવે તેની સેવા કરવા કરતાં પણ વધારે અગત્યનું છે એમ સ્વીકારવાથી, એવું થશે કે પ્રભુના કામ પર લક્ષ્ય દેતાં પહેલાં સંભાળ લેવા યોગ્ય કેટલીક બાબતો હમેશાં મનુષ્યની આંખ આગળ તરવરશે, પ્રભુ-સેવામાંથી, અર્થાત જીવનનાં સાચાં કર્તવ્યોમાંથી, મનુષ્ય હમેશાં ઝટકી જશે, અને સચેતનની સેવાને બદલે જડની સેવામાં રોકાઈશે રહેશે; કારણ કે પ્રભુનું કામ મનુષ્યની નજરે અનેકવાર છેક નજીવું જણાય છે.

૨૫૪. દાનિનું સ્વરૂપ આવું થાય છે, કે આ ભૂલથાપમાં પડવાનું સ્વીકારીને મનુષ્ય સર્વ ઐલિક કામકાજમાંથી પોતે પરવારે નાંદે ત્યાં સુધી પ્રભુસેવાને સદા નેવે જ મૂકશે. અને મનુષ્ય કદાપિ ઐલિક કામમાંથી પરવારતો જ નથી. માટે આ ભૂલથાપમાંથી બચવાને માણસે સમજપૂર્વક યાદ રાખવું જોઈએ કે અન્તવાળું કોઈ પણ માનવ કામ મનુષ્યના સાચા અનન્ત જીવનનું ધ્યેય કદી દોષી શકે નહિ, અને બંદ ધ્યેય તો એ જ છે કે મનુષ્યે પ્રભુનાં અનન્ત કામોમાં પોતાના હિસ્સા આપવો, અર્થાત પ્રેમનું પ્રાકટ્ય બને તેટલું વિશાળ અને અમર્યાદ બનાવવું.

૨૫૫. એટલે કે, આ ભૂલથાપમાંથી બચવાને સાર, મનુષ્યે પ્રભુસેવાની, અર્થાત મનુષ્યના પ્રત્યેના પ્રેમની, આંદ આવતાં પોતાનાં કામકાજ પ્રત્યે લક્ષ્ય દેવું જોઈએ નહિ; તેણે પ્રભુસેવાના કામનું તેડું આવે કે તરત જ પોતાનું હરકોઈ કામ ફેંકી દેવાની સદૈવ તત્પર રહેવું જોઈએ; શેઠને બદલે કામ કરતો મજૂર પોતાનાં બળ અને ધ્યાનની જરૂર શેઠના કામમાં ન પડતી હોય ત્યારે જ પોતાનાં ખાતરી કામ-

કાજ તરફ વાળી શકે છે, તેવા મજૂરની પેઠે તેણે વર્તાવું  
જોઈએ.

### ૪૭. કૌટુંબિક ભૂલથાપમાં રહેલાં અસત્ય તથા હાનિ

૨૫૬. આ ભૂલથાપ બીજી બધી ભૂલથાપો કરતાં  
વધારે પ્રમાણમાં મનુષ્યનાં પાપનો બચાવ કરે છે. જીવનને  
માટે તૈયારીની ભૂલથાપથી કે કામકાજની ભૂલથાપથી નિરાળો  
રહેલો માણસ કદાચ મળી આવશે, પણ કૌટુંબિક ભૂલથાપથી  
અલિપ્ત રહેલા પુરુષ, અને ખાસ કરીને સ્ત્રી તો, મળવી  
દુર્લભ જ છે.

૨૫૭. આ ભૂલથાપ આ પ્રમાણે થાય છે: પોતાનાં  
સ્વજન પ્રત્યેના વિશિષ્ટ પ્રેમને નામે માણસો બીજા મનુષ્યો  
પ્રત્યેની પોતાની ફરજમાંથી પોતાને ધારેગ થયેલાં સમજે છે,  
લોભ, કલહ, પ્રમાદ, ને તૃષ્ણાથી પાપો દંડ પેટે કરે છે,  
અને એ બાંની ગણના પાપમાં કરતાં જ નથી.

૨૫૮. આ ભૂલથાપમાં રહેલું અસત્ય આવું છે:  
પોતાના વંશનો વેલો કાયમ રાખવાની ઉચ્ચકક્ષી પશુવૃત્તિને  
લીધે મનુષ્યને થાય છે, અને એ વૃત્તિ મનુષ્યપ્રેમ એટલા  
કરે નહિ તેટલે અંશે જ હિન્તવ્ય છે: છતાં એ વૃત્તિને એક  
સદ્ગુણ માની લેવામાં આવે છે, અને એ રીતે પાપનો  
બચાવ કરવામાં આવે છે.

૨૫૯. આ ભૂલથાપમાં રહેલી હાનિ આવી હોય છે:  
બીજી બધી ભૂલથાપો કરતાં વિશેષ અંશે આ ભૂલથાપ

માલમિલકતના પાપનું સ્વરૂપ ઉગ્ર બનાવે છે, સ્વકુટુંબ-  
વત્સલતાથી પાશવ લાગણીને સહગુણને સ્થાને ચડાવીને  
માણસો વચ્ચેના કલહ કડવા કરી મૂકે છે, અને જીવનનું  
અર્થ પ્રયોજન સમજવાનો સંભવ લોકોને આડે માર્ગે દોરીને  
આછો કરી દે છે.

૨૬૦. આ ભૂલથાપમાંથી બચવાને સાર માણસે સ્વજન-  
પ્રેમ પોતાના અન્તરમાં કેળવવો નહિ, એ પ્રેમને સહગુણમાં  
ગણવો નહિ, અને એને સર્વથા વશ થઈ જવું નહિ એટલું  
જ નહિ, પરંતુ ઉલટું ભૂલથાપ બરાબર સમજીને તેણે હમેશાં  
તેથી સાવધાન રહેવું જોઈએ, જેથી કરીને પ્રભુપ્રેમને ભાગે  
કુટુંબપ્રેમ ખીલે નહિ.

૨૬૧. પોતાના શત્રુઓ, કદૂપાં માણસો, અને અજાણ્યા  
લોકો પ્રત્યે મનુષ્ય અમર્યાદ પ્રેમ રાખી શકે, અને એ  
પ્રેમને સર્વથા વશ વર્તીને રહી શકે; પરંતુ એવો પ્રેમ  
પોતાના કુટુંબ પ્રત્યે દાખવવો યોગ્ય નથી, કેમકે તેથી  
માણસ આંધળો બની જાય છે અને પાપનો બચાવ કરતા  
શીખે છે.

૨૬૨. આ ભૂલથાપમાંથી બચવાને માટે માણસે  
સમજપૂર્વક યાદ રાખવું ઘટે છે, કે કોઈ પણ જીવ પોતે  
જીવે છે તે બદલ કોઈ ઈનામ માગતો નથી તે જ પ્રમાણે  
પ્રેમ કોઈ પણ પ્રકારના બદલા ખાળે નહિ, બદલાની રાહ  
જુએ નહિ, કે આશા રાખે નહિ, ત્યારે જ તે સાચો પ્રેમ  
છે, અને તેથી જીવનસત્ત્વ અને કલ્યાણ પ્રાપ્ત થાય છે;  
પરંતુ સ્વજન પ્રત્યેનો પ્રેમ એ પાશવ લાગણી છે, અને  
પ્રેરણાની મર્યાદામાં રહે ત્યાંસુધી જ તથા મનુષ્યની

આધ્યાત્મિક જરૂરિયાતોમાં આડે આવે નાહ ત્યાંસુધી જ તે હિન્તવ્ય છે.

૨૬૩. એટલે કે, આ ભૂલથાપમાંથી બચવાને માટે, મનુષ્યે પોતાના કુટુંબના હિતાર્થે પોતે જે જે કરવાનું ઇચ્છે છે તે બધું જ કોઈ અગત્યના માણસને માટે પણ કરવાનાં યત્ન કરવો જોઈએ, અને કોઈ પણ અગત્યનાં માટે પોતે જે જે કરવાને તૈયાર નથી અથવા શક્તિમાન નથી તેમાંનું કંઈ પણ પોતાના સ્વજનને માટે તેણે કરવું જોઈએ નહિ.

#### ૪૮. મિત્રતાની ભૂલથાપમાં રહેલાં અસત્ય અને હાનિ

૨૬૪. બીજાં માણસોથી છૂટાં પડી, અમુક આંતરિક શરતો પ્રમાણે પરસ્પર એકતા સાધી, એ શરતો બરાબર પાળી માણસો એમ સમજે છે કે એ પ્રમાણે તેઓ બહુ સુંદર કામ કરી રહ્યાં છે, અને તેથી પોતાના અંતઃકરણની સાધારણ ઇચ્છા પ્રમાણે ન વર્તવાની તેઓને છૂટ મળી છે.

૨૬૫. આ ભૂલથાપનું અસત્ય આનું છે: થોડા માણસાનું એક નાનું મંડળ બનાવીને લોકો સર્વ મનુષ્યા સાથેના કુદરતી મંડળથી છૂટા પડી ગય છે, અને કૃત્રિમ સહાયતાને નામે અતિમહત્ત્વની કુદરતી સહાયતાને ધ્રોંકા લગાડે છે.

૨૬૬. આ ભૂલથાપમાં રહેલી હાનિ આ પ્રકારની છે: અમુક શરતોવાળાં મંડળોમાં ભળવાથી માણસો જીવનમાં બુદ્ધિના સામાન્ય નિયમો પ્રમાણે નહિ ચાલતાં પોતાના મંડળના આંતરિક નિયમો પ્રમાણે વર્તે છે, અને તેથી સર્વ



મનુષ્યોને સાધારણ એવાં ઔદિક જીવનતર્ર્વોથી વધુ વધુ આડા જાય છે, પોતાના મંડળની બહારના સર્વ જણ પ્રત્યે વધારે અસહિષ્ણુ અને નિર્દય બને છે, અને એમ કરવાથી પોતાને તથા બીજાને સાચા કલ્યાણથી વંચિત રાખે છે.

૨૬૭. આ ભૂલથાપમાંથી બચવાને માટે મનુષ્યે સમજૂપૂર્વક યાદ રાખવું ઘટે છે, કે માણસે બનાવેલા મંડળના નિયમો પુષ્કળ લિન્ન લિન્ન હોય, પુષ્કળ અનિત્ય હોય, અને પરસ્પર વિરુદ્ધ હોય; આવો મનુષ્યકૃત કૃત્રિમ પ્રત્યેક નિયમ, પ્રેમના નિયમની વિરુદ્ધ હોય તો, મનુષ્યને બંધનકારક હોઈ શકે નહિ; વળી માણસોનું પ્રત્યેક નિરાણું મંડળ આત્મસમાગમની મર્યાદા ઘટાડે છે, અને તેથી વિશ્વનાં સર્વ મનુષ્યો સાથે પ્રેમસમાગમની શક્યતારૂપી આત્મકલ્યાણની મુખ્ય શરતથી તેને વંચિત રાખે છે.

૨૬૮. એટલે કે, આપણે આવા સમાજને, મંડળો, સંગઠનોમાં જોડાવું ન જોઈએ એટલું જ નહિ, પણ ઉલટું બીજાં બધાં માણસોનો બાહ્યકાર કરતી પ્રત્યેક પ્રવૃત્તિથી દૂર ભાગવું જોઈએ.

#### ૪૯. રાષ્ટ્રની ભૂલથાપમાં રહેલાં અસત્ય અને હાનિ

૨૬૯. આ અતિક્રૂર ભૂલથાપ, ખોટા ધર્મની પેઠે જ, જે કપટમય રીતોએ માણસને ગળે વળગે છે: (૧) બાળકપણમાં જ જુહાણાનો સંસ્કાર પાડીને, અને (૨) બાલ્ય લપકાથી માણસની જ્ઞાનેન્દ્રિયોને આંશુ નાખીને. રાષ્ટ્રમાં

રહેતા લગભગ બંધા માણસો. બુદ્ધિની જગૃતિ પામે છે કે તરત જ સમજે છે, કે પોતે રાષ્ટ્રહિતની બૂલથાપોમાં સજડ ભેરવાઈ પડેલા છે, અને એવા દૃઢ નિશ્ચયપૂર્વક જીવી રહ્યા છે કે પોતાની પ્રજા, પોતાનો દેશ, પોતાની માતૃભૂમિ સૌથી શ્રેષ્ઠ છે, અને પ્રભુની માનીતી પ્રજા, દેશ, માતૃભૂમિ છે; અને એના કલ્યાણ ને શ્રેયને માટે ચાલુ સરકારનાં શાસનો લોકોએ આંખ મીંચીને જ માનવાં રહ્યાં, અને એ સરકારના હુકમે કરીને પોતાના પાડોશીઓને ત્રાસ દેવો, ઈજા કરવી, કે મારી નાખવા રહ્યા.

૨૭૦. આ બૂલથાપનું અસત્ય આ રહ્યું: પોતાની પ્રજાના કલ્યાણને નામે પોતાના અન્તરાત્માનો તથા પોતાની નૈતિક સ્વતન્ત્રતાનો નાદ માણસે ઊંચે મૂકવો જોઈએ એવું તે સમજે છે.

૨૭૧. આ બૂલથાપની હાનિ આ રહી: ઘણાં માણસોનું હિત રોમાં રહેલું છે એ જાણવાની અને સમજવાની પોતામાં શક્તિ છે એવું એકવાર મનુષ્ય માનતો થયો, કે પછી એ જાહુજનકલ્યાણ વિષેની પોતાની સમજણને મર્યાદામાં રાખી શકતો જ નથી; એ કલ્યાણ ગમે તેવા કાર્યમાંથી તે ઘટાવી શકે છે, અને એ પ્રમાણે ગમે તેવા કાર્યનો બચાવ કરી શકે છે. વળી ભાવિ જાહુજનકલ્યાણને કાળે એક માણસનું હિત કે જીવન વળસાડી શકાય એવી માન્યતા માણસમાં એકવાર પેડી, કે પછી એવા કલ્પિત પરિણામની ખાતર કેટલું અનિષ્ટ થશે તેની હદ રાખી શકાતી નથી. જાહુજનનું ભાવિ કલ્યાણ મનુષ્ય સમજી શકે છે એ પહેલી માન્યતાને આધારે પ્રાચીન સમયમાં શારીરિક

વાતનાઓ, ધાર્મિક સજ્જ કરનારી કચેરીઓ, ગુલામગીરી, એ સૌની સ્થાપના હતી, અને અર્વાચીન સમયમાં કોરટો, જેલો, અને જમીનની માલકીની સ્થાપના હસ્તીમાં છે. બીજી માન્યતાને આધારે પ્રાચીન કાળમાં કૈઆસે ઇશુ ખ્રિસ્તને મરાવી નાખાવ્યો, અને અર્વાચીન કાળમાં લાખો માણસો લડાઈમાં અને સજ્જને પરિણામે નાશ પામે છે.

૨૭૨. આ ભૂલથાપમાંથી બચવાને સાર માણસે સમજપૂર્વક યાદ રાખવું જોઈએ, કે પોતે પ્રથમ વિશ્વવ્યાપી રાષ્ટ્રનો સભ્ય હોઈ ઈશ્વરને આધીન છે, અને પછી અમુક દેશ કે પ્રજાનો જન છે; પોતાનાં કૃત્યોની જવાબદારી બીજા કાઈને માથે તે નાખી શકે નહીં પણ તે જવાબદારી તેને પોતાને જ હમેશાં ઊઠાવવાની છે.

૨૭૩. એટલે કે, માણસે કોઈ પણ પરિસ્થિતિમાં પોતાની પ્રજા કે દેશના લોકોને બીજી પ્રજા કે દેશના લોકો કરતાં વધારા ગણવા જોઈએ નહિ; ભાવિ બહુજનકલ્યાણના વિચારે તેણે કદી પણ પોતાના પાડોશીઓનું અનિષ્ટ કરવું જોઈએ નહિ; પોતાના અન્તરાત્માના નાદને કોરે મૂકીને કોઈ પણ મનુષ્યનું કલ્યાણ માનવાની પોતાને માથે ફરજ છે એ તેણે કદાપિ ગણવું જોઈએ નહિ.

## વિભાગ છઠ્ઠો

### પાપ જોડે ઝઘડો

#### ૫૦. પાપ જોડે ઝઘડો

૨૭૪. પરંતુ, શ્રદ્ધાના આભાસમાંથી દૂર્યા છતાં અને ભૂલથાપોમાંથી બચ્યા છતાં માણસ પાપમાં પડે છે. બુદ્ધિની ભગૃતિ પામેલો મનુષ્ય સમજે છે કે પોતાના જીવનનું સાર્થક્ય પ્રભુસેવામાં જ રહેલું છે, અને તે છતાં દેવને જોરે તે પાપાચરણ કરે છે, અને તે પરિણામે પ્રેમના પ્રાકટ્યમાં તથા સાચા કલ્યાણની પ્રાપ્તિમાં અન્તરાય ઊભા કરે છે.

૨૭૫. પાપાચરણની દેવ સાથે ઝઘડવાનાં માણસ પાસે ક્યાં સાધનો છે ?

૨૭૬. પાપાચરણની દેવ જોડે ઝઘડવાનાં બે સાધન છે: પહેલું એ કે પાપનાં પરિણામ બહુ સ્પષ્ટતાપૂર્વક સમજી લેવાં,— જે હેતુપૂર્વક પાપ કરવામા આવે છે તે હેતુ કદી સધાતો નથી અને વ્યક્તિનું પાશવ સુખ વધવાને બદલે હિલટું ઘટે છે; બીજું એ કે કયા પ્રકારનાં પાપની સાથે ઝઘડની શરૂઆત કરવી, ક્યાં પહેલાં ને ક્યાં પછી લેવા, તેનો બરાબર ખ્યાલ કરવો.

૨૭૭. એટલે કે, પ્રથમ તો, બરાબર સમજીને યાદ રાખવું ઘટે છે, કે જગતમાં મનુષ્યની સ્થિતિ જ એવી છે કે તેનામાં હુદ્દિની જાગૃતિ થયા પછી વ્યક્તિગત સુખ સાધવાના તે જેટલા પ્રયત્ન કરે તે પ્રત્યેક તેને સાચા સુખથી જ વંચિત રાખે છે; અને તેથી ઉલટું પોતાના સુખનો તે વિચાર સરખો કરતો નથી; પરંતુ પ્રભુસેવામાં જ પોતાનું સર્વજન વાપરે છે, ત્યારે જ તેને પોતાનું કલ્યાણ લાથ આવે છે.

૨૭૮. બીજી વાત એ છે, કે પાપાચરણ જોડેના અધડામાં ફતેહ મેળવવાને માટે કયા પાપ પ્રત્યે પોતાનું લક્ષ્ય પ્રથમ દેવાનું છે તે જાણવાની જરૂર છે; એવા પાપ જોડે અધડા શરૂ કરવો નહિ કે જેની જડ કોઈ બીજા પાપમાં હોય અને તે જડ લાથ લાગી ન હોય; અધાં પાપનો પરસ્પર સંબંધ અને તેમની આનુપૂર્વી સમજવી જોઈએ.

### ૫૧. પાપ જોડેના અધડાની આનુપૂર્વી

૨૭૯. અધાં પાપ પરસ્પર સંબંધવાળાં અને અમુક ક્રમને અનુસરનારાં હોય છે, અને તેને પરિણામે એક પાપમાંથી બીજું ઉભું થાય છે અથવા એક પાપ બીજામાંથી છૂટવામાં નડતરરૂપ બને છે.

૨૮૦. આવેશરૂપી પાપને વશ વર્તતો મનુષ્ય કોઈ પણ પાપથી મુક્તિ પામે એ અસંભવિત છે; મિલકતરૂપી પાપમાં પડેલો માણસ જીવનકલહમાંથી છૂટે એ અસંભવિત છે;

આળસરૂપી પાપને વરેલો માણસ મિલકતરૂપી પાપથી છૂટી શકે નહિ; અને તૃણારૂપી પાપમાં પડેલો માણસ જીવનકલ્લ તથા મિલકતરૂપી પાપમાંથી છૂટી શકે નહિ.

૨૮૧. આનો અર્થ એમ નથી કે મનુષ્યને કોઈક વખતે દરેક પાપની સાથે જઘડવું નહિ પડે, પરંતુ પાપની સાથેનો જઘડો સફળ થાય એટલા માટે કયા પાપની સાથે જઘડો શરૂ કરવો, અથવા કયા પાપની સાથે પહેલો જઘડો ન કરવો, એ જાણવું આપણો હેતુ પાર પાડવા માટે આવશ્યક છે.

૨૮૨. પાપની સાથેના આ જઘડામાં ક્રમ ન સચવાયાથી જ આખો પ્રયાસ નિષ્ફળ જાય છે, અને ઘણીવાર એ જઘડામાં મથી રહેલો મનુષ્ય નિરાશ બની જાય છે.

૨૮૩. આવેશરૂપી પાપ — પછી તે આવેશ ગમે તે પ્રકારનો હોય — એ એવું પાપ છે કે જેને વશ થવાથી બીજા કોઈ પણ પાપ સાથેનો જઘડો અશક્ય બની જાય છે; આ આવેશનું કારણ માદક પદાર્થો, કે દબદબાવાળા પ્રસંગો, કે બહુ વેગવાળી જ્વલંભરી હીલચાલો હોય; એ આવેશ-ભર્યો માણસ આળસ, કે તૃણા, કે સંભોગ, કે સત્તામોહ-રૂપી પાપ સાથે જરા પણ જઘડશે નહિ. એટલે કે, બીજા પાપની સાથે જઘડવાનું સામર્થ્ય આવે એટલા માટે, માણસે પ્રથમ તો આવેશરૂપી પાપમાંથી છૂટવું જોઈએ.

૨૮૪. તૃણા, લાભ, સત્તામોહ, કે સંભોગરૂપી પાપ સાથે આથ બીડવાને સમર્થ બનવા સાર, બીજે નાંખરે, માણસે આળસરૂપી પાપમાંથી છૂટવું જોઈએ. આળસરૂપી પાપમાંથી માણસ જેટલો વધારે છૂટો થયો હોય, તેટલી

વધારે સરળતા બીજાં પાપો — તૃણા, લાલ, સંભોગ, ને સત્તામોહ — માંથી છૂટવાની તેને મળે છે: કામગરા માણસને પોતાની લાજતો સંતોષવામાં સંકુલ સાધનોની જરૂર પડતી નથી, મિલકતની જરૂર રહેતી નથી, સંભોગનાં પ્રસોભનોમાંથી વધારે પ્રમાણમાં મુક્તિ મળે છે, અને જીવન-કલ્લ માટે કારણ કે સમય હોતાં નથી.

૨૮૫. પછીનું પાપ તે તૃણાંશી પાપ છે. અન્ન, વસ્ત્ર, અને આવાસમાં માણસ જેમ મિતભોગી હોય, તેમ તેને લાલ, સત્તામોહ, ને સંભોગંશી પાપમાંથી છૂટવાની સરળતા મળે છે: જે માણસ થોડાથી સંતોષ માને છે, તેને મિલકત બેઠતી નથી; તેનું મિતભોગીપણું સંભોગની સાથે ઝઘડવામાં તેને સાધ્ય કરે છે; અને અલ્પ લાજતોને લીધે તેને વલખાં મારવાં પડતાં નથી.

૨૮૬. ત્યાર પછી આવે છે લાલંશી પાપ. આ પાપથી માણસ જેમ વધારે છૂટો હોય, તેમ સંભોગ તથા સત્તામોહંશી પાપથી દૂર રહેવામાં તેને વધારે સરળતા પડે છે. માલમિલકત દદ પારતી વધારી મૂકવાથી સંભોગંશી પાપને પુષ્કળ ઉત્તેજન મળે છે, તેમજ તેથી સમાજમાં ખાલી વલખાં મારવાની ખૂબ જ જરૂર પડે છે.

૨૮૭. ત્યાર પછીનું અને છેલ્લું પાપ તે ખાલી વલખાં મારવાનું કે સત્તામોહંશી પાપ છે; આ પાપનો ખાટીનાં બધાં પાપમાં સમાવેશ થઈ જાય છે, અને એ બધાં પાપને લીધે જ તે પ્રગટ થાય છે; અને પૂર્વોક્ત બધાં પાપથી છૂટાય, તો જ આ સત્તામોહંશી પાપમાંથી મોટે ભાગે બચી શકાય છે.

## ૫૨. પાપની સાથે બીડવાની રીત

૨૮૮. પાપની આનુપૂર્વી સમજ્યાથી પાપની સાથે માત્ર સામાન્ય રીતે બીડી શકાય છે, અર્થાત જે પાપમાંથી છૂટ્યા સિવાય બીજાં પાપ જોડે ઝઘડી શકાય નહિ તેવાં પાપની સાથે પ્રથમ બીડવી જોઈએ.

૨૮૯. પરંતુ પ્રત્યેક છૂટક પાપની સાથેના ઝઘડામાં પણ પાપના જે સ્વરૂપમાંથી મુક્તિ મેળવવી મનુષ્યના હાથની વાત છે તેની જોડે પ્રથમ બીડવી જોઈએ, કેમકે તે હજી ટેવરૂપે રૂઢ થઈ ગયું નથી.

૨૯૦. પાપના સર્વ પ્રકારોમાં,— આવેશ, આગસ, તૃષ્ણા, લાભ, સત્તા અને સંભોગમાં,—એવાં સ્વરૂપ તે અંગત પાપ છે, જે પાપ માણસ પહેલી જ વાર કરે છે, અને જેની તેને હજી ટેવ પડી ગયેલી નથી. એટલે કે, માણસે સૌથી પહેલાં અંગત પાપમાંથી છૂટવું જોઈએ.

૨૯૧. એ અંગત પાપમાંથી છૂટ્યા પછી જ, અર્થાત પોતાના વ્યક્તિગત મુખ્યની વૃદ્ધિને સારૂ નવા ઉપાયો શોધવાનું કામ છોડી દીધા પછીજ, મનુષ્યે પાપની ટેવોની સાથે, એટલે પાપમાં ખૂંપી ગયેલી રૂઢિની સાથે, બીડવાનું શરૂ કરવું જોઈએ.

૨૯૨. અને આ અંગત પાપને નાશુદ્ધ કર્યા પછી જ મૂલગત પાપ સાથે બીડી શકાય.



### ૫૩. આવેશરૂપી પાપ જોડે ઝઘડો

૨૯૩. પ્રેમના આવિર્ભાવ તથા વિસ્તારમાં મનુષ્યનું અંતિમ ધ્યેય રહેલું છે. પોતાના સાચા અધ્યાત્મ સ્વરૂપને મનુષ્ય ઓળખતો થાય ત્યારે જ એ પ્રેમવિસ્તાર પ્રગટે છે. જેમ સાચા આત્મસ્વરૂપનું ભાન વધારે, તેમ મનુષ્યનું આત્મકલ્યાણ પણ વધારે. તેથી આ આત્મભાનની વિરોધી પ્રત્યેક વસ્તુ (અને પ્રત્યેક આવેશ એવી વિરોધી વસ્તુ છે), વ્યક્તિજીવનનું અતિશય જોસભર્યું ખોટું ભાન અને સાચા આત્મસ્વરૂપનું નિર્બળ ઝાંખું ભાન (પ્રત્યેક આવેશમાં હોય છે તેવું), મનુષ્યના સાચા કલ્યાણમાર્ગમાં અન્તરાયરૂપ થાય છે.

૨૯૪. પરંતુ આત્મભાન પામેલા મનુષ્યના સાચા કલ્યાણમાર્ગમાં પ્રત્યેક આવેશ અન્તરાયરૂપ અને છે અટકું જ નહિ, પણ તે મનુષ્યને ભૂલાવામાં નાંખે છે; આવેશને વશ થતો માણસ પોતાનું વ્યક્તિગત સુખ શોધે છે, પણ તે તેને કદી મળતું જ નથી, અને ઉત્તરું જે શરીરસુખ તેનું હતું તે પણ તે ખોઈ ખેસે છે.

૨૯૫. હજી પશુદશામાં જ રહેલો મનુષ્ય અથવા બુદ્ધિભાન નહિ પામેલું બાળક બીટી પીવી, દારૂ પીવો, અતિગંભીર પરિસ્થિતિમાં ખેસવું, નાચવું કે એવા કોઈ આવેશમાં વિવશ થાય, ત્યારે તેને તે આવેશમાંથી પરિપૂર્ણ તૃપ્તિ મળે છે, અને એ આવેશની પુનરાવૃત્તિની જરૂર રહેતી

નથી. પરંતુ બુદ્ધિભાન પામેલો મનુષ્ય સમજી શકે છે, કે પ્રત્યેક આવેશને પરિણામે પોતાની બુદ્ધિની કાર્યશક્તિ ઓછી થતી જાય છે, અને પોતાની શારીરિક તથા આધ્યાત્મિક પ્રકૃતિને પોષક પદાર્થો વચ્ચેના વિરોધથી ઉપજતી માનસિક ગ્લાનિ નષ્ટ થતી જાય છે; અને તેથી આવેશની પુનરાવૃત્તિ તથા અભિવ્યક્તિની તેને ઇચ્છા થાય છે, તે એટલે સુધી કે પોતાની જાગૃત બુદ્ધિ પાછી પૂરેપૂરી સ્પર્ધા જાય ત્યાં સુધી તે આવેશને વશ થયા કરે છે; પરિણામે શારીરિક જીવન સંપૂર્ણપણે, અથવા અવશ્ય અદ્ય પ્રમાણમાં તો, નષ્ટ થાય છે. એટલે બુદ્ધિમન્ત જીવન આ પાપને વિવશ થયેથી ધારેલું સુખ પ્રાપ્ત કરતું નથી એટલું જ નહિ, પણ અતિવિવિધ તથા અતિનિષ્કૃર આપદાઓમાં આવી પડે છે.

૨૯૬. આવેશને વશ ન થનાર માણસ પોતાની ઈશ્વરદત્ત સર્વ માનસિક શક્તિઓનો ઉપયોગ ઐલિક સુખને અર્થે કરી શકે છે, અને એ શારીરિક સુખમય જીવનને માટે બુદ્ધિપૂર્વક ઉત્તમ ઉપાયો યોજી શકે છે; પણ આવેશને વશ પડેલો માણસ દુઃખને દૂર રાખવાને અને સુખની પ્રાપ્તિને માટે ઉપયોગી પેલી માનસિક શક્તિઓ — જે પ્રત્યેક દેહધારીને મળેલી જ છે — તે પણ ખોઈ જોડે છે.

૨૯૭. આવેશથી પાપને વશ થનાર પાપીને સહેવાં પડતાં પરિણામો ઉપર ગણાવવામાં આવ્યાં; પરંતુ તેની આસપાસનાં માણસોને તો સવિશેષ લાનિ પહોંચે છે; કેમકે, પ્રથમ તો, આવેશ ઉપગ્નવવાને માટે અતિવિશાળ શક્તિઓનો વ્યય આવશ્યક છે, તેથી માદક પદાર્થો ખનાવવામાં તથા આવેશ ઉપગ્નવનારાં દબ્બવાવાળાં કૃત્યો, સરઘસો, ઉપદેશો,

રમારકો, મોઢરો અને વિવિધ ઓચ્છવો યોજવામાં અને તેમને ટકાવી રાખવામાં માણુસજાતની મોટા ભાગની મનુરીનો દુર્વ્યય થાય છે; અને વળી બીડી, દારૂ, જોસભરી હીલચાલો, અને ખાસ કરીને દબ્બબાવાળાં કૃત્યોના આવેશને પરિણામે અવિચારી માણુસો અતિનીરસ, અશિષ્ટ, હાનિકારક અને કૂર કામો કરી બેસે છે. કેાઇ પણ આવેશના પ્રલોભનને વશ થતા પહેલાં માણુસે આ બધી બાબત ધ્યાનમાં લેવી ઘટે છે.

૨૯૮. જ્યાં સુધી માણુસ સદેહ છે ત્યાં સુધી ખાનપાન, બાહ્ય પરિસ્થિતિ, કે જોસભરી હીલચાલથી ઉપજતા આવેશના ક્ષણિક વેગથી સર્વથા અલિપ્ત રહેવાને તે અસમર્થ છે, અને તેને પરિણામે આવતી પાશવ ચેતનાની વૃદ્ધિ ને આત્મિક ચેતનાની નિર્બળતા પણ તે નિવારી શકતો નથી. પરંતુ આવેશની ગતિ બિલકુલ રોકવાને તે અસમર્થ હોય છે છતાં તે તેને સૂક્ષ્મતમ અંશ સુધી ઓછી કરી શકે છે. અને પ્રત્યેક મનુષ્ય જેને વશ વર્તે છે એવા આવેશરૂપી પાપની જોડેનો ઝઘડો એમાં જ રહેલો છે.

૨૯૯. આવેશરૂપી પાપથી છૂટવાને માટે મનુષ્યે સમજપૂર્વક યાદ રાખવું ઘટે છે. કે અમુક અમુક વખતે અને અમુક અમુક પરિસ્થિતિમાં અમુક અંશે મર્યાદિત આવેશ મનુષ્યનો પ્રાણીધર્મ છે ખરો, પરંતુ જન્યુત બુદ્ધિના પ્રભાવે તેણે એવા આવેશની બાજ કરવી નાહ એટલું જ નાહ, પણ તેથી દૂર ભાગવું જોઈએ, અને પ્રશન્ત મનોદશામાં વિહરવું જોઈએ; તેથી કરીને તેના મનની કાર્યશક્તિ પૂર્ણ વેગે પ્રગટ થશે, અને તે શક્તિની નિરંતર સંવનાથી તે

પોતાનું તેમજ પોતાની સાર્થે સંબન્ધ રાખતા મનુષ્યો તથા પ્રાણીઓનું વધુમાં વધુ હિત સાધવાને સમર્થ થશે.

૩૦૦. એ મનોદશાને પ્રાપ્ત કરવા સાર પહેલું પગથિયું એ છે, કે મનુષ્ય આવેશરૂપી પાપમાં જેટલે અંશે હેવાયો છે તથા જે એનો જીવનધર્મ થઈ પડ્યો છે, તેમાં તેણે તલમાત્ર પણ વધારો કરવો નહિ. અમુક સમયે પુનઃ પુનઃ દર્શન દેતી અને સંબન્ધીઓથી ઉત્તેજન પામતી આવેશની કેટલીક ટેવો તેના નિત્યના કાર્યક્રમમાં ધુસી ગઈ હોય, તો તે ટેવોને તે ભલે જરૂરી રાખે, પણ અનુકરણથી કે સ્વદૃષ્ટનાથી તેણે નવી ટેવો તો અવશ્ય પાડવી ન જ બંધાઈએ: તેને સિગરેટ કે બીડી પીવાની ટેવ પડી હોય, તો તેણે સિગાર કે ચિરૂટ કે અશીણુનો હુક્કો પીવાની લતમાં પડવું બેઠકાએ નહિ; તેને બીર કે દારૂ પીવાની ટેવ હોય, તો તેણે બીજા કોઈ વધારે માદક પદાર્થ લેતાં શીખવું નહિ; તેને ઘેર કે દેવળમાં પ્રાર્થના વખતે સાષ્ટાંગ પ્રણામ કરવાની અથવા ઉપદેશ સાંભળી નાચવા ફદવાની ટેવ પડેલી હોય, તો તેણે નવા ખેલ શીખવા નહિ; તેને અમુક તહેવારો ઉજવવાની ટેવ હોય, તો તેણે તેમાં નવા ઉમેરવા નહિ. જે આવેશોમાં પોતે ટેવાયો છે તેમાં વધારો ન કરે, તો મનુષ્ય તેમાંથી જરૂર પોતાનો તથા બીજાનો છૂટકારો સુગમ કરી મૂકે. પાપની નવી નવી પદ્ધતિઓ ન યોગ્ય, તો પાપ જરૂર નાશ પામે, કેમકે ટેવની આરંભદશાથી જ પાપની શરૂઆત થાય છે અને તેથી તેને કબજે કરવું શક્ય છે. પાપથી પ્રયત્નપૂર્વક વિમુક્ત થએલા મનુષ્યો હોય છે જ અને ભવિષ્યમાં હશે જ.

૩૦૧. આવેશરૂપી પાપની ઘેલછા માણસ નિશ્ચિત રીતે સમજ્યો હોય, અને પોતે ટેવાઈ ગયો હોય એવી આવેશની આદતોમાં જરા પણ વધારો ન કરવાનો તેણે દૃઢ નિશ્ચય કર્યો હોય, તો તેણે ખીડી ને દારૂની લતમાંથી છૂટી જવું જોઈએ; દબ્બદબાવાળા ધાર્મિક ઓચ્છવોમાં ભાગ લેતા અટકવું જોઈએ; આવેશભર્યા નાચ અને એવી હીલચાલો કરતા બંધ પડવું જોઈએ.

૩૦૨. આવેશની એવી કૃત્રિમ ટેવોથી મુક્ત થએલા માણસે પ્રત્યેક જણુ જેને વશ વર્તે છે તેવાં આવેશનાં મૂલગત કારણોમાંથી — અમુક પ્રકારનાં ખાનપાન, હીલચાલો અને વાતાવરણમાંથી — પોતે છૂટવું જોઈએ.

૩૦૩. ખાનપાન, હીલચાલો, અને વાતાવરણથી નીપજતા માદક આવેશની અસરમાંથી સદેહ મનુષ્ય પૂર્ણતાએ કદી વિમુક્ત થાય નહિ, તોપણ એ પરિસ્થિતિનો વેગ લઘુતમ અંશ સુધી ઉતારી શકાય ખરો. યુદ્ધિભાન પામેલો મનુષ્ય આવેશની પરિસ્થિતિમાંથી વધુ વધુ વિમુક્ત થતો જાય, તેમ તેમ તેનું ચિત્ત વધુ વધુ પ્રસન્ન થતું જશે, ખીજાં બધાં પાપની જોડે ઝઘડવાનું વધારે સહેલું થતું જશે, સાચું સુખ વધારે પ્રમાણમાં મળતું જશે, ઐહિક સુખ પણ વધુ પ્રાપ્ત થશે, અને ખીજાં માણસોના કલ્યાણમાં પોતાનો ફાળો વધારે અપાશે.

## ૫૪. આળસરૂપી પાપ જોડે ઝઘડો

૩૦૪. જગૃત બુદ્ધિવાળો મનુષ્ય પોતાની જાત માટે જ જીવતો, પોતાની જાત પૂરતો જ સંતોષી, અને પોતાનું સ્વતંત્ર હિત સાધતો માણસ ન હોય, પણ તે તો પ્રભુનો દૂત હોય, અને તે જેટલે અંશે પ્રભુની ઇચ્છા પ્રમાણે વર્તે તેટલે જ અંશે તેનું પોતાનું કલ્યાણ સધાય. એટલે કે કોઈ મનૂર પોતાની મનૂરીના ઓગરની માવજત કર્યા કરે, પોતાની કોદાળી કે દાતરડાને સાચવ્યા કરે, અને પોતાને ચીંધેલું કામ ન કરે એ જેટલું બુદ્ધિવગરનું કહેવાય, તેટલું જ બુદ્ધિવગરનું કામ કોઈ માણસ પોતાનું વ્યક્તિગત સુખ સાધવા જાય તે છે. બાઇબલમાં કહ્યા પ્રમાણે, જે માણસ પોતાનું દેહસુખ સાધે છે, તે જીવનની ખરી મજા ખુએ છે; દેહજીવન જતું કરવાથી જ સાચું જીવન માણવાનો સંભવ પ્રાપ્ત થાય છે.

૩૦૫. એક મનૂર પોતાના સાથીઓ સાથે માથે લીધેલું કામ કરવા જાય, અને પોતાનાં ઓગરને કામથી ઘસાવા દેવાને બદલે તેની માવજત કરવા માટે અથવા તે સાચવી રાખવા માટે પોતાના સાથીનાં ઓગર ભાગી નાખે કે બગાડે એ જેટલું બુદ્ધિવગરનું કામ ગણાય, તેટલું જ બુદ્ધિવગરનું કામ પોતાની હાજતો સંતોષવા માટે બીજાની પાસે મનૂરી કરાવવી એ છે.

૩૦૬. પરંતુ પોતે મનૂરીમાંથી છટકી જઈ બીજા પાસે કામ કરાવી લેનાર માણસ સાચું આત્મહિત જતું કરે છે, અને, તે ઉપરાંત, હાજતો પૂરી પાડવા માટે આવશ્યક સ્વાભાવિક શારીરિક શ્રમ લેનાર મનુષ્યને સુલભ ઐહિક દેહસુખ પણ તે પામતો નથી.

૩૦૭. દેહજીવનને માટે આવશ્યક મજૂરી તથા આરામ બરાબર યોગ્ય પ્રમાણમાં કરનાર, અને તેથી પશુની પેઠે પ્રેરણામય જીવન જીવનાર, માણસને પોતાના વ્યક્તિગત જીવનનું વધારેમાં વધારે સુખ ઉદ્યોગ અને આરામની મદદથી મળી રહે છે. પણ જે ક્ષણથી તે પોતાની મજૂરી બીજાને માથે કૃત્રિમ ઉપાયોથી લાદે, અને પોતે કૃત્રિમ આરામ લેવાની નેગવાઈ કરે, તે ક્ષણથી તેને આરામનો કશો એ આનન્દ મળશે નહિ.

૩૦૮. આરામનો સાચો આનન્દ હાથપગ હલાવનાર મનુષ્યને જ મળે છે, પણ આગસુ માણસ તો જે આરામ લેવાની પોતે પેરવી કરી રહ્યો છે તેને બદલે સતત ક્ષોભ પામે છે; અને વળી એ કૃત્રિમ આરામ આનન્દનું મૂળ—આરોગ્ય—તેનો જ નાશ કરે છે; તેથી કરીને શરીર દુબળું પડી જવાથી કામ કરવાનો સંભવ જ લુપ્ત થઈ જાય છે, અને કામના પરિણામે જે સાચો આરામ મળે છે તે પણ ઊડી જાય છે, અને તેના શરીરમાં ગંભીર રોગો જન્મ પામે છે.

૩૦૯. આગસરૂપી પાપ વહોરનારને આગસનાં આવાં ફળ મળે છે; તેના આડોશીપાડોશીઓને પણ એ પાપ નુકસાન કરે છે, કેમકે પ્રથમ તો, એક ચીની કહેવત મુજબ, એક આગસુ માણસ હોય તો એક ભૂખે મરતો માણસ પણ હોવો નેતર્યે; વળી, આગસુને જે અસંતોષ રહ્યાં કરે છે તેથી અગ્નિ આને વિચારશૂન્ય માણસો આગસુનું અનુકરણ કરવા જાય છે, અને પરિણામે પોતે એ અસંતોષના ભોગ થઈ પડે છે.

૩૧૦. આગસરૂપી પાપમાંથી બચવાને માટે માણસે સ્પષ્ટ રીતે સમજપૂર્વક યાદ રાખવું નેતર્યે, કે પોતે જે કામ કરી રહ્યાં છે તેમાંથી છટકી જવાનો પ્રત્યેક પ્રયત્ન તેનું પોતાનું

વ્યક્તિગત સુખ વધારવાને બદલે ઓછું કરે છે, અને બીજાં માણસોને માટે અનાવશ્યક અનિષ્ટ બીજું કરે છે.

૩૧૧. મનુષ્યના વ્યક્તિગત પશુજીવનને કારણે આરામની ઇચ્છા અને કામનો અણગમો સમૂળગો ઊડાડી દેવો અશક્ય છે ( બાઇબલમાં કહ્યા પ્રમાણે આળસ પરમ સુખનું ધામ છે ને કામ સગ્નરૂપ છે ), પરંતુ આળસરૂપી પાપમાંથી છૂટવાને માટે માણસે એ પાપને ઓછું કરતાં કરતાં તેના લઘુત્તમ અંશ પર લાવી મૂકવાનો આદર્શ રાખવો ઘટે છે.

૩૧૨. આળસરૂપી પાપની કુટેવમાંથી છૂટવાને માટે પહેલું પગથિયું એ છે, કે જે કામ માણસ જાતે કરી લેતો હોય તે તેણે છોડી દેવું નહિ પણ ચાલુ રાખવું; તે પોતાનાં કપડાં જાતે ધ્રુશ કરતો હોય અને ઘોતીઆં જાતે ઘોતો હોય તો તેણે તે કામ બીજા પાસે કરાવવું નહિ; બીજાઓની મહેનતથી નીપજેલી ચીજો વગર તે ચલાવી લેતો હોય, તો તેણે તેથી ચીજો ખરીદવી નહિ; તે પગે ચાલીને જતો હોય, તો તેણે ઘોડે બેસવું નહિ; પોતાની થેલી પોતે જ ઊંચકતો હોય, તો તેણે પોર્ટરને જૂઠાં મારવી નહિ, વગેરે. આ બધું છોક નજીવું જણાય છે, પણ માણસો એ પ્રમાણે વર્તે તો પોતાનાં અનેક પાપ અને તેમાંથી નીપજતા કષ્ટ એ બધાંમાંથી તેઓ ઊગરી જાય.

૩૧૩. પોતે આજ સુધી જે કામ જાતે કરતો હોય તેમાંથી છટકી ન જવાનું અને તે બીજાને માથે ન ઓઢાડવાનું સામર્થ્ય માણસ મેળવી લે, ત્યાર પછી જ આળસરૂપી પરંપરાગત પાપની જોડે ઝઘડવાનો સરળ પ્રયત્ન તે આદરી શકે. તે ખેડૂત હોય, તો પોતે જ કુરસદના વખતમાં કરી



શકે તેવાં કામ તેણે પોતાની નિર્જળ સ્ત્રી પાસે ન કરાવવાં, પોતે મજૂર રાખીને કામ કરતો હતો તે હવે જાતે જ કરવું, ખીજાઓની મહેનતથી નીપજેલી ચીજ પહેલાંની પેઠે ખરીદવી નહિ, પણ ખીજા જેમ તેવી ચીજ વગર ચલાવી લે છે તેમ ચલાવી લેવું; તે પૈસાદાર હોય, તો તેણે નોકરને રજા આપી દેવી અને પોતાની ચીજો જાતે જ ગોઠવવા મંડી જવું, અને પહેલાંની પેઠે કામની પોશાક ખરીદવાની ટેવ છોડી દેવી.

૩૧૪. આજપણથી જે આજસની ટેવ માણસને પડી ગઈ છે તે તે છોડી શકે, અને પોતાના પડોશીઓની પેઠે કામ કરતો થઈ જાય, તો આજસરૂપી મૂલગત પાપ જોડે ઝઘડવાનો સફળ પ્રયત્ન તે આદરી શકે; અર્થાત્, ખીજાઓ આરામ લેતા હોય ત્યારે પોતે પરહિતાર્થે પરિશ્રમ કરી શકે.

૩૧૫. શ્રમવિભાગની યોજનાને પરિણામે મનુષ્યજીવન એટલું બધું જટિલ થઈ ગયું છે કે માણસ પોતાની તથા કુટુંબની હાજતો જાતે પૂરી પાડી શકતો નથી, તેમજ આપણી આ દુનિયામાં પારકાની મહેનતનો ઉપયોગ કર્યા વિના છૂટકો જ નથી — એ વાત સાચી છે, છતાં તે કારણે મનુષ્યે એવી પરિસ્થિતિ નીપજાવવાની મહેનત કરવામાં પાછી પાતી ભરવાની નથી કે જેમાં ખીજાઓ પાસેથી તે પોતે લે તેના કરતાં તેમને વધુ આપે.

૩૧૬. આ બાબતની ખાતરી કરવા માટે માણસે, પ્રથમ તો, પોતાને માટે તથા કુટુંબને માટે જેટલું બની શકે તેટલું પ્રુસદમાં જાતે કરી લેવું, અને વળી ખીજાઓની સેવા કરવામાં એવાં કામ પસંદ ન કરવાં કે જે મનને ગમતાં

હોય અને જે કરવાને ધણા સેવકો તૈયાર હોય, ઉદાહરણ તરીકે. રાજ્યવ્યવસ્થા, કેળવણી, વિનોદકાર્યો, વગેરે; પરંતુ એવાં પસંદ કરવાં કે જે અત્યંત જરૂરનાં છે, જે મનને અણગમતાં છે, અને જે કરવાને કોઈ રાજા હોતું નથી, ઉદાહરણ તરીકે, બધાં જ જાડાં અને ગંદાં કામ.

### ૫૫. તૃણાશ્વી પાપ જોડે ઝઘડો

૩૧૭. પોતાના અંતરમાં પ્રેમની વૃદ્ધિ કરીને પ્રભુની સેવા કરવી એ મનુષ્યનું ધ્યેય છે, જેમ હાજતો થોડી, તેમ પ્રભુની તથા મનુષ્યની સેવા સુકર થઈ પડે છે, અને પરિણામે પ્રેમની આન્તર વૃદ્ધિથી સાચું કલ્યાણ સુલભ થઈ પડે છે.

૩૧૮. એ સાચું કલ્યાણ જેમ વધુ પ્રમાણમાં મળતું જાય, તેમ માણસ તૃણાશ્વી પાપમાંથી વધારે છૂટતો જાય છે; પણ તે ઉપરાંત માણસની જગતમાં સ્થિતિ જ એવી છે કે પોતાની હાજતો માત્ર પૂરી પાડવા પૂરતો જ માણસ તેને વળગે, અને એ હાજતો સંતોષનાં તેમાંથી ભાગસુખની વૃદ્ધિ કરવા તરફ મનને વાળે નહિ, તો એ હાજતોની સામાન્ય તૃપ્તિમાં જ એ વિષયનું વધારેમાં વધારે સુખ તેને મળી રહે છે. હાજતોની પ્રત્યેક વૃદ્ધિએ, પછી તે સંતોષાયા કે ન સંતોષાયા, માણસનું ઐલિક સુખ નિઃસશય ઓછું થાય છે.

૩૧૯. ખાવું, પીવું, ઊંઘવું, લુગડાં, અને ઘર—એ બધી હાજતો પશુની જેમ માણસ સંતોષે, અર્થાત પ્રેરણાથી

જ, નહિ કે ભોગ માણવા માટે, માત્ર પ્રારંભિક વેદના ટાળવા માટે સંતોષે; ત્યારે જ તેને તેમાંથી નીપજતું વધુમાં વધુ સુખ મળે છે; ખોરાકનું ઉત્તમોત્તમ સુખ મિષ્ટાન્નથી નહિ પરંતુ ભૂખથી મળે છે; અને વસ્ત્રનું સુખ તેની સુન્દરતામાંથી નહિ પણ માણસ ટાઢે દરી ગયો હોય ત્યારે મળે છે; અને ઘરનું સુખ ભવ્ય હવેલીમાં નહિ પણ વરસાદ કે તડકામાંથી બચવાને માટે જ્યારે ઘરનો આશ્રય લે છે ત્યારે મળે છે.

૩૨૦. કંકડતી ભૂખવાળા, ટાઢે દરી ગએલા, કે વરસાદમાં ભીંનએલા માણસને સૂકા રોટલાથી, જાડા લુગડાથી, કે ઝુંપડાથી જે સુખ મળે છે, તેવું સુખ મિષ્ટાન્ન, સારાં સારાં વસ્ત્રો, ને ભવ્ય હવેલીનો, કશીય જરૂર સિવાય, ઉપ-ભોગ કરનાર માણસને મળતું નથી. એટલે હાજતો પ્રરી પાડવાનાં સાધનો વધાર્યાથી માણસનું શારીરિક જીવન સુખી થતું નથી, પણ ઉલટું દુઃખી થાય છે.

૩૨૧. હાજતો પ્રરી પાડનારાં સાધનોની અતિશયતાથી હાજતની તૃપ્તિનો મૂળ આનંદ જ નષ્ટ થાય છે; શરીરના અવયવોનું આરોગ્ય બગડે છે, — માંદા દુખળા જરૂરને કોઈ પણ ખોરાક સુખ આપી શકતો નથી, અને લોહી વગરના શરીરને કોઈ પણ વસ્ત્ર કે ઘર ગરમી આપી શકતું નથી.

૩૨૨. તૃષ્ણાથી પાપ કરનારને આવાં ફળ ભોગવવાં પડે છે; પણ તેના આડોશીપાડોશીઓને તો આવાં કષ્ટ પડે છે: (૧) એશઆરામમાં રહેનારા જે બધી ચીજો વાપરે છે તે ખરી જરૂરવાળાઓને મળતી નથી, અને, (૨) એશ-આરામમાં રહેનારની સંપત્તિ જોનાર, પણ તેનાં દુઃખ ન જોઈ શકનાર. હલકી વૃત્તિવાળા બધા માણસો તે સ્થિતિથી

લલચાય છે, અને તે જ પાપમાં ખેંચાય છે; અને પરિણામે સ્વાભાવિક, સાર્વાત્રિક, બ્રાતૃભાવની આનંદમય લાગણીઓને બદલે પેલા ભોગવિલાસીઓ પ્રત્યે દુઃખમય ઈર્ષ્યા ને ખાર-ઝેરની લાગણી અનુભવે છે. તૃણ્ણાશ્પી પાપ જોડે સફળપણે ઝઘડવાનું બળ મેળવવા માટે માણસે આ વાત ખાસ લક્ષમાં રાખવી જોઈએ.

૩૨૩. માણસ દેહધારી છે ત્યાં સુધી હાજતો સંતોષતાં તેમાંથી અધિક ભોગ મળે એવી ઇચ્છા તદ્દન નિર્મૂળ કરવી એ તેના વ્યક્તિગત જીવનને માટે અશક્ય છે; છતાં તે ઇચ્છાને લઘુતમ સ્વરૂપ તે આપી શકે છે, અને આ તૃણ્ણા-શ્પી પાપ જોડેતો ઝઘડો એમાં જ રહેલો છે.

૩૨૪. તૃણ્ણાશ્પી પાપમાંથી વધારેમાં વધારે છૂટકારો મેળવવાને માટે માણસે પ્રથમ તો સ્પષ્ટપણે સમજીને યાદ રાખવું જોઈએ, કે હાજતો પૂરી પાડવાનાં સાધન જેટલાં સંકુલ કર્યાં, તેટલાં પોતાનાં સુખ વધવાને બદલે ઘટ્યાં, અને બીજાં માણસોને માટે અનાવશ્યક અનિષ્ટ હોવાં થયાં.

૩૨૫. પાપની ટેવમાંથી મુક્ત થવાને માટે પ્રથમ કર્તવ્ય એ છે કે માણસે પોતાની હાજતો વધારવી નહિ, પોતાની પરિચિત સ્થિતિમાં ફેરફાર કરવો નહિ, નવીનતા સ્વીકારવી નહિ તેમજ ઉપજવવી નહિ; પોતે ચહા વગર સારી રીતે રહી શકતો હોય, તો ચહા લેવાનું શરૂ કરવું નહિ; પોતે જૂના ઘરમાં રહેતો હોય, તો નવું બંધાવવું નહિ. આ બધું ન કરવું એ સહેજ નાની બાબત લાગે છે, પણ માણસો ખરેખર એ બધું ન કરે, તો માનવજાતિનાં એક હઝાર પાપો ને દુઃખોમાંથી નવસેં ને નવ્વાણું નાશ પામે.

૩૨૬. પોતાના જીવનક્રમમાં નવી નવી વિલાસવૃત્તિઓને બહુ દૃઢતાપૂર્વક પેસવા ના દે, તો જ પરંપરાગત પાપોની જોડે જઘડવાનું માણસ આદરી શકે; ચડા પીવાની અને માંસાહારની ટેવવાળો માણસ, અથવા માંસ ને મદ્યપાનની ટેવવાળો માણસ, બિનગરૂરી ચીજોની ટેવ છોડી શકે, અને ખાનપાનમાં ભોગવૃત્તિ છોડી વધારે સાદી ચીજો તરફ વળી શકે.

૩૨૭. ધનિક લોકોના વિલાસ તજીને અને ગરીબમાં ગરીબની કાટિ પર હિતરીને જ મનુષ્ય તૃપ્તિનાં સ્વાભાવિક પાપો જોડે જઘડી શકે, અર્થાત્ છેક ગરીબ અને ત્યાગી માણસોની તુલનાએ પોતાની લાજતો ઘટાડી શકે.

### ૫૬. લોભરૂપી પાપ જોડે જઘડો.

૩૨૮. પ્રેમના પ્રાકૃત્યમાં મનુષ્યનું સાચું હિત રહેલું છે, અને સાથે સાથે તેની સ્થિતિ એવી છે કે મરણનો દિવસ તેને ખબર નથી, અજઘડી જ મોત આવીને હાલું નહિ રહે એમ કોઈ કહી શકતું નથી. એટલે જીવિમાન મનુષ્ય ભવિષ્યમાં પ્રેમ દાખવવાના માર્ગદર્શી વર્તમાનમાં પ્રેમના નિયમોના ભંગ કરી શકે નહિ. પરંતુ માણસ માલમલકત એકઠી કરે છે, અને પોતાના તથા કુટુંબના ભવિષ્ય હિતની ખાતર તેનો સ્વતંત્ર કબજો લે છે, તથા બીજા કોઈને એનો ઉપયોગ કરવા દેતો નથી, ત્યારે તે વર્તમાનમાં પ્રેમના નિયમોના ભંગ જ કરે છે.

૩૨૯. આવા વર્તનથી માણસો પોતાનું સાચું હિત ખુએ છે એટલું જ નહિ, પણ પ્રત્યેક માણસને માટે નિર્ધાર કરેલું વ્યક્તિગત સુખ પણ મેળવતા નથી.

૩૩૦. પોતાની હાજતો પોતાના પરિશ્રમ વડે પૂરી પાડવી અને કેટલાંક પ્રાણીઓની જેમ પોતાની હાજતની ચીજોને બનવી પણ લેવી, એ જ માણસને ઘટારત છે; અને એમ કરતાં પોતાના વ્યક્તિગત જીવનનું મોટામાં મોટું હિત તેને લાધે છે.

૩૩૧. પરંતુ એ બનાવેલી તથા બીજી રીતે મેળવેલી ચીજોનું સ્વામિત્વ પોતે એકલો જ ભોગવવા માગે છે, તે ક્ષણથી જ તેના વ્યક્તિગત જીવનનું સુખ ઘટે છે એટલું જ નહિ, પણ એ જીવન કષ્ટમય બને છે.

૩૩૨. પોતાના ભવિષ્યની સંભાળ રાખવામાં જે મનુષ્ય પોતાના હાથપગ ઉપર વિશ્વાસ રાખે છે, માણસોના પરસ્પર સહકાર પર આધાર રાખે છે, અને, વિશેષ કરીને આકાશનાં ગાંખીઓની જેમ તથા વનનાં ફૂલોની જેમ મનુષ્ય-જીવનના નિર્ધારની યોજના જગતમાં પ્રવર્તી રહેલી છે એવી શ્રદ્ધા પર નિર્ભર છે, તે મનુષ્ય જીવનના સર્વ આનંદો સર્વથા શાંતિથી માણી શકે છે; પરંતુ ભાવિને માટે પોતાની માલમિલકત સુદૃઢ કરવાના પ્રયત્નમાં પડેલો માણસ એક ક્ષણનો પણ વિરામ ભોગવી શકતો નથી.

૩૩૩. પ્રથમ તો, તેને ખગર જ પડતી નથી કે પોતે કેટલે અંશે ભાવિની નિરાંત કરીને એસવું, એક મહિનાની, એક વરસની, દશ વરસની કે આવતી આખી પેઢીની. બીજું, માલમિલકતની અનેક ફિકરને લીધે જીવનના સાદા નિર્દોષ

આનંદથી તે પ્રતિદિન વિમુખ બનતો જાય છે. વળી, ખીજા લોકો પોતાની મિલકત પચાવી પડશે એવી તેને નિરંતર ભીતિ રહે છે, મિલકત જાળવી રાખવામાં અને તેમાં વધારો કરવામાં તે સદા કટિબદ્ધ રહે છે, અને આમ લાવિની ચિન્તાને જ જીવન અર્પી દઈને તે પોતાનું વર્તમાન જીવન એળે જવા દે છે.

૩૩૪. માલમિલકતરૂપી પાપનાં આવાં ૧૭ તેના ધણીને ભોગવવાં પડે છે; પણ તેના આડોશીપાડોશીઓને તો માલમિલકત એક જાણુ કબજે કરે તેથી અનેક કષ્ટ વેડવાં પડે છે.

૩૩૫. ઓળર, લુગડાં, કે રોટલાનો કકડો કાલને માટે પોતાના જ ઉપયોગને સારૂ રાખી મૂકવાની લાલસા નિર્મૂળ કરી નાખવી એ લગભગ અશક્ય છે; પરંતુ એ લાલસાને લઘુતમ રૂપે રાખી શકાય, અને માલમિલકતરૂપી પાપને આ લઘુતમ રૂપ આપવામાં એ પાપ જોડેનો ઝઘડો રહેલો છે.

૩૩૬. એટલે, માલમિલકતરૂપી પાપમાંથી છૂટવાને માટે માણસે સ્પષ્ટપણે સમજીને યાદ રાખવું ઘટે છે, કે ભવિષ્યને માટે માલમિલકત મેળવી રાખવાના પ્રત્યેક પ્રયત્નથી વ્યક્તિગત જીવનનું સુખ વધતું નથી, પણ ઘટે છે, અને આસપાસનાં સર્વ માણસોને માથે તેથી કરીને વિશાળ અને અનાવશ્યક અનિષ્ટ ઝાલું થાય છે.

૩૩૭. આ પાપની ટેવ જોડે ઝઘડવાને માટે પહેલું પગથિયું એ છે, કે જે માલમિલકત પોતાની પાસે છે અને જે લાવી ઉપયોગ માટે છે,—પછી તે આખા વરસના

ખોરાક તરીકે ભરેલી બાજરીની થોડી કે ઘણી કોહીઓ હોય —તેમાં વધારો કરવો નહિ. માલમિલકતથી પોતાનું હિત અને જીવન, શારીરિક જીવન પણ, નિર્ભય બનતું નથી એટલું માણસો સમજતા હોય, અને જે ચીજો દરેક જણ પોતાના સમજે છે તે બીજાને નુકસાન કરીને દરેક જણ પોતે પોતાના કરતો ન હોય, તો લોકનાં કષ્ટનો બહુ મોટો ભાગ અલોપ થઈ જાય.

૩૩૮. પોતાની માલમિલકત વધારવાનું માણસ છો? ત્યારે જ વર્તમાન પરિગ્રહમાંથી મુક્ત થવાનું તે સરળપણે આદરી શકે; અને પરંપરાગત દરેક વસ્તુનો માણસ ત્યાગ કરી શકે ત્યારે જ મૂલ્યગત પાપ જોડે તે ઝઘડી શકે; અર્થાત, જે વડે પ્રાણ ટકી શકે છે તેવી જરૂરની દરેક ચીજ તે બીજાઓને આપી શકે.

### ૫૭. સત્તામોહરૂપી પાપ જોડે ઝઘડો

૩૩૯. “રાજાઓ પ્રજાઓ પર રાજ્ય કરે છે અને પૂજાય છે, પરંતુ એ સ્થિતિ તમારામાં ન હજો,—જેને પ્રથમ પદ જોઈતું હોય, તેણે સર્વના સેવક થવું,” એમ ખ્રિસ્તી ધર્મોપદેશ કહે છે. ખ્રિસ્તી ધર્મોપદેશ પ્રમાણે મનુષ્યનો અવતાર પ્રભુની સેવાર્થે છે; હવે પ્રભુસેવાની પ્રાપ્તિ પ્રેમના પ્રાકટ્ય દ્વારા થાય છે. પ્રેમનું પ્રાકટ્ય મનુષ્યની સેવા દ્વારા જ થઈ શકે છે, અને તેથી બુદ્ધિની જાગૃતિ પામેલા મનુષ્યનો બીજાઓ જોડેનો પ્રત્યેક ઝઘડો, અર્થાત, હિંસા



અને કાઈની પાસે તેની મરજી વિરુદ્ધ કાઈ પણ કામ કરાવવાની ઇચ્છા, મનુષ્યના ધ્યેયની વિરોધી છે, અને તેના સાચા કલ્યાણની આંડ આવે છે.

૩૪૦. પરંતુ જનગૃત બુદ્ધિવાળો મનુષ્ય એ પ્રમાણે બીજાઓની જોડે ઝઘડે, તો તેને સાચા જીવનનું સ્થિત લાધતું નથી એટલું જ નહિ, પણ જે વ્યક્તિગત સુખને માટે તે મથન કરે છે તે પણ તેને મળતું નથી.

૩૪૧. બાળક કે પશુની જેમ હજી પણ પશુજીવન જીવનાર માણસ પાશવ પ્રેરણાનો આદેશ હોય ત્યાં સુધી જ બીજાં માણસ જોડે ઝઘડે છે; પોતે ભૂખ્યો હોય ત્યાં સુધી જ તે બીજાની પાસેથી રોટલાનો ટુકડો ઝૂંટવી લે છે અને પોતાને રહેવાની જગા ન મળે તો જ બીજાની જગાએથી તેને હાંકી કાઢે છે; આ ઝઘડામાં તે પશુબળ સિવાય કશાનો ઉપયોગ કરતો નથી, અને પોતે જીને કે દારે એટલે ઝઘડાનો અન્ત આણે છે. અને તેના આ વર્તનથી વ્યક્તિગત જીવનનું પરમ સુખ તે પામે છે.

૩૪૨. પરંતુ જનગૃત બુદ્ધિવાળો મનુષ્ય આ ઝઘડામાં પડે ત્યારે જુદું જ પરિણામ આવે છે: બુદ્ધિની જનગૃતિવાળો માણસ ઝઘડામાં પડતા તેમાં પોતાની બુદ્ધિનો પૂરેપૂરો ઉપયોગ કરે છે અને તત્ક્ષીન બને છે, તેથી તેમાંથી ક્યારે વિરમી જવું તેની તેને ખબર હોતી નથી; જ્ય મેળવ્યા પછી વિજય (વિશેષ જય) મેળવવાની ઇચ્છાએ તે આંધળો-ભીંત થઈ જાય છે; વિજય પામે છે ત્યારે પરાજિત મનુષ્યના હૃદયમાં દ્વેષ પ્રગટાવીને પોતાનું જીવન વિષમય

રી મૂકે છે, અને પોતે પરાજય પામે છે ત્યારે હીણપદ  
 થા ઇર્ષ્યાથી લભૂકી ઊઠે છે.\* આમ બુદ્ધિમાન મનુષ્ય  
 બીજાઓની જોડે અધડીને પોતાનું વ્યક્તિગત સુખ વધારતો  
 થી એટલું જ નહિ, પણ ઉલટું ઘટાડે છે, અને તેને  
 થાને પોતે જ ઉપસ્થિત કરેલાં કષ્ટની સ્થાપના કરે છે.

૩૪૩. જે માણસ અધડામાં પડતો નથી, જે નમ્રતાભર્યો  
 , તે એક તો સ્વતંત્ર છે અને પોતાને મનગમતી બાબતોમાં  
 પાતાની સર્વ શક્તિ રોકી શકે છે; બીજું, તે બીજાઓ  
 ર સ્નેહ રાખે છે અને તેમના પ્રત્યે નમ્ર રહે છે,  
 પેટલે તેમનો પ્રતિસ્નેહ પામે છે, અને તેથી પોતાને  
 પાપ થએલી ઔદિક સુખની સામગ્રીનો ઉપયોગ કરી  
 શકે છે; પરંતુ બુદ્ધિમાન મનુષ્ય અધડામાં પડે એટલે  
 માં પોતાના જીવનની સર્વ શક્તિ અવશ્ય ખરચી નાખે છે,  
 અને વળી સામા માણસમાં પ્રતિકાર તથા વૈરભાવ જગાડ્યાથી  
 પોતે મેળવેલી માલમિલકતનો નિરાંતે ઉપભોગ કરી શકતો  
 થી, કેમકે તેને નિરાંતર તેની સાચવણીમાં પડવું પડે છે.

૩૪૪. સત્તામોહથી પાપમાં પડનારને આવાં પરિણામ  
 સાગવ્યાં પડે છે; તેના સગાગમમાં આવનારાઓને પરાજયને  
 મંગે આવતા વિવિધ દુઃખો ને કષ્ટો સેવ્યાં પડે છે, અને

\*સરખાવાં:

જયં ઘેરં પસવતિ દુઃખં સેતિ પર્વાજતો ।

ઉપમંતો મુગ્ધં સેતિ હિત્વા જયપરાજયં ॥

—ધર્મપદ, ગાથા ૨૦૧.

જય વેરને ઉપદ્ર કરે છે, પરાજિત પુરુષ દુઃખભર્યો સૂએ છે;  
 પરાંત પુરુષ જયપરાજય છોડી દઈને સુખે સૂએ છે.

વિશેષ કરીને તો સ્વાભાવિક સ્નેહલયો બ્રાતૃભાવને બદલે લોકમાં જે વેરઝેરની લાગણી જાગે છે તે એ પાપનું જ અનિષ્ટ પરિણામ છે.

૩૪૫. માણસ દેહધારી છે ત્યાં સુધી આ પરિસ્થિતિમાંથી સંપૂર્ણપણે કદી છૂટી શકતો નથી, છતાં યથાશક્તિ એમાંથી જેમ વધુ મુક્ત થતો જશે, તેમ તેને સાચું કલ્યાણ વધુ લાધશે, તેમજ તેને ઐહિક સુખ પણ વધુ મળશે તથા તે જગતનું હિત વધારે પ્રમાણમાં સાધશે.

૩૪૬. એટલે, એ પાપમાંથી છૂટવાને માટે મનુષ્યે સ્પષ્ટપણે સમજીને યાદ રાખવું જોઈએ, કે માણસો તથા ખીજાં સર્વ પ્રાણીઓ સાથે ઝઘડવાનું જેમ ઓછું થશે, તેમ તેનું સાચું આધ્યાત્મિક કલ્યાણ તથા ઐહિક પાશવ સુખ બેઉ વૃદ્ધિ પામશે, તેની નમ્રતા તથા સૌમ્યતા ઊંચા પ્રકારની થશે, અને ડાબા ગાલ પર તમાચો મારનારને જમણો ગાલ ધરવાની તથા પહેરણુ લઈ લેનારને ડગલો આપી દેવાની તેની તાકાત વધતી જશે.

૩૪૭. આ પાપની ટેવમાં ફસી પડાય નહિ એટલા માટે, માણસે પ્રથમ તો પોતે તેમાં જેટલો પડેલો છે તેમાં વધારો કરવો નહિ : કેમકે માણસ ખીજાં મનુષ્યો કે પ્રાણીઓ જોડે ઝઘડીને જ પોતાનું શારીરિક જીવન ટકાવતો હોય, તો તેણે તે ચાલુ રાખવું, તેમાં વધારો કરવો નહિ, અને ખીજાં પ્રાણીઓ સાથે નવા ઝઘડામાં ઊતરવું નહિ, — તો એ પાપમાંથી છૂટવાનો માર્ગ મોકળો થઈ જશે. નવા નવા ઝઘડામાં માણસ પડે નહિ, તો ચાલુ ઝઘડાનો ધામેધામે

નાશ થાય છે, કેમકે તેમાંથી વધુ વધુ છૂટવાનો પ્રયાસ કરનારા માણસો હમેશાં હોય છે.

૩૪૮. પોતાની આસપાસનાં પ્રાણીઓ સાથે વધુ ઝઘડામાં જીત્યાં સિવાય પોતે જીવી શકે એવી સ્થિતિમાં આવેલા માણસે જીવનની સાથે જ પ્રાપ્ત થતી વંશપરંપરાગત કલહની પરિસ્થિતિને નિર્બળ કરી ઓછી કરી દેવાનો ખૂબ પ્રયાસ કરવો જોઈએ.

૩૪૯. પણ એ પરંપરાગત પરિસ્થિતિમાંથી મુક્તિ મેળવનાર મનુષ્યે પ્રત્યેક માણસને ઘેરી લેનારી જીવનકલહની સ્વાભાવિક વૃત્તિઓમાંથી છૂટી જવાનો પ્રયત્ન આદરવો ઘટે છે.

### ૫૮. સંભોગરૂપી પાપ જોડે ઝઘડો

૩૫૦. મનુષ્યજીવનનું ધ્યેય પ્રભુસેવા છે, અર્થાત પ્રાણીમાત્ર પ્રત્યે પ્રેમ દાખવવો તે છે; પરંતુ કામવાસનાને અર્ધીન રહેનાર મનુષ્ય પોતાની શક્તિઓ નિર્બળ કરી દે છે અને પ્રભુસેવાથી પરામુખ બને છે, એટલે વિષયસેવનનો દાસ બનવાથી જીવનનું સાચું સુખ તે ગુમાવે છે.

૩૫૧. વળી, વિષયસેવનનો દાસ બનેલો માણસ — ગમે તે પ્રકારનું સંભોગસુખ માણતો માણસ — જીવનનું સાચું સુખ ગુમાવે છે એટલું જ નહિ, પણ જે સુખ મેળવવા તે મથી રહ્યો છે તે પણ તે મેળવતો નથી.

૩૫૨. માણસ ગૃહસ્થાશ્રમ માંડે, પ્રજ્ઞેત્પાદનને અર્થે જ સ્ત્રીસમાગમ કરે, અને પ્રજ્ઞને કેળવણી આપે, તોપણ

એટલું તો નક્કી જ છે કે માતાને કષ્ટ ને ચિન્તા વેઠવી પડે છે, પિતાને બાળક તથા માતાને અંગે ફિકર રાખવી પડે છે, પતિપત્ની વચ્ચે કિંચિત્ મન થાય છે અને અનેકવાર કંકાસ થાય છે, તેમજ માબાપ ને બાળકો વચ્ચે ખટાશ ને કલેશ થાય છે.

૩૫૩. પરંતુ પ્રજા ઉત્પન્ન કરવાના ને કેળવવાના આશય વિના મનુષ્ય સંભોગ કરે, પ્રજા ન થાય એવો પ્રયત્ન કરે, અને થાય તો તે તરફ દુર્વૃત્તિ રહે, તેમ પોતાનાં પ્રેમપાત્ર બદલ્યાં કરે, તો વ્યક્તિગત સુખ તેથી ય ઓછું શક્ય બને છે, અને તેને અવસ્ય દુઃખ સહેવાં પડે છે,—તે દુઃખો કામવાસનાની તૃપ્તિના પ્રમાણમાં વધારે કષ્ટદાયક થતાં જાય છે: શારીરિક તથા આત્મિક શક્તિઓ ક્ષીણ થતી જાય છે, કલેશ કંકાસ તથા રોગ થાય છે, અને વળી ઘર માંડીને બેઠેલા માણસને જે કુટુંબસુખ તથા સહાયતા મળે છે તેનો પણ આશ્રય તેને રહેતો નથી.

૩૫૪. સંભોગરૂપી પાપનાં ફળ ભોગીને માટે આવાં હોય છે; પણ બીજાંઓને તે આવી રીતે કનડે છે: પ્રથમ તો, એ પાપમાં ભોગીદાર વ્યાક્રાંતને પાપનાં સર્વ ફળ ભોગવવાં પડે છે, સાચું તેમજ ઐહિક બેઉ સુખ જતું કરવું પડે છે, અને સરખાં જ કષ્ટ ને રોગ સહેવાં પડે છે; અને આસપાસનાં-ઓને, વળી, ગર્ભપાન, બાળહત્યા એવ્ય પોપણુ વિના તથા કાષ્ઠિપણુ જનની કેળવણી વિના બાળકોનો ત્યાગ, અને મનુષ્યના આત્માને હણનાર દારણુ દુઃખ - વેશ્યાવૃત્તિ એ બધું સહેવું પડે છે.

૩૫૫. જીવનવન્તું એક પણ પ્રાણી પોતાના દેહમાં પ્રવર્તમાન આ મૈથુનવ્રત્તિનો ઉચ્છેદ કરી શકતું નથી, અને અપવાદોને ન ગણીએ તો મનુષ્ય પણ કરી શકે નહિ. અને હોય પણ એમ જ, કારણ કે એ વાસના વડે જ માનવજાતિની દસ્તી કાયમ રહી શકે; અર્થાત, જ્યાંસુધી માનવજાતિની દસ્તીની સર્વશક્તિમાન પ્રભુને જરૂર છે, ત્યાંસુધી એ સંભોગવ્રત્તિ કાયમ રહેવાની.

૩૫૬. પરંતુ એ સંભોગવ્રત્તિ તેના લઘુતમ રૂપમાં લાવી શકાય અને કેટલાંક મનુષ્યો તો તેને અખંડ અભિચર્યમાં પલટાવી શકે. અને એ પાપને તેના લઘુતમ અંશમાં લાવવામાં તથા તેને કેટલાંક મનુષ્યોની બાબતમાં સંપૂર્ણ અભિચર્યમાં પલટાવવામાં, ખ્રિસ્તી ધર્મોપદેશ પ્રમાણે, સંભોગ-રૂપી પાપ જોડેનો ઝઘંડો સમાએસો છે.

૩૫૭. એટલે, સંભોગરૂપી પાપમાંથી છૂટવાને માટે માણસે સમજપૂર્વક યાદ રાખવું ઘટે છે, કે પ્રત્યેક પ્રાણીમાં તેમજ પાશવ મનુષ્યમાં સંભોગવ્રત્તિ અવશ્ય ધર કરીને રહેલી છે, પણ મનુષ્યમાં રહેલી બુદ્ધિની જાગૃતિ તેથી ઉલટું જ માગી લે છે,—અર્થાત, સંપૂર્ણ અભિચર્ય; અને જેમ માણસ સંભોગવ્રત્તિને વધુ વધુ તૃપ્ત કરશે, તેમ સાચું કલ્યાણ દૂર ભાગશે એટલું જ નહિ, પણ આંતરિક પાશવ સુખ પણ આધુનિક આધુનિક જ મળશે, અને પોતાની જાતને તેમજ બીજાને વધુ વધુ કષ્ટ પડશે.

૩૫૮. આ પાપની ટેવનો પ્રતીકાર કરવાને માટે પ્રથમ પગલું એ છે, કે માણસે પોતાનામાં એ સંભોગેચ્છા જેટલે અંશે દાલ પ્રવર્તે છે તેમાં લવલેશ વધારો કરવો નહિ.

સંપૂર્ણ અહમચારીએ પોતાના અહમચાર્યની પૂરેપૂરી રક્ષા કરવી તે તેને ખંડિત થવા દેવું નહિ; ગૃહસ્થાશ્રમીએ પત્નીવ્રત પાળવું; અનેકસ્ત્રીવિલાસીએ વ્યભિચારની કૃત્રિમ પદ્ધતિઓ ન શોધતાં પોતાની હાલની સ્થિતિ ચાલુ રાખવી. માણસે પોતાની હાલની દશામાં ફેરફાર કરી સંભોગરૂપી પાપમાં વૃદ્ધિ કરવી નહિ. આટલું ય માણસો કરે, તો તેમનાં બધાં ભારે દુઃખો નાશ પામે.

૩૫૯. હવે પોતે નવું પાપ કરતો નથી એવી સ્થિતિ પ્રાપ્ત થાય. તો પછી વર્તમાન દશાને ફેરવી સંભોગનું પાપ ઓછું કરવાનો ભારે પ્રયાસ આદરવો ઘટે છે: અહમચારીએ માનસિક સંભોગના પાપ જોડે ઝઘડવું રહ્યું; ગૃહસ્થાશ્રમીએ પત્નીસમાગમ ઓછો કરી તેને નિયમિત કરી દેવો રહ્યો; અનેકસ્ત્રીભોગીએ તથા અનેકપુરુષભોક્ત્રીએ અમુક એક સ્ત્રી વા પુરુષને વરી તેને વફાદાર રહેવું રહ્યું.

૩૬૦. અને સંભોગની જે ટેવોમાં પોતે ફસેલો છે તેમાંથી મુક્ત થવા પછી, માણસે પ્રત્યેક મનુષ્ય પોતાના દેહની સાથે લઈને અવતરે છે એવી સંભોગની મૂલગત પરિસ્થિતિમાંથી છૂટવાનો પ્રયાસ કરવો જોઈએ.

૩૬૧. પૂર્ણ અહમચારી વિરલ હોય છે, છતાં દરેક માણસે સમજપૂર્વક યાદ રાખવું ઘટે છે, કે પોતે હવે તે કરતાં વધારે સંયમી હરકોઈ વખતે તે થઈ શકે છે, અને ખંડિત થએલું અહમચાર્ય પુનઃ પ્રાપ્ત કરી શકે છે, અને વળી પૂર્ણ અહમચાર્યની વધારે સમીપ યથાશક્તિ તે આવી શકે તેમ વધારે સાચું કલ્યાણ તેને મળે છે, વધારે ઐહિક સુખ પણ તેને લાધે છે, અને વધારે જનસમૂહનું સુખ પોતે સાધે છે.

## વિભાગ સાતમો

### પ્રાર્થના વિષે

#### ૫૯. પાપ જોડે ઝઘડવાના વિશિષ્ટ ઉપાયો

૩૬૨. ખોટી શ્રદ્ધામાં રસાઈએ નહિ એટલા માટે પોતાની બુદ્ધિ સિવાય ખીજન કશાં પર, ખીજન કોઈ માણસ પર પણ, વિશ્વાસ રાખવો નહિ એ જરૂરનું છે; ભૂલથાપમાં પડીએ નહિ એટલા માટે સત્યનાં, જીવનનાં, વિરોધી કાર્યોનો બચાવ કરવો નહિ એ જરૂરનું છે; પાપમાં પડાય નહિ એટલા માટે માણસે સ્પષ્ટપણે સમજવું થોડું છે, કે પાપ એ અનિષ્ટ છે, તે સાચું તેમજ વ્યક્તિગત એક સુખ દરી લે છે, તથા ખીજનાં માણસોમાં અનિષ્ટ ઉત્પન્ન કરે છે; અને વળી જે ક્રમમાં પાપ જોડે ઝઘડવું જરૂરનું છે તે ક્રમ પણ જાણવો અત્યાવશ્યક છે.

૩૬૩. પરંતુ માણસો એ બધું જાણે છે, છતાં પણ પાપમાંથી ઝિગરી શકતા નથી, પાપમાં પડે છે. એનું કારણ એ છે, કે માણસો પોતે કોણ છે, પોતાનો આત્મા કેવો છે, તે તદ્દન સ્પષ્ટપણે સમજતા નથી, અથવા તે ભૂલી જાય છે.



૩૬૪. પોતાની જાતને વધુવધુ પર્ણપણે અને વધુવધુ સ્પષ્ટપણે ઓળખવા માટે, તથા મનુષ્યના ધર્મ શા છે તે યાદ રાખવા માટે, એક પ્રયત્ન ઉપાય છે. એ ઉપાય તે પ્રાર્થના.

### ૬૦. પ્રાર્થના વિષે

૩૬૫. અતિપ્રાચીન સમયથી સ્વીકારવામાં આવ્યું છે કે મનુષ્યને પ્રાર્થનાની જરૂર છે.

૩૬૬. પ્રાચીન મનુષ્યોને મન, અને મોટા ભાગના અર્વાચીન મનુષ્યોને મન પણ, અમુક પરિસ્થિતિમાં, અમુક સ્થાનમાં, અમુક કાર્યો ને શબ્દોને લઈને, પ્રાર્થના એ પ્રભુની સાથે, અથવા દેવોની સાથે, તેમની પ્રસન્નતાના હેતુથી કરેલું સંભાષણ હતું, અને હજી એ છે.

૩૬૭. ખ્રિસ્તી ધર્મોપદેશમાં આવી પ્રાર્થનાઓને સ્થાન નથી, પરંતુ તેમાં કહ્યું છે કે પ્રાર્થના અપરિહાર્ય છે, સાંસારિક વિપત્તિઓમાંથી છૂટવાના અને ઐહિક સમૃદ્ધિ મેળવવાના ઉપાય તરીકે નહિ, પણ પાપ બેઠેના જઘડામાં માણસને બળ દેનાર સાધન તરીકે તે અપરિહાર્ય છે.

૩૬૮. પાપ બેઠે જઘડવા માટે માણસે સંસારમાં પોતાની શી સ્થિતિ છે તે સમજીને યાદ રાખવી જોઈએ, અને પ્રત્યેક કાર્ય કરતાં તેનું મહત્ત્વ આકલું જોઈએ, જંથી કરીને પોતે પાપમાં પડે નહિ. એ એકેને માટે પ્રાર્થના આવશ્યક છે.

૩૬૯. તેથી ખ્રિસ્તી પ્રાર્થનાના બે પ્રકાર છે : એક, તાત્કાલિક પ્રાર્થના,—તે વડે મનુષ્યને સંસારમાં પોતાની શી સ્થિતિ છે તે સ્પષ્ટ સમજાય છે, અને બીજો, સતત પ્રાર્થના—તે મનુષ્યના પ્રત્યેક કાર્ય સાથે સમવેત હોય છે, અને તે કાર્યને પ્રભુચરણે અર્પી તેનો સદસદિવેક કરે છે.

### ૬૧. તાત્કાલિક પ્રાર્થના

૩૭૦. જીવનની ઉત્તમ ક્ષણોમાં, સર્વ ઐહિક વ્યવહારથી પરાન્મુખ બનીને, મનુષ્ય પોતાના હૃદયમાં જે પ્રાર્થનાના બળે કરીને પરમાત્માનો તથા આત્માપરમાત્માના સંબંધનો વિશદમાં વિશદ સાક્ષાત્કાર અનુભવે છે, તેનું નામ તાત્કાલિક પ્રાર્થના.

૩૭૧. બાઇબલમાં સન્ત મૅથ્યુના છઠ્ઠા પ્રકરણમાં પ્રાર્થના વિષે ઇશુ ખ્રિસ્તનો ઉલ્લેખ છે, તે જ એ પ્રાર્થના; ફેરિસી લોકોની જાહેર શાબ્દિક પ્રાર્થનાઓથી તે વિરુદ્ધ પ્રકારની પ્રાર્થના છે, અને તેને માટે ખ્રિસ્તે એકાન્તની ખાસ જરૂર જણાવી છે. પ્રાર્થના કેમ કરવી એ બાબત પૂર્વોક્ત પ્રકરણના શબ્દો સ્પષ્ટ કરે છે.

૩૭૨. વળી પૂર્વોક્ત પ્રાર્થના, તથા \*ગેથસેમનીના બગીચામાં ખ્રિસ્તે કરેલી પ્રાર્થના, પ્રાર્થના કેવી રીતે કરવી તેમજ સાચી તાત્કાલિક પ્રાર્થના કેવી હોય તે આપણને દર્શાવે છે; તાત્કાલિક પ્રાર્થનાને પરિણામે મનુષ્યના જીવનનો

\* સન્ત મૅથ્યુ, ૨૬, ૩૬.

સાર તેની આન્તર દષ્ટિ સમક્ષ સ્પષ્ટ થાય છે, આત્મા પરમાત્માનો સંબંધ સમજાય છે, સંસારમાં તેનું જીવનધ્યેય વિશદ બને છે, અને તેની આધ્યાત્મિક શક્તિ સખળ બને છે.

૩૭૩. આની પ્રાર્થના વડે મનુષ્ય પોતાની વાણીમાં પોતાના ને પરમાત્માનો સંબંધ વ્યક્ત કરે છે; પરંતુ આ પ્રકારની પ્રાર્થનામાં, પૂર્વજ્ઞે પોતાનો પરમાત્મા સાથેનો સંબંધ જે વિચાર ને વાણીપ્રયોગોમાં વ્યક્ત કર્યો હતો તેની જ પુનરુક્તિ સર્વ મનુષ્યો કરે છે, અને તે દ્વારા એ પૂર્વજ્ઞે તથા પ્રભુ સાથે આત્મસંબંધ સાધે છે. ઉદાહરણ તરીકે, ખ્રિસ્તની પ્રાર્થનામાં એક જૂના ભજનના શબ્દોની પુનરુક્તિ છે, અને આપણે પણ સાચી પ્રાર્થના કરવી હોય, તો ખ્રિસ્તના શબ્દો પુનઃ ઉચ્ચારવા જેઠાંએ; એકલા ખ્રિસ્તના નહિ, પણ સૌક્રેટિસ, બુદ્ધ, લુત્સ, પારકલ, વગેરેના શબ્દોનું પુનરુચ્ચારણ કરવું જેઠાંએ; અને એમ કરીએ ત્યારે જ આપણે પણ એમણે અનુભવી એવી આધ્યાત્મિક સ્થિતિ અનુભવીએ, અને જે વાણીપ્રયોગોમાં એ આધ્યાત્મિક સાક્ષાત્કાર વ્યક્ત કર્યો અને જેનો વારસો આપણને મળ્યો છે તેના સાચા લાભ ઝિડાવીએ.

૩૭૪. એટલે, નિયત કરેલે દિવસ ને સમયે કરેલી પ્રાર્થના તે સાચી તાત્કાલિક પ્રાર્થના કહેવાય નહિ; પણ સાચી તાત્કાલિક પ્રાર્થના તો ઉચ્ચતમ આધ્યાત્મિક મનોદશાને સમયે થાય છે, અને એવો સમય પ્રત્યેક મનુષ્યને પ્રાપ્ત થાય છે, ઘણી વેળાએ કષ્ટથી અથવા મૃત્યુની સમીપતાથી ઉત્પન્ન થાય છે, અને કવચિત કોઈ પણ બાહ્ય કારણ ન

હોવા છતાં ઉપસ્થિત થાય છે; પ્રત્યેક મનુષ્યે એવી મનોદશાની ધન્ય દશાને મહામોટા ખજાના જેવી કીમતી ગણવી જોઈએ, અને તેનો ઉપયોગ પોતાનું આત્મભાન વધારે ને વધારે સ્પષ્ટ કરવામાં કરવો જોઈએ, કેમકે એવી વિરલ ધન્ય દશાએ જ આપણી આધ્યાત્મિક પ્રગતિ અને પ્રભુસાંનિધ્ય સંધાય છે.

૩૭૫. આ પ્રકારની પ્રાર્થના જનસમુદાયમાં ન થઈ શકે, તેમજ બાહ્ય અભિનયથી ન થઈ શકે, પરંતુ સંપૂર્ણ રીતે એકાન્ત સ્થળમાં અને હરકોઈ બાહ્ય ચિંતાકર્ષક વસ્તુનો અભાવ હોય ત્યાં જ સર્વથા થઈ શકે.

૩૭૬. આવી પ્રાર્થના વરે મનુષ્ય જીવનની નીચી કોટિમાંથી ઉપલી કોટિમાં, પશુમાંથી મનુષ્યમાં, અને મનુષ્યમાંથી પ્રભુમાં ચડતો જાય છે.

૩૭૭. આ પ્રાર્થનાના સાધન વડે જ મનુષ્ય પોતાની જાતને, પોતાના દિવ્ય સ્વભાવને જાણે છે, અને એ દિવ્ય પ્રકૃતિને જકડી રાખનારી મર્યાદાઓને સમજે છે, અને સમજીને તે તોડવાનો યત્ન કરે છે, અર્થાત એ મર્યાદાઓને અનિવિશાળ બનાવે છે.

૩૭૮. એ જ પ્રાર્થનાને બળે આત્મભાન વિશદ થવાથી મનુષ્ય પોતે પહેલાં જે પાપમાં પડતો હતો તેમાંથી હવે હાઝરી જાય છે, કેમકે તે પાપ અશક્ય બની જાય છે, અને પહેલાં જે પાપરૂપે તેને નહોતું દેખાતું તે હવે પોતાનું સાચું પાપસ્વરૂપ પ્રગટ કરી દે છે.

## ૬૨. સતત પ્રાર્થના

૩૭૯. પાશવ જીવનમાંથી સાચા અને આધ્યાત્મિક જીવન તરફના પ્રયાણમાં, નવજીવનના પુનરુત્થાનમાં, પાપ જોડે ઝઘડવાના પ્રયાસમાં, પ્રત્યેક માણસને પાપના ત્રણ જુદા જુદા પ્રકાર હમેશાં જણાય છે: એક પ્રકારનાં પાપ એવાં હોય છે કે તેમને મનુષ્ય પોતાના અંકુશમાં લઈ લે છે, — સાંકળે બાંધેલાં પકડેલાં જનવરની પેઠે તે બેસી રહે છે, અને અવારનવાર આરડીને જણાવતાં રહે છે કે અમે હજી સજીવન છીએ. આ પાપો માણસની સન્મુખ હોતાં નથી, અર્થાત તેમની જોડે માણસને ઝઘડવું પડતું નથી. બીજા પ્રકારનાં પાપ એવાં હોય છે કે તેમને પાપ તરીકે ઓળખતાં માણસ હમણાં જ શીખ્યો હોય છે, તે પાપ છે એમ સમજ્યા વિના જ આપો જન્મરો તેનું આચરણ તેણે કરેલું હોય છે, અને તાત્કાલિક પ્રાર્થનાના પરિણામે આત્મભાન વિશદ થવાને લીધે તેમાં રહેલી પાપમયતા તેને હવે સમજાઈ છે. પોતાનાં કાર્યમાં રહેલી પાપમયતા માણસ સમજ્યો છે, પણ તે કાર્યમાં તે એવો હેવાયો છે કે તેમાં રહેલી પાપી ભાવના તે હમણાં જ જાંખી રીતે જોવા લાગ્યો છે, અને હજી તેની સાથે ઝઘડવાનું તેણે આદર્યું નથી. અને વળી એક ત્રીજા પ્રકારનાં પાપમય કાર્યો હોય છે, તેની પાપમયતા માણસને સ્પષ્ટ દીસે છે, તેની સાથે તે ઝઘડે છે, ક્વચિત પોતાની નિર્બળતાથી વિવશ બની જઈ તે પાપનું આચરણ કરે છે, અને ક્વચિત પાપને પરાજય પમાડી પોતે પાપાચરણથી બચી જાય છે.

૩૮૦. આ સઘળાં પાપ જોડે ઝઘડવાનું સામર્થ્ય મેળવવા માટે સતત પ્રાર્થનાની જરૂર રહે છે. સતત પ્રાર્થનાના ફળ-

રૂપે, પોતાનું જીવનહિત શેમાં રહેલું છે તેનું મનુષ્યને, જીવનની પ્રત્યેક ક્ષણે, હરકોઈ કાર્ય કરતી વેળાએ, તાજું સ્મરણ રહે છે; અને તેથી, આત્મભાનને જોરે પશુસ્વભાવને પરાજિત કરી શકાય તેવાં જીવનકાર્યોમાં તેને સતત પ્રાર્થનાની સાહ્ય મળે છે.

૩૮૧. સતત પ્રાર્થના એટલે ઈશ્વરસાનિધ્યનું સતત ભાન, જે પરમશક્તિએ મનુષ્યને અહીં મોકલ્યો છે તે હાજરાહજૂર છે એવું જીવનભરનું સતત અસ્ખલિત ભાન.

૩૮૨. નવજીવનની પ્રાપ્તિ, પશુસ્વભાવની બેડીમાંથી આત્માની મુક્તિ, પાપમાંથી આત્માનો છૂટકારો, એ ધીમા ધીમા પ્રયાસોથી જ સધાય છે. તાત્કાલિક પ્રાર્થના મનુષ્યનું આત્મભાન વિશદ કરી તેનું પાપ તેની નજર આગળ ખડું કરી દે છે. પ્રથમ તો, એ પાપ તેને ગૌણ, ક્ષન્તવ્ય ભાસે છે, પરંતુ વયની ચડતીની સાથે પાપમાંથી મુક્તિ મેળવી લેવાની આવશ્યકતા જોર કરતી જાય છે. અને પાપને છાવરી દેનાર ભૂલથાપમાં પડાય નહિ, તો નિઃસંશય તે પાપ જોડે ઝઘડવાનો આરંભ કરી દે છે.

૩૮૩. પરંતુ પાપને વશ કરવાના પ્રથમ પ્રયાસમાં મનુષ્યને પોતાની અશક્તિ સ્પષ્ટ દીસે છે : પાપની ટેવની મીઠાશને લીધે પાપ તેને આકર્ષી રહ્યું છે; પાપ એ સારી વસ્તુ નથી એટલા ભાન સિવાય બીજી કોઈ દાલ પાપની સામે ધરવાને તેની પાસે નથી; તેથી પોતે જે કરી રહ્યો છે તે ખોટું છે એમ જાણતો છતો તે તે ખોટું કર્મે જ જાય છે.

૩૮૪. આ સ્થિતિમાંથી બચવાનો માત્ર એક જ ઉપાય છે. કેટલાક ધર્મોપદેશકોને મતે તે ઉપાય આવો છે :

પાપ જોડે ઝઘડતાં માણસને સહાયતા દે એવું એક જુદું બળ છે, — પ્રભુકૃપા, અને તે અમુક ધાર્મિક વિધિઓ કરવાથી મળી રહે છે. બીજાઓને મતે, મનુષ્યને માટે પોતાના પ્રાણ અર્પનાર પ્રભુ ઇશુ ખ્રિસ્તે માણસજાતનો છૂટકારો સાધી મૂક્યો છે એવી શ્રદ્ધા જ એનો ઉપાય છે. વળી બીજાઓને મતે, પાપ જોડે ઝઘડવાનું સામર્થ્ય મળે એવી પ્રભુને કરેલી પ્રાર્થનામાં જ એ ઉપાય રહેલો છે.

૩૮૫. પરંતુ એમાંના એકે ઉપાય વડે મનુષ્યનો પાપ જોડેનો ઝઘડો સુકર થતો નથી; ધર્મવિધિથી મળતી કૃપા, ખ્રિસ્તે સાધેલા છૂટકારામાં શ્રદ્ધા, નમ્રભાવે કરેલી પ્રાર્થના, એ સૌ છતાં પ્રત્યેક મનુષ્યને પાપ જોડે ખરા જિગરથી ઝઘડતાં જાણાયા વિના રહેતું નથી, કે પાપના પ્રબળ સામર્થ્ય આગળ પોતે છોક નિર્બળ છે અને પાપ જોડે ઝઘડવું છોક નિરાશાજનક છે.

૩૮૬. આ નિરાશાજનક ઝઘડો બહુ ઉત્કટ રૂપે પ્રગટ થાય છે; કેમકે પાપ એ ખરેખર ખોટું કામ છે એમ સમજતો થએલો માણસ, મુક્તિ, ધર્મવિધિ, વગેરેના બૂઠા ઉપદેશોના તે પાપમાં પડી રહેવાનો પોતાને ટેકો હોય છે તોપણ, તેમાંથી એકદમ છૂટી જવા ઇચ્છે છે, અને તે છૂટકારો અશક્ય લાગવાથી જે નાના નાના પ્રયાસો પાપથી છૂટવાને તે કરતો હોય છે તેને પણ તે જતાં કરી દે છે.

૩૮૭. છતાં, ભૌતિક દુનિયામાં મોટાં મોટાં બધાં રૂપાન્તરો એકાએક થઈ જતાં નથી, પણ ધીમા વૃદ્ધિનાશના નિયમથી થાય છે, તેમ આધ્યાત્મિક દુનિયામાં પણ પાપની મુક્તિ અને પૂર્ણતાનું સાંનિધ્ય પાપના પ્રતિકાર વડે જ થાય

છે, — પાપનાં ઝીણાં અણુઓનો ધીમે ધીમે વિનાશ કરવાથી જ થાય છે.

૩૮૮. ઘણાં વરસોની રીઠી પાપી ટેવમાંથી નાસી છૂટવું મનુષ્યની શક્તિની બહાર છે, પણ પાપમાં ઘસડી લઈ જતાં કાર્યો ન કરવાં, પાપનું આકર્ષણ ઓછું કરવું, પાપકાર્ય થઈ શકે જ નહિ એવી પરિસ્થિતિ ઊભી કરવી, હાથ ગુન્હે કરે તો હાથ કાપી નાખવો ને આંખ ન જોવાનું જુએ તો આંખ ફેાડી\* નાખવી, — એ સૌ તો સર્વથા તેના જ હાથમાં છે. અને એ બધું તેણે પ્રતિદિન પ્રતિક્ષણ કરવું જોઈએ, અને એમ કરવાની શક્તિ મેળવવા માટે તેને સતત પ્રાર્થનાની જરૂર છે.

---

\*સંભારે સુરદાસની કથા.



## વિભાગ આઠમો

### ઉપસંહાર

૬૩. સાચું ખ્રિસ્ત જીવન જીવનાર મનુષ્યની વર્તમાન સ્થિતિ

૩૮૯. મૃત્યુ પછીના જીવનમાં તેમજ વર્તમાન જીવનમાં તમને પરિપૂર્ણ કલ્યાણ મળશે એવી પોતાના અનુયાયીઓને ખાતરી દેનારા અનેક ધર્મોપદેશ પડેલા છે. ખ્રિસ્તી ધર્મોપદેશનો પણ એવો અર્થ કરવામાં આવે છે. એવી રીતે ખ્રિસ્તી ધર્મને સમજનાર માણસો કહે છે, 'કે જે ખ્રિસ્તનો ઉપદેશ પાળે છે, સ્વાર્થત્યાગ કરે છે, માણસો પર પ્રેમ રાખે છે, તેનું જીવન સતત આનન્દની રસધાર જેવું હોય છે. મનુષ્યજીવનમાં અનન્ત અનિવાર્ય દુઃખ જ ભરેલું છે, મનુષ્યે તે સહ્યે જ છૂટકો છે, અને તેનો અંદરો ભાવિજીવનમાં મળી રહેશે, એવું કહેનારાં અન્ય ધાર્મિક કથનો છે. ખ્રિસ્તી ધર્મોપદેશનો એવો પણ અર્થ કરવામાં આવે છે. કેટલાકને જીવનમાં સતત આનન્દ દેખાય છે. બીજાઓને સતત દુઃખ નજરે પડે છે.

૩૯૦. એ બેમાંની એકે સમજણુ સાચી નથી. જીવન આનન્દમય નથી, તેમ દુઃખમય નથી. વ્યક્તિગત જીવનને પોતાનું આત્મસ્વરૂપ સમજનાર માણસને જ જીવન આનન્દ કે દુઃખમય લાગે; એવા આત્માને જ આનન્દ કે દુઃખ સ્પર્શી શકે. ખ્રિસ્તી ધર્મોપદેશની સાચી સમજણુ પ્રમાણે જીવન નથી આનન્દમય કે નથી દુઃખમય, પરંતુ મનુષ્યના સાચા આધ્યાત્મિક સ્વભાવનો જન્મ તથા વિકાસ એ જ જીવન છે, અને તેની સાથે સુખદુઃખને સંબન્ધ હોઈ શકે નહિ.

૩૯૧. મનુષ્યજીવન, ખ્રિસ્તી ધર્મોપદેશ પ્રમાણે, પ્રેમ-જીવનનો સતત વિકાસ છે. અને મનુષ્યના આત્માનો વિકાસ, અર્થાત પ્રેમવૃદ્ધિ, અવિરત થયાં જ કરે છે, તેમજ એ વિકાસને પરિણામે થતું પ્રભુકાર્ય જગતમાં અવિરત ચાલ્યા જ કરે છે; તેથી ખ્રિસ્તી ધર્મોપદેશ પ્રમાણે પોતાનું જીવન સમજનાર, એટલે કે પ્રભુનું સામ્રાજ્ય સ્થાપવાને માટે પ્રેમવૃદ્ધિ કરનાર, માણસ કદાપિ દુઃખી કે અસંતુષ્ટ થઈ શકે નહિ.

૩૯૨. તેના જીવનપંથમાં દેહને અનુલક્ષીને આનન્દ કે દુઃખના પ્રસંગો આવે, અને તે તો તેણે ભોગવ્યે જ છૂટકો; પણ તેને કદી પરિપૂર્ણ સુખનો અનુભવ થઈ શકે નહિ (એટલે તેને તેની ઇચ્છા થાય નહિ), અને તે કદી દુઃખી થઈ શકે નહિ (એટલે તેને દુઃખનો ભય હોય નહિ અમો દુઃખ આવી પડે તો દૂર કરવાની ઇચ્છા હોય નહિ).

૩૯૩. ખ્રિસ્ત જીવન જીવનાર મનુષ્ય પોતાના આનન્દના પ્રસંગોને બહુ મહત્ત્વ આપતો નથી;

પોતાની ઇચ્છાઓ સરળ થઈ એમ માની રાચતો નથી, પણ જીવનપંથમાં આવી ચડતા આકસ્મિક બનાવો તરીકે જ તેમને ગણે છે, પ્રભુનું રાજ્ય તથા ધર્મ સ્થાપવા મથનારને સ્વાભાવિક રીતે જ મળી રહેતા પ્રોત્સાહન તરીકે જ ગણે છે; તેમજ પોતાને કષ્ટના પ્રસંગો આવવા જ ન જોઈએ એમ પણ માનતો નથી, પણ જીવનના અપરિહાર્ય બનાવો તરીકે પોતાનાં દુઃખોને ગણી લે છે અને સમજે છે કે જેમ કાર્ય કરતાં ધર્મણ થાય જ તેમ જીવન જીવતાં કષ્ટ આવે જ, અને જેમ ધર્મણ કરેલા કાર્યનું બાહ્ય ચિહ્ન છે તેમ કષ્ટ એ પ્રભુકાર્ય કર્યાનું બાહ્ય લક્ષણ છે.

૩૯૪. ખ્રિસ્ત જીવન જીવનાર મનુષ્ય સદા સ્વતંત્ર હોય છે, કેમકે તેના જીવનનો રસ,—અર્થાત, પ્રેમના અન્તરાયરૂપ વિધ્નોનું નિવારણ, અને એ વિધ્નનાશને પરિણામે થતી પ્રેમવૃદ્ધિ તથા પ્રભુના સામ્રાજ્યની સ્થાપના,—એ જ એ હંમેશા ઝંખે છે અને એના જીવનમાં તેની અનિવાર્ય સિદ્ધિ થાય છે; તે હંમેશા શાન્ત હોય છે, કેમકે તેને ન રુચે એવું કશું જ તેના પર આવી પડતું નથી.

૩૯૫. આપણે એમ ન માની લેવું જોઈએ, કે ખ્રિસ્ત જીવન જીવનાર મનુષ્ય આ સ્વાતન્ત્ર્ય અને શાંતિ સદા અનુભવે છે, હર્ષના પ્રસંગોને આકસ્મિક ગણી તેના પૂરમાં તણાઈ જતો નથી, ને તે પ્રસંગો સદાય કાયમ રહે એમ ઇચ્છતો નથી, તેમજ જીવનપ્રવાહમાં કષ્ટો તો અનિવાર્ય જ છે એટલે તે આવે જ એમ સમજે છે. ખ્રિસ્તી ક્ષણભર હર્ષના પૂરમાં તણાય છે, હર્ષના પ્રસંગો ઉપજાવવાનો ને કાયમ રાખવાનો યત્ન કરે છે, તેમજ ક્ષણભર

દુઃખોથી પીડાય છે, દુઃખો અનાવશ્યક છે ને ન આવ્યાં હોત તો સારું એમ ઇચ્છે છે; પરંતુ હર્ષ ઊડી ગયે, દુઃખની ભીતિ ને વેદના ઉત્પન્ન થયે, ખ્રિસ્તી તરત જ પોતાની સાચી ઉમદા ખ્રિસ્ત ભાવના યાદ કરે છે, પોતે પ્રભુનો મોકલેલો સેવક છે એમ સ્મરણમાં લાવે છે, એટલે તેનાં હર્ષશોક સ્વસ્થાને ગોઠવાઈ જાય છે, અને પોતે પાછો સ્વતન્ત્ર ને પ્રશાન્ત બની રહે છે.

૩૯૬. આમ, વ્યવહારપક્ષે પણ, ખ્રિસ્તીની સ્થિતિ અખ્રિસ્તી કરતાં ખરાબ નથી, પણ સારી છે. “\*પ્રભુનું રાજ્ય ને પ્રભુનો ધર્મ મેળવવાનો યત્ન કરો, એટલે બીજું સૌ એની મેળે આવી મળશે,” એનો અર્થ એ જ છે કે જીવનનાં ઐલિક સર્વ સુખો ખ્રિસ્તીને દુર્લભ નથી, પણ તેને પૂરેપૂરાં સુલભ છે; માત્ર ફેર એટલો એક જ કે અખ્રિસ્તીના હર્ષપ્રસંગો કૃત્રિમ હોય, ને અતિતૃપ્તિને લીધે દુઃખમાં પરિણમે, અને તેથી અનાવશ્યક ને નિરાશાજનક લાગે, — જ્યારે ખ્રિસ્તીના આનન્દો વધારે સરળ ને સ્વાભાવિક અને તેથી વધારે પ્રબળ હોય છે, તેમાં અતિતૃપ્તિ કે દુઃખને અવકાશ રહેતો નથી; અખ્રિસ્તીને લાગે છે તેમ તેમાંથી દુઃખ નીપજતું નથી અને તે નિરર્થક લાગતા નથી.

વર્તમાન જીવનમાં ખ્રિસ્તીની આવી સ્થિતિ છે; પણ તેનું ભાવિ જીવન કેવું હોઈ શકે?

\* સન્ત મેથ્યુ. ૯, ૩૩

૬૪. સાચું ખ્રિસ્ત જીવન જીવનાર મનુષ્યની ભાવી સ્થિતિ

૩૯૭. દેહના આવરણમાં વિંટળાએલો આ પૃથ્વી પરનો માનવી દિક અને કાલ દ્વારા જ પોતાનું જીવન સમજી શકે છે, એટલે સ્વાભાવિક રીતે તે વિચારે છે કે મરણ પછી હું ક્યાં હોઈશ ?

૩૯૮. પરંતુ આ પ્રશ્નમાં દોષ રહેલો છે: આપણા આત્માનું દિવ્ય તત્ત્વ આધ્યાત્મિક છે, \*દિક તથા કાલની પર છે, આ દેહનું વેષ્ટન આ જીવનમાં તેને વળગેલું છે, પણ તે દેહમાંથી છૂટ્યા પછી તે દિક તથા કાલની મર્યાદાની બહાર જાય છે; એટલે એ આત્મતત્ત્વ વિષે આપણે એવું ન કહી શકીએ કે તે હશે. તે છે. તેથી જ ખ્રિસ્તે કહ્યું હતું, કે “એબ્રહામ હતા તે પહેલાંનો હું છું.” આ પ્રમાણે આપણે બધા છીએ. આપણે છીએ, એટલે આપણે સદા હતા અને સદા હઈશું. આપણે છીએ.

૩૯૯. એ જ પ્રમાણે આપણે ક્યાં હઈશું એ પ્રશ્નનું પણ સમજવું. ક્યાં એટલે કયે સ્થળે આપણે હઈશું એમ આપણા કહેવાનો અર્થ છે. પણ સ્થળની ભાવના આપણે જ્યાં છીએ તેને ખીજી સર્વ જગાથી જુદી પાડીએ છીએ તેને લીધે જ ઉત્પન્ન થઈ છે. મરણ થયે આ ભેદ નષ્ટ થાય છે, એટલે આ જગતનાં મનુષ્યોને માટે આપણે સર્વત્ર તેમજ

\* સરખાવો :

દિક્કાલાદ્યનવચ્છત્રાનન્તચિન્માત્રમૂર્તયે ।

સ્વાનુભૂત્યેકમાનાય નમઃ શાન્તાય તેજસે ॥

મર્તુહરિ:

ન કુત્રાપિ ( એટલે બધે જ સ્થળે તેમજ કોઈ પણ સ્થળે નહિ ) દર્શ્યું. આપણે એવા દર્શ્યું કે સ્થળ આપણે માટે દસ્તી ધરાવશે નહિ.

૪૦૦. મૃત્યુ પછી આપણે ક્યાં દર્શ્યું તે સંબંધે અનેક ભિન્ન ભિન્ન તર્ક થએલા છે; પણ એ બધા તર્કો — સ્વર્ગમાં સ્થળ તર્કથી માંડીને સૂક્ષ્મમાં સૂક્ષ્મ તર્ક સુધીના બધા — બુદ્ધિમાન મનુષ્યને સંતોષ આપી શકતા નથી. સુખ, મહાંમદે વર્ણવેલી જલ્દતની વિલાસિતા, બહુ સ્થળ વસ્તુ છે, અને મનુષ્ય તથા પ્રભુ વિષેની સાચી ભાવનાની સાથે ગિલકુલ અસંગત છે. સ્વર્ગ તથા નરકની જે સમજા પ્રિયતી સંધ તરફથી રજુ કરવામાં આવી છે, તે પણ પ્રેમમૂર્તિ પ્રભુની ભાવના સાથે બંધ બેસતી થતી નથી. આત્મા નવા નવા દેહ ધારણ કરે છે તે મન સ્થળ ઓછો છે, પણ તેમાં એ જીવની વ્યકિતતાનો ભાવ કાયમ રહે છે : નિર્વાણ મતમાં સ્થળતા ગિલકુલ આવતી નથી, પણ તે બુદ્ધિયમ્ય નથી, — જીવનની બુદ્ધિમત્તાનો નાશ કરે છે.

૪૦૧. આ પ્રમાણે, મૃત્યુ પછી શું દશે એનું વિવરણ કરનારા એક પણ ઉત્તરથી બુદ્ધિમાન મનુષ્યને સંતોષ થઈ શકતો નથી.

૪૦૨. અને હેાય પણ એમ જ. પ્રશ્ન જ ખાટો પછાયા છે. દિક અને કાલની મર્યાદામાં રહીને જ વિચાર કરી શકનારું મનુષ્યનું મન એ મર્યાદાની બહારની સ્થિતિનો ઉત્તર દેતા મથે છે. આપણું મન અથવા બુદ્ધિ આટલું જ જાણે છે, કે એક દિવ્ય તત્ત્વ છે, તે આ વિશ્વમાં વૃદ્ધિ

પામ્યું, અને એ વૃદ્ધિ અમુક અંશે પહોંચ્યા પછી તે તત્ત્વ આ વિશ્વની મર્યાદાની બહાર જઈ બિભું.

૪૦૩. આ તત્ત્વ પૃથક પૃથક રીતે વર્ત્યાં કરશે? આ પ્રેમવૃદ્ધિને પરિણામે બીજો નવો ભેદ પડશે? આ સર્વ તર્કો છે, અને એવા અનેકાનેક તર્કો થઈ શકે, પણ તેમાંનો એક પણ તર્ક ચોક્કસ રીતે પ્રતીત થઈ શકે એવું સત્ય દાખવી શકે નહિ.

૪૦૪. એક વાત નક્કી છે, નિઃસંદેહ છે, અને તે એ કે ખ્રિસ્તે એમ કહ્યું છે કે “ \*હે પિતા! મારા આત્માને હું તારા હાથમાં મૂકું છું,” અર્થાત, મૃત્યુ પછી હું જ્યાંથી આવ્યો હતો ત્યાં પાછો જાઉં છું. અને મને એમ શ્રદ્ધા હોય કે જ્યાંથી હું આવ્યો છું તે બુદ્ધિપૂર્ણ પ્રેમ છે ( એ જો ગુણ હું બરાબર સમજું છું ). તો હું આનન્દભેર ત્યાં પાછો જાઉં, અને તેમાં જ મારું કલ્યાણ છે એમ જાણું. મગજ પછી મારામાં જે ફેરફાર થવાનો છે, તે મારે હું દિલગીર ન થાઉં એટલું જ નહિ, પણ બરાબર દરખાઉં.

---

\* સન્ત લ્યૂક, ૨૩, ૪૬

## કઠણ શખ્દોનો કોશ

અનુચ્છેદ, જેની જડ કાઢી શકાય નહિ તેવું.  
 અનુત્તમ, બહુ ઊંચી કોટિનું.  
 અમોઘ, નિષ્ફળ નહિ, સફળ.  
 અવશ્યંભાવિ, જે થવાનું જ છે.  
 અવ્યાખ્યેય, જેની વ્યાખ્યા આપી શકાય નહિ તેવું.  
 આનુપૂર્વી, પહેલાં કયું ને પછી કયું તે દર્શાવનાર ક્રમ.  
 આવાસ, રહેઠાણ, ઘર.  
 જટિલ, ગુંચવાએલું, અરપટ.  
 જ્ઞાનોન્નવલ, જ્ઞાનથી ઊજળું, પ્રકાશિત.  
 ઝઘડો, પાપ જોડે ઝઘડો=પાપમાંથી છૂટવાના સખળ પ્રયાસો.  
 તાઓ, ચીની ફિલ્સુફ લુત્સનાં મન્તવ્ય પ્રમાણેના.  
 ઘાવાપૃથિવી, આકાશ અને પૃથ્વી.  
 નિષ્કુર, નિર્દય, ક્રૂર.  
 પરાઽમુખ, વિમુખ.



પરિશ્રદ્ધ, માલમિલકતરૂપી વસ્તુઓ, જે મનુષ્ય પોતાની  
પાસે રાખે છે તે.

પ્રતિ(તી)કાર, ઉપાય, ઇલાજ.

બહુજન, સામાન્ય જનસમૂહનો બહુ મોટો ભાગ.

એહેશત, સ્વર્ગ.

મૂસા, યહુદીઓના પયગંબર મોશે.

લઘુતમ, નાનામાં નાનું, ઓછામાં ઓછું.

હુત્સ, ચીની ક્રિસ્તુક (ઇ. સ. પૂર્વે ૬૦૫ — ૫૧૫).

મહાવીર અને બુદ્ધનો સમકાલીન; અને ચીનમાં  
શંકરાચાર્ય જેવા તત્ત્વજ્ઞાનવાળા તાઓ સંપ્રદાયનો  
પ્રવર્તક.

વિપર્યાસ, ઉલટાપાણું, અવળો અર્થ.

વિશદ, સ્પષ્ટ, સ્વચ્છ.

વિશિષ્ટ, ખાસ.

વિહુસ્કી, જવમાંથી બનાવાતો જલદ દારૂ.

શ્રદ્ધેય, શ્રદ્ધા રાખવા યોગ્ય, માનવા જેવું.

સંકુલ, પુષ્કળ ને વિવિધ.

સર્વથા, સર્વ રીતે, સર્વ પ્રકારે.

સર્વાત્મના, પોતાની બધી શક્તિઓ વાપરીને.

સાર્વકાલિક, હંમેશનું, સદાને માટે.

## જીવનસિદ્ધિ

( સાર )

### ૧. આધ્યાત્મિક વિકાસ

એ બનાવોથી માણસની આંખ ઊઘડી જાય છે, અને આશ્ચર્યચકિત દશામાં તેનાથી કહેવાઈ જાય છે, કે આ વિશ્વમાં જરૂર કોઈ એવી અદ્ભુત શક્તિ છે જેની આગળ માણસ શિર ઝુકાવે છે. એ એ બનાવો તે જન્મ અને મરણ.

આ જિંદગી શાને માટે છે? એનું પ્રયોજન કયું છે? એની સફળતા કયારે મનાય? જીવ્યા જીવ્યામાં ફેર શાથી પડે છે? મરણ જરૂર નહિ જ છોડે? — આવા પ્રશ્નો વિચારવાંત માણસ વહેલો કે મોડો પોતાના મનને પૂછવાનો જ. ભગવાન શંકરાચાર્ય ૩૨ વરસની વયે આ લોક છોડી ગયા, ભગવાન જીસસ ક્રીસ્ટ પણ લગભગ તેટલી વયે વિદેહ થયા, શિવાજી મહારાજ પણ કંઈ ઝાઝું જીવ્યા કહેવાય નહિ; અને છતાં એવા પુરુષો કેમ અમર થઈ ગયા વાર? એના ઉકેલ બહારથી ન જ જડે. એ ઉકેલ સાર તો માણસે અંતર્મુખ થવું પડે, આંતર દષ્ટિ કરવી પડે,

આંખ બંધ કરી પોતાના ચિત્તપ્રદેશમાં ચાલતાં અનેક વિકારયુક્તો જીણવટથી તપાસવાં પડે; અને ત્યારે ય પ્રભુનો પ્રસાદ ઊતરે, પ્રભુકૃપા હોય, તો જ એના સાચા ઉકેલ લાથ આવે.

આન્તર દષ્ટિની ટેવવાળા માણસને એટલું તો ધીમે ધીમે પણ સ્પષ્ટપણે સમજાય છે, કે માણસમાં ત્રણ જાતની દશાઓ ભરેલી છે : ( ૧ ) પશુદશા, સ્થૂળ શરીરભાવ, ( ૨ ) મનુષ્યદશા, માણસાર્થ, ( ૩ ) દેવદશા, સૂક્ષ્મ આત્મભાવ. માણસો ઘણી વાર માણસાર્થ ભૂલે છે અને પશુદશામાં પટકાય છે, તેમજ પ્રયત્નશીલ મનુષ્ય ક્વચિત દેવદશા અનુભવે છે અને સુલભ આન્તર આનન્દથી પ્રકાશે છે.

એ પ્રમાણે પશુમાંથી દેવ બનવું એનું નામ આધ્યાત્મિક વિકાસ. આન્તર દષ્ટિ અને આત્મપરીક્ષાની સુદૃઢ ટેવ સિવાય એ વિકાસ જલદી થવો શક્ય નથી.

## ૨. પાપ

આધ્યાત્મિક વિકાસ એટલે આપણા હૃદયમાં થતી પ્રેમની સતત વૃદ્ધિ. એ પ્રેમની મર્યાદા અતિવિશાળ થઈ શકે, પ્રાણીમાત્ર ઉપર ફરી વળે; પરંતુ એમાં ખૂબ અન્તરાયો નડે છે. એ અન્તરાયો, એ વિઘ્નો, એનું બીજું નામ પાપ.

પ્રેમની વૃદ્ધિ અટકાવનારાં પાપ છ છે. એ પાપ નેડે જાગૃત મનુષ્યને ઝઘડવું પડે છે. એ ઝઘડવાનો પણ અમુક વિધિ છે. એ વિધિ પ્રમાણે ઝઘડનાર જલદી વિજયી બને

છે. જે ક્રમમાં એ ઝઘડો વધારે ફળદાયી થાય છે, તે ક્રમમાં એ પાપ નીચે પ્રમાણે છે :

(૧) આવેશરૂપી પાપ, ( હરકોઈ પ્રકારનો શારીરિક કે માનસિક નીશો );

(૨) આળસરૂપી પાપ, ( પોતાની હાજતો પૂરી પાડવાને પ્રત્યેક મનુષ્યે જે અમુક મજૂરી કરવી જ જોઈએ તેમાંથી છટકી જવું તે );

(૩) તૃષ્ણારૂપી પાપ, ( હાજતો સંતોષતાં તેમાંથી અનેક પ્રકારના ભોગ ઉપજાવવા તે );

(૪) લોભરૂપી પાપ, ( લવિષ્યમાં હાજતો પૂરી પડે તેની તૈયારી કરી મૂકવી તે );

(૫) સત્તામોહરૂપી પાપ, ( ખીજાં મનુષ્યો પર અધિકાર ભોગવવો તે );

(૬) સંભોગરૂપી પાપ, ( સમાગમની ઊર્મિને વશ થતાં તેમાંથી વિવિધ ભોગ માણવાની યોજના કરવી તે );

ઉપરનું પ્રત્યેક પાપ ત્રણ પ્રકારનું હોય છે :

(૧) મૂલગત કે સ્વાભાવિક, (૨) વંશપરંપરાગત કે સામાજિક, (૩) અંગત કે પોતે ઊભું કરેલું.

તેમાં ખીજા ને ત્રીજા પ્રકારના પાપ જોડે ઝઘડવું બહુ મુશ્કેલ નથી, પરંતુ પહેલા પ્રકારનું, એટલે મૂલગત કે સ્વાભાવિક, પાપ બહુ ઊંડું હોય છે. તેથી તેની જડ કાઢવાનું કામ કોઈ વિરલા જ સાધી શકે છે.

હ પાપનો જે ક્રમ ઉપર દર્શાવ્યો છે, તે સહેતુક છે, અને એ ક્રમે પાપ જોડે ઝઘડવું એટલા માટે જ કંઈક સહેલું થઈ પડે છે. માણસનું તન કે મન કોઈ પણ પ્રકારના આવેશ કે

નીશામાં આવી જાય, તો તેનાથી જુદિપૂર્વકે કશું કામ થઈ શકતું નથી, માટે એ નીશો સૌથી પ્રથમ ત્યાજ્ય ગણ્યો છે. પછી બીજે નંબરે આગસનો ત્યાગ ઇષ્ટ માન્યો છે, કેમકે જગતમાં માણસમાત્ર થોડે કે ઘણે અંશે મજૂર ન બને ત્યાં સુધી દુનિયાનો મોટો ભાગ દુઃખી જ રહેવાનો એ નિઃસંશય છે. શારીરિક શ્રમ ઊઠાવનારને તરત જ સમજાઈ જાય છે, કે મારા પોતાના સુખને માટે જ નહિ, પણ પાડોશીના સુખને માટે પણ, મારે કાંઈ ને કાંઈ કામ કે મજૂરી કરવી જ જોઈએ. પછી તૃણા છોડવી જોઈએ; અર્થાત, જેમ હાજતો થોડી અને સાદી, તેમ માણસ વધારે સુખી અને નિઃસ્પૃહી રહી શકે છે. અન્ન, વસ્ત્ર, કે ઘર સૌને જરૂરનાં છે એની કોઈ ના પાડી શકે નહિ, પણ એ બહુ જરૂરી ચીજો પણ સૌને મળી શકતી નથી; કેમકે માણસો એને ખૂબ વધારી મૂકે છે, અને પોતાની હાજતો સંકુલ કરી દઈને બીજાને ટળવળાવે છે. આમાં અતિક્રૂરતા કે નિપ્કૂરતા સમાએલી ર્છ, પણ એ તો જ્યારે આપણે જોઈ શકીએ ત્યારે જ. પછી આવે છે લોભરૂપી પાપ. આજે તો ખાવાનું મળ્યું, પણ કાલે શું થશે? પહેર શું થશે? ઘડપણમાં કેમ કરીશું? આવા વિચારે કરીને માણસ લોભી બને છે, પોતાનું સાચું હિત ખુએ છે, અને બીજાં અનેકને પારાવાર દુઃખમાં હડસેલી મૂકે છે. આના ઉતાર તરીકે માણસે અપરિગ્રહ વ્રત લેવું જોઈએ. ત્યાર પછી સત્તાભોલરૂપી પાપ સાથે ઝઘડવાનું રહ્યું. બીજાના ઉપર રોડ મારવો, તેના પર સત્તા ચલાવવી, તેને પોતાની મરજી પ્રમાણે ન ચાલવા દેતાં આપણે આધીન કરી લેવો,— એ પાપ

જોડે ઝઘડવાનું કામ ઉપલાં પાપોમાંથી થોડેઘણે અંશે પણ મુક્ત થએલા માણસ માટે મુશ્કેલ નથી. જેને અસંખ્ય સેવકો છે તે સૌથી મોટો નથી, પરંતુ જે અસંખ્યોનો સેવક છે તે જ સૌથી મોટો છે, આ દીવા જેવી સ્પષ્ટ વાત સમજતાં હવે વાર લાગશે નહિ. છેલ્લું અને સૌથી વિષમ, સૌથી કઠણ, કામ સંભોગરૂપી પાપ જોડે ઝઘડવું તે છે. પરંતુ અન્ન, વસ્ત્ર, ધર, આરામ, વગેરે હાજતોમાંથી કોઈ પણ દેહધારી મનુષ્ય પરિપૂર્ણ રીતે છૂટી શકતો નથી તેવી આ હાજત નથી, એ વાત ખૂબ વિચારવા જેવી છે. અન્નવસ્ત્રાદિક હાજતો પૂરેપૂરી ટાળનારનો દેહ પડી જાય એવો સંપૂર્ણ સંભવ છે, પણ સંભોગરૂપી હાજતને હાજત તરીકે જ ન સ્વીકારનાર અખંડ નૈષ્ઠિક બ્રહ્મચારી પુરુષ કે સ્ત્રી ઉલ્લંઘન મૃત્યુને દૂર ધકેલે છે એ કોણ નથી જાણતું? બીજા-પિતામહ કે હનુમાનના નૈષ્ઠિક બ્રહ્મચર્ય ને અતુલ પરાક્રમનાં સંભારણાં દેવાની કાંઈ જરૂર છે? પહેલાં પાંચ અને આ છેલ્લા પાપનો આ ભેદ સમજાયાથી એની જોડેનો ઝઘડો પણ સુકર થાય છે. એવી રીતે એ ક્રમ સમયોજન ને સાર્થક બને છે.

વળી હરકોઈ પાપ જોડે ઝઘડવાની રીત પણ સમજવા જેવી છે. નાહ્યા તેટલું પુણ્ય, જગ્યા ત્યાંથી સવાર, ‘ધીરે ધીરે સુધારાનો સાર,’ એ વચનોના મર્મમાં રહેલું તત્ત્વ સ્વીકારવાથી કઠણ ઢોળાવવાળા રસ્તા ઉપર પગથી પાડવાનું સામર્થ્ય સાંપડે છે. એક ઉદાહરણ લઈએ:

“આજસરૂપી પાપની કુટેવમાંથી છૂટવાને માટે પહેલું પગથિયું એ છે, કે જે કામ માણસ જાતે કરી લેતો હોય

તે તેણે છોડી દેવું નહિ પણ ચાલુ રાખવું; તે પોતાના કપડાં જાતે બ્રશ કરતો હોય અને ઘોતીઆં જાતે ઘોતો હોય તો તેણે તે કામ બીજા પાસે કરાવવું નહિ; બીજાઓની મહેનતથી નીપજેલી ચીજો વગર તે ચલાવી લેતો હોય, તો તેણે તે ચીજો ખરીદવી નહિ; તે પગે ચાલીને જતો હોય, તો તેણે ઘોડે બેસવું નહિ; પોતાની થેલી પોતે જ જાંચકતો હોય, તો તેણે પોર્ટરને જૂમ મારવી નહિ, વગેરે. આ બધું છેક નજીવું જણાય છે, પણ માણસો એ પ્રમાણે વર્તે તો પોતાનાં અનેક પાપ અને તેમાંથી નીપજતાં કષ્ટ એ બધાંમાંથી તેઓ ઊગરી જાય.”

આ પ્રમાણે પ્રત્યેક પાપમાંથી — તેનાં ત્રણ જુદાં જુદાં સ્વરૂપોમાંથી પણ — માણસ સ્વપ્રયાસથી ધીમે ધીમે પણ દૂરતાથી દૂરતો જાય છે. ગીતાજીના વચન પ્રમાણે, શનૈઃ શનૈરુપરમેદ્ બુદ્ધ્યા ધૃતિગૃહીતયા । આ રીત સંભોગરૂપી કદાચમાં કદાચ પાપને પણ એટલી જ યોગ્યતા ને સફળતા-પૂર્વક લાગુ પાડી શકાય. દુરાચારી ને વ્યભિચારી માણસ પણ એ પદ્ધતિએ પ્રયાસ કરતાં આજીવન અખંડ બ્રહ્મચર્ય સુધી પહોંચી શકે એમાં સંદેહ નથી.

### ૩. બૂલથાપ

માણસ પાપ કરે છે, સંપૂર્ણ રીતે પાપમુક્ત મનુષ્ય વિરલ છે, છતાં દુઃખની વાત તો એ છે કે એ સઘળાં પાપના

બચાવ માણસે તૈયાર કરી મૂક્યા છે. એ જૂઠા બચાવનું નામ ભૂલથાપ. માણસ જાણે અજાણ્યે એ ભૂલથાપમાં પડે છે અને પાપને પાપ સમજતો અટકે છે. ઘણી વાર તો એ ભૂલ-થાપને લીધે પાપને બહુ સહજ ને સ્વાભાવિક સમજતો થાય છે એટલું જ નહિ, પણ કવચિત પાપને ધર્મ પણ સમજી બેસે છે.

એ ભૂલથાપના પાંચ વિભાગ પાડી શકાય : (૧) અંગત, (૨) કુટુંબની, (૩) કામકાજની, (૪) મંડળની, અને (૫) રાષ્ટ્રની.

આ પાંચમાંની કોઈ પણ એક ભૂલથાપમાં સપડાએલો માણસ પોતાનાં અનેક પાપને ક્ષાન્તવ્ય ગણી શકે છે, અને પરિણામે બીજાં અનેક માણસોને દુઃખી કરી શકે છે. (૧) પોતે સારા અને સાચા જીવનને માટે, પારમાર્થિક જીવનને માટે, તૈયારી કરી રહ્યો છે એમ સમજીને માણસ આખું જીવન સ્વાર્થમાં ગાળે છે, અને પેલો પરમાર્થ તો કદી નજરે ચડતો જ નથી. (૨) મારા કુટુંબને કોઈ રેઢું મૂકાય? છોકરાંનું લાવિ હું નહિ સંભાળું તો કોણ સંભાળશે? આવી ભૂલથાપમાં પડી સ્ત્રી કે પુરુષ કુટુંબને નામે અનેક નિષ્કુર કાર્યો કર્યે જાય છે, અને તેમાં ક્યાંય પાપ લાગતાં નથી. (૩) મારું કામકાજ મારે પૂરું કરવું જ જોઈએ, મારું કારખાનું મારે ચલાવ્યે રાખવું જ જોઈએ, નાહ તો હજારો માણસો બેકાર થઈ જઈ ભૂખે મરી જશે, એવી ભૂલથાપમાં પડેલો માણસ પાડોશી દરદીને મદદ કરવાની પોતાની ફરજ નેવે મૂકે છે એટલું જ નહિ, પરંતુ દરદીની સારવારમાં રોકાતા માણસને પોતાને ત્યાં પોતાના



કામકાજ માટે ખેંચી લેતાં પણ અચકાતો નથી. (૪) ફલાણા લાઈ મારા પંથના છે, આ તો મારી નાતનો માણસ છે, આ તો મારા મામનો વતની છે, આ તો મારી માસીનો દીકરો થાય, આને માટે તો મને ફલાણા લાઈએ બહામણ કરી છે,—આવાં આવાં અનેકાનેક બહાનાં કાઢી માણસ ખીજને કેટલો અન્યાય કરે છે અને પોતાની જાતને છેતરે છે? આ પાપનું પ્રમાણ સમાજમાં સૌથી મોટું હોય છે. અને (૫) રાષ્ટ્રહિતની ભૂલથાપ પણ કાંઈ નાનીસૂની છે? ખાંડીબર જીલમો એ ભૂલથાપમાં ફસેલાઓએ કર્યા છે એની ઇતિહાસ સાખ દે છે. આ ભૂલથાપ તો વળી ખીજ ભૂલથાપો કરતાં જીદી પણ છે; કેમકે રાષ્ટ્રની ભૂલથાપમાં પડેલો માણસ અનેક અન્યાયો, વિવિધ જીલમો, પોતાની ફરજને નામે, પોતાના ધર્મને નામે, કરે છે, અને તેના દેશજનો તેને તેનાં એવાં કુટૂંબો માટે અલિનંદન દે છે !

“મજૂરીનું ઉત્પન્ન કબજે લેવાના, દેશનિકાલ, સાંદી કે સખત મજૂરીની કેદ, ફાંસી, વિગ્રહ ( અર્થાત સામુદાયિક ખૂન ) ના હુકમો મારે કાઢવા પડે છે તે માટે હું બહુ દિલગીર છું, પણ જે લોકોએ મને સત્તા સોંપી છે તેમની ઇચ્છાને વશ વર્તીને મારે તેમ કરવું પડે છે,” સત્તાધીશ પુરુષ દલીલ કરે છે. “માણસોની મિલકત હું કબજે લઉં, કુટુંબથી તેમને નોખા પાડું તેમને કેદ કરું, દેશનિકાલ કરું, ફાંસીએ લટકાવરાવું, ખીજ પ્રજાનાં માણસોને હું મારી નાખું, તેમને પાયમાલ કરી દઉં, શહેરનાં સ્ત્રીઓ તથા બાળકો ઉપર બંદૂક ચલાવું, તો એ બધાને માટે હું પોતે જવાબદાર નથી, પરંતુ સાર્વજનિક કલ્યાણને અર્થે જે મહાશક્તિને

આધીન રહેવાનું મેં કબૂલ્યું છે તેની ઈચ્છાને જ હું તો માત્ર અનુસરું છું.”

પાપના આવા ખોટા બચાવોને લઈને જ દુનિયામાં પાપ આટલું બધું વ્યાપક છે. માટે પ્રત્યેક મનુષ્યે એ ભૂલથાપમાંથી ઊગરી જવાનો સબળ પ્રયાસ કરવો જોઈએ. વળી, યાદ રાખવું ઘટે છે કે પાપ એ માત્ર ટેવનાં પરિણામ છે, અને ખરા જિગરના જાગતા પ્રયત્નો વિના એ ટેવની ગુલામી છોડવી અશક્ય છે. યદ્યપિ લોકે મરણં શરણં તદપિ ન મુંચતિ પાપાચરણમ્ ।

#### ૪. પ્રાર્થના

“ખોટી શ્રદ્ધામાં ફસાઈએ નહિ એટલા માટે પોતાની બુદ્ધિ સિવાય બીજા કશા પર, બીજા કોઈ માણસ પર પણ, વિશ્વાસ રાખવો નહિ એ જરૂરનું છે; ભૂલથાપમાં પડીએ નહિ એટલા માટે સત્યનાં, જીવનનાં, વિરોધી કાર્યોનો બચાવ કરવો નહિ એ જરૂરનું છે; પાપમાં પડાય નહિ એટલા માટે માણસે સ્પષ્ટપણે સમજવું ઘટે છે, કે પાપ એ અનિષ્ટ છે, તે સાચું તેમજ વ્યક્તિગત બેઉ સુખ હરી લે છે, તથા બીજાં માણસોમાં અનિષ્ટ ઉત્પન્ન કરે છે; અને વળી જે ક્રમમાં પાપ જોડે ઝઘડવું જરૂરનું છે તે ક્રમ પાણુ જાણવો અત્યાવશ્યક છે.

પરંતુ માણસો એ બધું જાણે છે, છતાં પણ પાપમાંથી ઊગરી શકતા નથી, પાપમાં પડે છે. એનું કારણ એ છે,

કે માણસો પોતે કોણ છે, પોતાનો આત્મા કેવો છે, તે તદ્દન સ્પષ્ટપણે સમજતા નથી, અથવા તે ભૂલી જાય છે.

પોતાની જાતને વધુવધુ પૂર્ણપણે અને વધુવધુ સ્પષ્ટપણે ઓળખવા માટે, તથા મનુષ્યના ધર્મ શા છે તે યાદ રાખવા માટે, એક પ્રયત્ન ઉપાય છે. એ ઉપાય તે પ્રાર્થના.”

ઉપર કહ્યું કે મનુષ્યે ખરા જિગરના જગતા પ્રયત્નો કરી ટેવની ગુલામીમાંથી છૂટવું જોઈએ. પણ પ્રભુનો પ્રસાદ વિના કોઈને મુક્તિ મળી જાણી છે? એ પ્રસાદને સાર પ્રાર્થના આખાદ સાધન છે. આપણાથી સ્ખલનો તો થવાનાં. પણ એ સ્ખલનો કરતાં કરતાં પ્રભુનો પ્રસાદ યાચીએ અને તેમાંથી ધીમે ધીમે છૂટીએ. તેને સાર સતત પ્રાર્થનાની જરૂર છે. એ પ્રાર્થના જ્યારે કૃત્રિમ મટી જશે, હૃદયનો પ્રવાહ જ્યારે ગંગામૈયાના પ્રવાહની પેઠે પ્રકૃતિની શોભામાં વૃદ્ધિ કરે એટલી સ્વાભાવિકતાથી વહેતો થશે, ત્યારે એ પ્રસાદ, એ પ્રભુની પરમ કૃપા, આપણાં પામર છતાં નિર્મળ ચિત્ત પર ઊતર્યા વિના નહિ રહે એમાં લેશ પણ શંકા નથી. પરમ-કૃપાળુ પ્રભુ એ સન્માર્ગે આપણને સૌને દોરે અને એના પ્રસાદને પાત્ર બનાવે, એ જ છેવટની પ્રાર્થના.

सत्यपि भेदापगमे नाथ तवाहं न मामकीनस्त्वम् ।

જમનાદાસ ભગવાનદાસ સ્મારકમાળાનાં

## ખીજાં પુસ્તકો

૧. જાતે મજૂરી કરનારાઓને (ટૉલસ્ટૉય) કિંમત રૂ. ૦-૩-૦. આ વર્ગની — ખેડૂતો તેમજ મજૂરોની રાંક, દબાયેલી દશા વિષે તથા તેમાંથી તેઓ શી રીતે મુક્ત થઈ શકે તે વિષેના પોતાના વિચારો ટૉલસ્ટૉયે આમાં આપ્યા છે. તેમણે રશિયાના મજૂરોને ઉદ્દેશીને આ બધું કહેલું છે, પણ અન્ય દેશના મજૂરવર્ગને પણ તે સાવ નિરુપયોગી નહિ હોય એવી તેમની આશા છે.

૨. ટૉલસ્ટૉય અને શિક્ષણ (ક્રાસખી) કિંમત રૂ. ૦-૮-૦. પોતાના ગામડાના દૂબળા છોકરાઓ માટે જાતે નિશાળ ચલાવી ટૉલસ્ટૉયે જે અનુભવો મેળવ્યા તેની વિગતો અને ચર્ચા આમાં છે. શિક્ષણક્ષેત્રમાં પણ ટૉલસ્ટૉયની પ્રતિભા નવી જ દિશા સૂચવે છે.

૩-૪. ત્યારે કરીશું શું? ભાગ ૧ ૨ કિંમત રૂ. ૧-૧૨-૦. સમાજસેવાનો સાચો માર્ગ કયો એ ટૉલસ્ટૉયે આમાં બતાવ્યું છે. અહીં પણ જાતે અનેક અનુભવો લીધા પછી જ ટૉલસ્ટૉય નિશ્ચિત સિદ્ધાંતો પર આવે છે. સંપત્તિશાસ્ત્રનું અધ્યયન કરનાર દરેક વ્યક્તિએ, અને ખાસ કરીને પારતંત્ર્યમાં સપડાયેલી પ્રજાએ આ પુસ્તકમાં ટૉલસ્ટૉયે આપેલી પૈસાની મીમાંસા જરૂર વાંચવી જોઈએ. આ ગ્રંથ ટૉલસ્ટૉયના જીવનનું પરિપક્વ ફળ છે. આ ગ્રંથે કેટલાયે પૈસાદાર લોકોને અસ્વસ્થ અને અંતર્મુગ્ધ કર્યા છે, અને એરણની ચોરી ને સોયનું દાન કરનારા સમાજને ઉઘાડે પાડ્યો છે,

૫. કેળવણીના પાયા ( મશરૂવાળા ) કિંમત રૂ. ૧-૦-૦.

૩૬ વિચારોની ધરેડમાંથી નીકળી જઈ સાવ સ્વતંત્ર રીતે વિચાર કરવાની કળા હાથમાં આવ્યા પછી શ્રી. કિશોરલાલ મશરૂવાળાએ આ પાયા રચ્યા છે. કેળવણીશાસ્ત્રના આકલનમાં આ ગ્રંથનો ફાળો એકસ સ્વીકારાશે.

૬. ચીનનો અવાજ ( લેવેઝ ટિકિસનના 'અમર' પત્રો ) કિંમત રૂ. ૦-૮-૦. પૂર્વ અને પશ્ચિમની સંસ્કૃતિનું અધ્યયન અને સમભાવપૂર્વક તેમનું તોલન આટલું દૂંકું છતાં વિશદ ભાગ્યે જ બીજે મળી શકે. પશ્ચિમને હાથે થતી પૂર્વની પજવણી અને એમાંથી નીપજનારાં વિનાશક પરિણામો એ આજના યુગનો વિરાટ પ્રશ્ન આ ચોપડીમાં ચર્ચાયા છે.

૭. ખાદીનિબંધ કિંમત રૂ. ૧-૦-૦. હાથકંતામણ અને હાથવણાટનો ઇતિહાસ, નાશ, અને રેંટિયાની શક્તિ તથા પરદેશી કાપડના બહિષ્કારના ઉપાયોની વિગતવાર ચર્ચા આમાં છે. ગાંધીજી દેશના સર્વોત્તમ સેવકોને ખાદી પાછળ પોતાનું જીવન નિયોજવાનું કેમ સૂચવે છે તેનું સ્પષ્ટ આ ગ્રંથમાંથી મળશે. આપણા પારતંત્ર્યનાં મૂળ આમાં ઉઘાટાં પાડ્યાં છે, અને તે મૂળ તોડવાનો ઉપાય પણ બતાવ્યો છે.

૮. આવું કેમ સૂઝયું? ( ટોલસ્ટોય ) કિંમત રૂ. ૦-૬-૦. એક ઉત્તમ નવલકથા. સદ્ગુણ અને દુર્ગુણ બંને એવી છે, બંને ચક્રવર્તિના નિયમ પ્રમાણે વધે જાય છે. એકની ભૂલમાંથી પાપનું જંગલ એમર ફેલાય છે, અને એકના આત્મચરણથી તે બળીને ખાખ થાય છે, એ બોધ અસાધારણ કળાથી આ ચિત્તાકર્ષક નવલકથામાં ટોલસ્ટોયે પસંદ કર્યો છે. આ વાર્તાની બાળકોના મન પર ભારે અસર થાય છે.

